

اركان اسلام

(ایک اجمالی تعارف)

وَاللَّهُ عَلَى
النَّاسِ
حَيْثُ
الْبَيْتِ
مَعِ
اسْتَطَاعَ
إِلَيْهِ
سَبِيلًا

حج

وَأَقِيمُوا
الصَّلَاةَ
وَاتُوا
الزَّكَاةَ

زکوٰۃ

لَا إِلَهَ
إِلَّا اللَّهُ
وَأَدِّ
مُحَمَّدًا
رَسُولُ
اللَّهِ

شہادتین

إِنَّ
الصَّلَاةَ
كَانَتْ
عَلَى
الْمُؤْمِنِينَ
كِتَابًا
مَوْقُوتًا

نماز

يَأْتِيهَا
الْمَنِيرُ
آمَنُوا
كُتِبَ
عَلَيْكُمْ
الصِّيَامُ

روزہ

تالیف

فضیلۃ الشیخ ڈاکٹر حافظ محمد اسحاق زاہد رحمۃ اللہ علیہ
فضیلۃ الشیخ عبدالخالق محمد صادق رحمۃ اللہ علیہ



تقدیم

فضیلۃ الشیخ ابو عدنان محمد منیر قمر رحمۃ اللہ علیہ

ترجمہ و تیسری بار ترمیم شدہ بیسکولور (انٹرنیٹ)

بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللَّهَ
وَأَطِيعُوا الرَّسُولَ

مجلس التحقیق الاسلامی اربنہ

محدث لائبریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

ارکانِ اسلام

(ایک اجمالی تعارف)

نالیس

فضیلۃ الشیخ ڈاکٹر حافظ محمد اسحاق زاہد رحمۃ اللہ علیہ
فضیلۃ الشیخ عبدالخالق محمد صادق رحمۃ اللہ علیہ

نقدیم

فضیلۃ الشیخ ابوعدنان محمد منیر قمر رحمۃ اللہ علیہ

ترجمان سپریم کورٹ، الخبر (سعودی عرب)

ناشر

توحید پبلیکیشنز، بنگلور (انڈیا)



❖ نابع کتاب

ارکانِ اسلام (ایک اجمالی تعارف)

فضیلۃ الشیخ ڈاکٹر حافظ محمد اسحاق زاہد رحمۃ اللہ علیہ

❖ نالیب

فضیلۃ الشیخ عبدالخالق محمد صادق رحمۃ اللہ علیہ

فضیلۃ الشیخ ابو عدنان محمد منیر قمر رحمۃ اللہ علیہ

شاہد ستار

❖ تقدیم
❖ کمپوزنگ ری سینٹر

۲۰۰۹ھ ، ۲۰۰۹ء


❖ طبع لؤل

۳۰۰۰

❖ نعرلو

توحید پبلیکیشنز، بنگلور (انڈیا)

❖ فائبر



1-S.R.K.Garden,Phone# 26650618
BANGALORE-560 041
2-Charminar Book Center
Charminar Road,Shivaji Nagar,
BANGALORE-560 051
3-Darul Taueyah
Islamic Cassettes,Cds & Books
House,
Door# 7,1st Cross
Charminar Masjid Road
SivajiNagar Bangalore-560 051
Tel:080-25549804

1- توحید پبلیکیشنز

ایس.آر. کے گارڈن

فون: ۲۶۶۵۰۶۱۸، بنگلور۔ ۵۶۰ ۰۴۱

2- چارمینار بک سنٹر

چارمینار روڈ، شیواجی نگر، بنگلور۔ ۵۶۰ ۰۵۱

3- دار التوعیة

اسلامی سی۔ ڈیز، کیسیٹس اور بک ہاؤس۔

نمبر: ۷، فرسٹ کراس، چارمینار مسجد روڈ

فون: ۲۵۵۴۹۸۰۴۔ ۵۶۰

شیواجی نگر، بنگلور۔ ۵۶۰۰۵۱

فہرستِ مضامین

صفحہ نمبر	اسم موضوع	صفحہ نمبر	اسم موضوع
25	علم ①	3	فہرستِ مضامین
25	یقین ②	7	تقدیم
26	اخلاص ③	9	پیش لفظ
26	صدق ④	11	ارکانِ اسلام
27	محبت ⑤		پہلا رکن لَا إِلَهَ إِلَّا لِلَّهِ مُحَمَّدٌ
28	انقیاد و تابعداری ⑥	12	رَسُولُ اللَّهِ (شہادتِ توحید و رسالت)
28	قبول ⑦	12	لَا إِلَهَ إِلَّا اللَّهُ (مفہوم، شرائط اور تقاضے)
30	مُحَمَّدٌ رَسُولُ اللَّهِ (مفہوم، شرائط اور تقاضے)	14	لفظ ”اللہ“ کا مفہوم
32	نسبِ مبارک	15	”الہ“ کا مفہوم
33	نسب نامہ	16	توحید کا مفہوم
33	والدہ ماجدہ	17	توحید کی اقسام
34	ولادت باسعادت	17	① توحید ربوبیت
34	سیرتِ طیبہ اور حلیہ مبارک	18	② توحید الوہیت
36	فضائلِ سید المرسلین ﷺ	21	عبادت کا مفہوم
39	حبِ النبی ﷺ	22	تشہد کی دعاء کا بھی یہی مطلب
41	نبی اکرم ﷺ سے محبت کی علامتیں	22	دعاء کرنا بھی عبادت
42	اطاعت اور اتباع	23	③ توحیدِ اسماء و صفات
44	سنتِ رسول ﷺ کا مفہوم	25	کلمہ طیبہ کی شرائط

صفحہ نمبر	اسم موضوع	صفحہ نمبر	اسم موضوع
60	نمازِ باجماعت کی اہمیت	45	بدعت کا تعارف
61	نمازِ باجماعت کی فضیلت	49	وفات النبی ﷺ
61	صف بندی کی اہمیت	50	نبی اکرم ﷺ پر درود
64	① استقبالی قبلہ	51	دوسرا رکن: نماز
64	② تیت کرنا	51	پیارے رسول ﷺ کی پیاری نماز
65	③ تکبیر تحریمہ	51	آداب وضوء
65	④ سینے پر ہاتھ باندھنا	51	فضائل وضوء
65	⑤ دعاء استفتاح	52	وضوء کا طریقہ
66	⑥ تعوذ	52	① مسواک کرنا
66	⑦ تسمیہ	53	② تیت کرنا
66	⑧ سورہ فاتحہ	53	③ تسمیہ
67	⑨ آمین	53	نوٹ
67	⑩ دوسری سورت ملانا	54	وضاحت
68	⑪ رکوع	54	وضوء کے بعد کی دعائیں
68	⑫ رکوع کی تسبیحات	55	نوٹ
68	⑬ رکوع سے اٹھنا	56	نواقض وضوء
69	⑭ قومہ کی دعاء	57	تیمم
69	⑮ سجدہ	57	تیمم کا طریقہ
70	⑯ سجدے کی دعائیں	58	جن چیزوں سے تیمم ٹوٹ جاتا ہے
70	⑰ دو سجدوں کے درمیان	58	جراہوں پر مسح
70	⑱ دوسرا سجدہ	59	نماز کی اہمیت

صفحہ نمبر	اسم موضوع	صفحہ نمبر	اسم موضوع
104	حج کی فضیلت	97	کسی کے ہاں کھانا کھانے کے بعد کی دعاء
105	سفر حج سے پہلے چند آداب	97	غلطی سے روزہ افطار کرنا
106	دورانِ سفر وائینگی حج؛ چند آداب	97	جن چیزوں سے روزہ ٹوٹ جاتا ہے
106	حج تمتع کے مختصر احکام	97	جن چیزوں سے روزہ نہیں ٹوٹتا
107	عمرہ کے تفصیلی احکام	98	حالتِ روزہ میں اجتناب کرنے والے امور
107	① احرام	99	نماز تراویح
108	مخطوراتِ احرام	99	آخری عشرہ کی فضیلت
109	② طواف	100	اعتکاف
110	③ سعی	100	لیلة القدر
111	④ سر کے بال منڈوانا یا کٹوانا	100	لیلة القدر کی دعاء
111	عمرہ کے بعد 8 ذوالحجہ تک	100	صدقۃ الفطر
112	حج کے تفصیلی احکام	101	صدقۃ الفطر کی مقدار
112	یومِ ترویہ	101	عید الفطر
112	یومِ عرفہ	101	شوال کے چھ روزے
113	یومِ عید	102	رمضان المبارک میں روزہ
114	ایام تشریق	103	روزوں کی قضاء
115	طواف الوداع	102	قضاء اور کفارہ
116	آداب زیارتِ مسجد نبوی ﷺ	103	پانچواں رکن حج؛ فضیلت، احکام ...
117	حج میں سر زد ہونے والے عام غلطیاں	103	حج کی فرضیت



تقدیم

إِنَّ الْحَمْدَ لِلَّهِ، نَحْمَدُهُ وَنَسْتَعِينُهُ وَنَسْتَغْفِرُهُ، وَنَعُوذُ بِاللَّهِ مِنْ شُرُورِ أَنْفُسِنَا وَسَيِّئَاتِ أَعْمَالِنَا، مَنْ يَهْدِهِ اللَّهُ فَلَا مُضِلَّ لَهُ، وَمَنْ يَضِلَّ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ.
أَمَّا بَعْدُ:

قارئین کرام ! السلام علیکم ورحمۃ اللہ وبرکاتہ۔

صحیح بخاری و مسلم، ترمذی و نسائی اور مسند احمد میں نبی اکرم ﷺ نے ارشاد فرمایا ہے:

((بُنِيَ الْإِسْلَامُ عَلَى خَمْسٍ: شَهَادَةِ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ وَإِقَامِ الصَّلَاةِ وَإِيتَاءِ الزَّكَاةِ وَحَجِّ الْبَيْتِ وَصِيَامِ رَمَضَانَ)) (صحیح الجامع الصغیر: 2840)

”اسلام کی بنیاد پانچ چیزوں پر ہے: اس بات کی شہادت دینا کہ اللہ کے سوا کوئی معبود برحق نہیں اور حضرت محمد (ﷺ) اللہ کے رسول ہیں اور نماز قائم کرنا اور زکوٰۃ ادا کرنا، اور بیت اللہ شریف کا حج کرنا اور رمضان المبارک کے روزے رکھنا۔“

جبکہ بعض روایات میں حج کا ذکر روزے کے بعد آیا ہے۔ اور اسلام کے انہی ارکانِ خمسہ کا ذکر کتب حدیث کی اُس مشہور و معروف حدیث میں بھی آیا ہے جسے حدیث جبرائیل علیہ السلام کہا جاتا ہے۔

اسلام کے ان پانچ ارکان (Pillars of Islam) کے بارے میں قدرے تفصیلی معلومات پر مشتمل زیر نظر کتاب کویت میں کام کرنے والے دو معروف علماء کرام شیخ عبدالخالق محمد صادق اور ڈاکٹر حافظ محمد اسحاق زاہد رحمۃ اللہ علیہما کی مشترکہ کاوش کا نتیجہ ہے جو پہلے کویت میں وسیع

پیمانے پر تقسیم کی جا چکی ہے اور اب اسے توحید پبلیکیشنز بنگلور کی طرف سے اپنے قارئین کرام کی خدمت میں پیش کیا جا رہا ہے۔ ہم نے اس کے مطالعہ و مراجعہ کے دوران:

☆ اسکی مفصل فہرست تیار کی ہے جو کہ اصل کتاب میں صرف سات عنوانات پر مشتمل تھی اور اب ایک سو (100) عنوانات کے قریب پہنچ گئی ہے۔

☆ کئی مقامات پر حوالہ جات میں اضافہ کیا ہے۔

☆ بعض مقامات پر سرے سے حوالہ نہیں تھا وہاں حوالہ دے دیا ہے۔

☆ بعض جگہوں پر تفصیلی معلومات کیلئے مصادر و مراجع کی طرف اشارہ کر دیا ہے۔

☆ قرآنی آیات اور حدیثی نصوص کے اعراب کا اہتمام کیا ہے۔

☆ کمپوزنگ میں جدید و خوبصورت انداز اختیار کیا گیا ہے جسکے لئے ہمارے دوست انجنیر شاہد ستار شکر یہ کے مستحق ہیں جنہوں نے پوری کمپوزنگ کی ری سیٹنگ کی ہے۔

اب اس نئے انداز میں کتاب آپ کے ہاتھوں میں ہے۔ اللہ تعالیٰ سے دعاء ہے کہ وہ اس کے مولفین، مراجعہ و ری سیٹنگ کرنے والوں اور اسکی طباعت کا اہتمام کرنے والے ہمارے دوست جناب محمد رحمت اللہ خان (ایڈووکیٹ) کی اس خدمت کو شرف قبول سے نوازے، سب کو دنیا و آخرت میں اسکا اجر عظیم عطا کرے، اسے قارئین کرام کیلئے استفادے کا ذریعہ بنائے اور اسکی طباعت و اشاعت میں مالی تعاون کرنے والے احباب کو بھی جزاء خیر سے نوازے۔

جَزَاهُمْ اللَّهُ خَيْرَ أَفَى الدُّنْيَا وَالْآخِرَةِ.

الخمر - ليلة الجمعة والسلام عليكم ورحمة اللہ وبركاته

ابوعدنان محمد منیر قمر نواب الدین ۱۶/۲/۲۰۲۰ھ

ترجمان سپریم کورٹ الخمر ۱۲/۲/۲۰۰۹ء

وداعیہ متعاون مراکز دعوت و ارشاد

الدمام، الظھر ان، الخمر (سعودی عرب)



پیش لفظ

إِنَّ الْحَمْدَ لِلَّهِ، نَحْمَدُهُ وَنَسْتَعِينُهُ وَنَسْتَغْفِرُهُ، وَنَعُوذُ بِاللَّهِ مِنْ شُرُورِ أَنْفُسِنَا وَسَيِّئَاتِ أَعْمَالِنَا، مَنْ يَهْدِهِ اللَّهُ فَلَا مُضِلَّ لَهُ، وَمَنْ يُضِلِّ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ.

أَمَّا بَعْدُ:

قارئین کرام ! السلام علیکم ورحمۃ اللہ وبرکاتہ -

کویت میں بسنے والے اردو دان حضرات کی دینی راہنمائی کیلئے مرکز دعوتہ الجالیات ایک عرصے سے سرگرم ہے، اس مرکز کے ذمہ داران، دعا اور منسلک احباب اپنی طرف سے ہر ممکن کوشش کرتے ہیں کہ کویت میں قرآن و سنت کی سچی اور کھری دعوت روز افزوں ترقی کرے، اور اس سلسلے میں الحمد للہ متعدد ہفتہ وار دروس جاری ہیں جن میں مرکز کے دعا قرآن و سنت کی روشنی میں لوگوں کے عقائد و اعمال کی اصلاح پر بھرپور توجہ دیتے ہیں، معروف علماء کرام کی کیسٹیں لوگوں کو فراہم کی جاتی ہیں، اور ہزاروں کی تعداد میں مختلف موضوعات پر لٹریچر چھپوا کر مفت تقسیم کیا جاتا ہے، اور الحمد للہ ان جہود کے بڑے اچھے نتائج برآمد ہو رہے ہیں، اللہ تعالیٰ ان کوششوں کو شرف قبولیت سے نوازے۔ آمین

مرکز کی طرف سے اب تک جو لٹریچر تقسیم کیا گیا ہے اس میں ارکانِ اسلام میں سے ہر رکن کے بارے میں الگ الگ پمفلٹ بھی تھے، اور اس چیز کی ضرورت محسوس کی جا رہی تھی کہ ان سب کو یکجا کر کے ایک ہی رسالے کی شکل میں چھپوایا جائے، تاکہ قارئین کو تمام ارکانِ اسلام کے بارے میں بنیادی معلومات ایک ہی جگہ پر مل جائیں، اور کئی احباب نے اس بات

کی طرف مرکز کے ذمہ داران کی توجہ مبذول کرائی، چنانچہ ان کی اسی رغبت کے پیش نظر ان پمفلٹس کو کچھ اضافوں کے ساتھ اس رسالے میں جمع کر دیا گیا ہے۔ ہم اپنے تمام مسلمان بھائیوں اور بہنوں سے گزارش کرتے ہیں کہ وہ کم از کم ایک مرتبہ ضرور اس رسالے کا مطالعہ کریں اور اپنے اہل و عیال کو ارکانِ اسلام کے بارے میں بنیادی معلومات سے بہرہ ور کریں۔ یاد رہے کہ یہ رسالہ بعض اہل خیر کے خرچہ پر مفت تقسیم کیلئے چھپوایا گیا ہے، ہم جہاں ان کیلئے دعا گو ہیں کہ اللہ تعالیٰ انہیں جزائے خیر دے اور انہیں دین و دنیا کی خیر و بھلائی نصیب فرمائے، وہیں ہم اپنے تمام بھائیوں اور اپنی تمام بہنوں سے اپیل کرتے ہیں کہ وہ قرآن و سنت کی نشر و اشاعت میں ہمارا ساتھ دیں، اللہ تعالیٰ سب کا حامی و ناصر ہو۔ آمین

فضیلۃ الشیخ ڈاکٹر حافظ محمد اسحاق زاہد رحمۃ اللہ علیہ

فضیلۃ الشیخ عبدالحق محمد صادق رحمۃ اللہ علیہ

مرکز دعوتہ الجالیات، کویت





ارکانِ اسلام

ارکانِ رُکن کی جمع ہے اور اہل علم کی اصطلاح میں رکن یا (Pillar) سے مراد وہ اہم عنصر ہے جس پر کسی چیز کا وجود اس طرح موقوف ہو کہ وہ اس چیز کا حصہ بھی ہو۔ لہذا ارکانِ اسلام سے مراد وہ اہم عناصر اور ارکان ہیں کہ جن کے بغیر اسلام کی عمارت کا قیام محال ہے، اور یہ اہم ارکان جن سے قصرِ اسلام کی تکمیل ہوتی ہے، پانچ ہیں۔ حضرت عبداللہ بن عمر رضی اللہ عنہما سے روایت ہے کہ جناب رسول اللہ صلی اللہ علیہ وسلم نے فرمایا:

((بُنِيَ الْإِسْلَامُ عَلَى خَمْسٍ: شَهَادَةِ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ وَإِقَامِ الصَّلَاةِ وَإِيتَاءِ الزَّكَاةِ وَصِيَامِ رَمَضَانَ وَحَجِّ الْبَيْتِ))

”اسلام کی بنیاد پانچ چیزوں پر ہے: اس بات کی شہادت دینا کہ اللہ کے سوا کوئی معبود برحق نہیں اور حضرت محمد صلی اللہ علیہ وسلم اللہ کے رسول ہیں اور نماز قائم کرنا اور زکوٰۃ ادا کرنا اور رمضان المبارک کے روزے رکھنا اور بیت اللہ شریف کا حج کرنا۔“



پہلا رکن: لَا إِلَهَ إِلَّا اللَّهُ مُحَمَّدًا رَسُولُ اللَّهِ

شہادتِ توحید و رسالت

ترتیب: شیخ عبدالخالق محمد صادق

(لَا إِلَهَ إِلَّا اللَّهُ؛ مفہوم، شرائط اور تقاضے)

اللہ رب العزت نے تخلیق کائنات کی حکمت اور غرض و غایت بیان کرتے ہوئے ارشاد فرمایا ہے:

﴿ وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ﴾ (سورۃ ذاریات: 56)

”میں نے بنی نوع انسان اور جنات کو صرف اپنی عبادت کے لیے پیدا کیا ہے۔“

اس آیت مبارکہ کے پیش نظر کلمہ توحید اسلام کی اساس ہے، یہی سبب ہے کہ یہ کلمہ تمام انبیاء علیہم السلام کی دعوت کا مرکز و محور رہا ہے، ارشاد باری ہے:

﴿ وَلَقَدْ بَعَثْنَا فِي كُلِّ أُمَّةٍ رَسُولًا أَنْ اعْبُدُوا اللَّهَ

وَاجْتَنِبُوا الطَّاغُوتَ ﴾ (سورۃ النحل: 36)

”ہم نے ہر امت میں رسول بھیجا اور اس کے ذریعے سب کو خبردار کیا کہ اللہ کی عبادت کرو اور غیر اللہ کی بندگی سے بچو۔“

اور اسی دعوت کو عام کرنے کے لئے اللہ تعالیٰ نے آسمان سے کتب مقدسہ اور صحائف مطھرہ نازل کیے، ارشاد ہے:

﴿ هَذَا بَلَاغٌ لِلنَّاسِ وَلِيُنذَرُوا بِهِ وَلِيَعْلَمُوا أَنَّمَا هُوَ إِلَهٌ وَاحِدٌ

وَلِيَذْكُرُوا آلَاءَ الْبَابِ ﴾ (سورۃ ابراہیم: 52)

”یہ لوگوں کیلئے ایک پیغام ہے جو اسلیئے بھیجا گیا ہے کہ انہیں خبردار کیا جائے اور وہ اس حقیقت سے آشنا ہوں کہ معبودِ حقیقی ایک ہی ہے اور عقلمند لوگ ہوش میں آجائیں۔“

اسی لئے علامہ ابن ابی العزائم فرماتے ہیں:

(فالتوحيد أول ما يدخل به في الإسلام وآخر ما يخرج به من الدنيا وهو أول واجب وآخر واجب) ﴿١﴾

”توحید کے ساتھ ہی انسان اسلام میں داخل ہوتا ہے اور دنیا سے جاتے وقت بھی انسان کا اس پر یقین ہونا ضروری ہے، لہذا یہ پہلا اور آخری واجب ہے۔“

جب کلمہ توحید اسلام کی اساس اور تمام انبیاء ﷺ کی دعوت ہے اور اسی پر جزا اور سزا کا انحصار ہے تو ہر کلمہ گو کیلئے ضروری ہے کہ اس کا مفہوم و مقصود اور اس کے تقاضوں سے آگاہی حاصل کرے، جیسا کہ الوزیر ابوالمظفر اپنی کتاب ”الإفصاح“ میں لکھتے ہیں:

”لَا إِلَهَ إِلَّا اللَّهُ“ کے اقرار کرنے والے کو لازم ہے کہ وہ اسکے مطلب کو خوب اچھی طرح سمجھتا ہو، جیسا کہ ارشادِ باری تعالیٰ ہے:

﴿فَاعْلَمْ أَنَّهُ لَا إِلَهَ إِلَّا اللَّهُ﴾ (سورۃ محمد: 19)

”خوب اچھی طرح جان لو کہ اللہ تعالیٰ کے سوا کوئی معبود برحق نہیں ہے۔“

کلمہ طیبہ ”لَا إِلَهَ إِلَّا اللَّهُ“ نفی اور اثبات دونوں کو متضمن ہے ”لَا إِلَهَ“ اللہ تعالیٰ کے سوا ہر چیز سے الوہیت کی نفی کرتا ہے اور ”إِلَّا اللَّهُ“ اللہ کے لیے الوہیت ثابت کرتا ہے۔ لہذا ”لَا إِلَهَ إِلَّا اللَّهُ“ کا مفہوم یہ ہوا:

”اللہ تعالیٰ کے سوا کوئی سچا معبود نہیں ہے۔“

﴿شرح العقيدة الطحاوية: 78﴾

اور یہی مفہوم نشانے الہی کے عین مطابق ہے، ارشاد باری تعالیٰ ہے:

﴿ شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُو الْعِلْمِ قَائِمًا بِالْقِسْطِ
لَا إِلَهَ إِلَّا هُوَ الْعَزِيزُ الْحَكِيمُ ﴾ (سورۃ آل عمران: 18)

”اللہ تعالیٰ نے خود اس بات کی شہادت دی ہے کہ اس کے علاوہ کوئی معبود برحق نہیں ہے اور تمام فرشتے اور اہل علم بھی حق و انصاف کے ساتھ اس پر گواہ ہیں کہ اس عزیز و حکیم کے سوا واقعتاً کوئی معبود برحق نہیں ہے۔“

لفظ ”اللہ“ کا مفہوم:

لفظِ جلالت ”اللہ“ خالق کائنات کا اسمِ اعظم ہے اور اس بات کے سبھی قائل ہیں کہ لفظ ”اللہ“ باری تعالیٰ کے تمام اسمائے حسنیٰ کے معانی اور صفاتِ علیا کو جامع ہے اور یہ اسم مبارک ”اللہ“ جل شانہ کے علاوہ کسی اور کے لئے بولنا حرام ہے۔ اس کا معنی و مفہوم مفسر قرآن حضرت عبداللہ بن عباس رضی اللہ عنہما سے مروی ہے:

(هو الذى يألوه كل شىء ويعبده كل خلق)

”اللہ تعالیٰ وہ ذاتِ کبریا ہے جسے ہر شے الہ مانتی اور جس کی تمام مخلوق عبادت کرتی ہے۔“

اور امام قرطبی رحمۃ اللہ علیہ فرماتے ہیں:

(فَاللَّهُ اسْمٌ لِّلْمَوْجُودِ الْحَقِّ الْجَامِعِ لِلصِّفَاتِ الْإِلَهِيَّةِ الْمَنْعُوتِ
بِنَعْوَتِ الرَّبُّوبِيَّةِ الْمُنْفَرِدِ بِالْوُجُودِ الْحَقِيقِيِّ لَا إِلَهَ إِلَّا هُوَ سُبْحَانَهُ) ﴿١﴾

”اسم مبارک ”اللہ“ اس ذاتِ برحق کا نام ہے جو واجب الوجود اور الوہیت کی تمام صفات کا حق دار اور ربوبیت کے تمام اوصاف سے موصوف اور وجودِ حقیقی میں منفرد ہے اور اس کے سوا کوئی معبود برحق نہیں ہے۔“

﴿ تفسیر القرطبی: 73/1 ﴾

”رِالہ“ کا مفہوم:

حافظ ابن رجبؒ فرماتے ہیں:

”رِالہ“ اس ذات کو کہا جاتا ہے جس کی ہیبت، جلال، محبت، خوف، اس سے امید، اس پر بھروسے اور اس سے سوال و دعا کے پیش نظر اس کی اطاعت کی جائے اور اس کی نافرمانی نہ کی جائے، یہ سب کچھ اللہ عز و جل کے علاوہ اور کسی کے بھی شایانِ شان نہیں۔“

اور شیخ الإسلام ابن تیمیہؒ فرماتے ہیں:

”رِالہ“ کا معنی معبود ہے اور وہ معبود جو عبادت کا استحقاق رکھتا ہو اور اس کے مستحق عبادت ہونے کی وجہ یہ ہے کہ وہ ایسے اوصاف سے متصف ہے جن کا لازمی نتیجہ یہ ہے کہ وہ آخری درجہ کی محبت کا حقدار، وہی محبوب ہو اور انتہائی اطاعت اور فرمانبرداری کا اظہار اسی کے لئے ہو، پس ”رِالہ“ ہی وہ محبوب اور معبود ہے کہ دل محبت سے جس کی عبادت کریں، اس کی اطاعت بجالائیں، اس کے لیے عجز و نیاز مندی کا اظہار کریں، اس سے خوفزدہ ہوں، اس سے امیدیں وابستہ رکھیں، دشواریوں میں اسکی طرف رجوع کریں، مشکلات میں اسی کو پکاریں، اپنے مفادات میں اسی پر بھروسہ کریں، اسی کے پاس جائے پناہ تلاش کریں، اسی کی محبت میں سکون پائیں۔ اور ان تمام اوصاف کا حامل اللہ تعالیٰ کے علاوہ کوئی نہیں، اسی لیے ”کلمہ طیہ“ ”لا اِلهَ اِلاَّ اللهُ“ سب سے بڑھ کر سچا کلام ہے اور صدقِ دل سے اسے پڑھنے والے اور اس کے تقاضوں کو پورا کرنے والے، حزبِ اللہ ہیں اور اس کے منکر حزبِ الشیطان، اللہ کے دشمن اور اس کے غضب و انتقام کے سزاوار ہیں، جب یہ کلمہ صحیح ہو گیا تو اس کے ساتھ ہی تمام مسائل از خود حل ہو جائیں گے اور جس شخص کا یہ کلمہ ہی صحیح نہ ہو تو اس کا لازمی نتیجہ یہ ہوگا کہ اس کے علم اور عمل میں فسادِ عظیم پیدا ہو جائے گا۔“ - ارشادِ الہی ہے:

﴿ ذَلِكِ بَانَ اللهُ هُوَ الْحَقُّ وَأَنَّ مَا يَدْعُونَ مِنْ دُونِهِ هُوَ الْبَاطِلُ ﴾

(سورة الحج: 62)

”یہ اس لیے کہ اللہ تعالیٰ ہی برحق ہے اور اس کے سوا یہ جنہیں پکارتے ہیں وہ باطل ہیں۔“

یہ معبودیت کا حق صرف اور صرف اللہ تعالیٰ کا ہے اور کلمہ تو حید کا تقاضا ہے کہ انسان اللہ تعالیٰ کو اسکی ذاتِ بابرکات اور صفاتِ کمال میں وحدہ لا شریک لہ سمجھے اور خالق و مخلوق کے فرق کو ملحوظ رکھتے ہوئے خالق کائنات کو اسکی مخلوق پر قیاس نہ کرے اور نہ اس سے تشبیہ دے اور نہ ہی اللہ تعالیٰ کی صفاتِ باکمال کا مستحق اس کی مخلوق کو ٹھہرائے۔

توحید کا مفہوم:

توحید (لغوی اعتبار سے) وَحْدٌ يُؤَخِّدُ سے مصدر ہے، یعنی کسی چیز کو ایک اور اکیلا تسلیم کرنا اور یہ نفی اور اثبات کے ذریعے ہی ثابت ہوتا ہے، یعنی اللہ کی توحید کا اقرار کرنے کے ساتھ ساتھ دوسروں کی الوہیت کی نفی کرنا، توحید کو ثابت کرنے کا یہی طریقہ صحیح ہے اور توحید اس وقت تک توحید کہلا ہی نہیں سکتی جب تک کہ نفی اور اثبات دونوں کا بیک وقت بیان نہ ہو، جیسا کہ ”کلمہ طیبہ“ سے ظاہر ہے۔

ارشادِ باری تعالیٰ ہے:

﴿اعْبُدُوا اللَّهَ مَا لَكُمْ مِنْ إِلَهٍ غَيْرُهُ﴾ (سورہ ہود : 50)

”ایک اللہ کی عبادت کرو اسکے سوا تمہارا کوئی الہ نہیں ہے۔“

لہذا جو شخص اللہ کی الوہیت کا اقرار بھی کرے اور ساتھ ساتھ اللہ کے علاوہ اسکی مخلوق کو رزق دینے والا، اولاد دینے والا، نفع و نقصان کا مالک، حاجت روا، مشکل کشا، الغرض اللہ کی خصوصیات میں اسکی مخلوق کو شریک بھی کرے تو ایسا شخص مؤحد نہیں کہلا سکتا، کیونکہ الوہیت وہ جامع وصف ہے جو تمام صفاتِ کمال کو شامل ہے، لہذا توحید کی جامع تعریف یوں ہے:

”جو اوصاف اور اختیارات اللہ کے لئے خاص ہیں، ان میں اللہ کو تنہا اور

یکتا ماننا۔“

توحید کی اقسام:

اہل علم نے توحید کی تین اقسام بیان کی ہیں، تاکہ توحیدِ باری تعالیٰ کا حقیقی مفہوم اور اس کے تمام تر تقاضوں سے آگاہی ہو سکے:

① توحیدِ ربوبیت (اختیارات ماننے میں توحید) ② توحیدِ الوہیت (عبادت کرنے میں توحید) ③ توحیدِ اسماء و صفات (اللہ تعالیٰ کے اسماء و صفات میں توحید)

① توحیدِ ربوبیت:

اللہ تعالیٰ کو تخلیق کائنات، حاکمیت اعلیٰ اور تدبیر کائنات میں یکتا اور تہا تسلیم کیا جائے، دوسرے لفظوں میں اللہ تعالیٰ اپنی پوری کائنات کا خالق و مالک، رزاق اور اکیلا ہی پوری کائنات کا نظام چلانے والا ہے، وہی حاکم مطلق ہے، کوئی اس کا وزیر، مُشیر اور شریک کار نہیں، وہی موت و حیات کا مالک اور وہی مختار کُل اور قادرِ مطلق ہے، جو چاہے، جب چاہے اور جیسے چاہے کرنے پر قادر ہے، اسے کوئی مجبور نہیں کر سکتا، وہ غنی و بے نیاز ہے اور پوری کائنات اس کی محتاج ہے۔ ارشادِ باری ہے:

﴿ هَلْ مِنْ خَالِقِ غَيْرِ اللَّهِ يَرْزُقُكُمْ مِنَ السَّمَاءِ وَالْأَرْضِ لَا إِلَهَ إِلَّا هُوَ ﴾
(سورۃ فاطر : 3)

”کیا اللہ کے سوا بھی کوئی خالق ہے جو تم کو آسمان اور زمین سے رزق دیتا ہو؟ اس کے علاوہ کوئی دوسرا حقیقی معبود نہیں۔“

اور معبودانِ باطلہ کی نفی کرتے ہوئے اللہ تعالیٰ فرماتے ہیں:

﴿ أَفَمَنْ يَخْلُقُ كَمَنْ لَا يَخْلُقُ أَفَلَا تَذَكَّرُونَ ﴾ (سورۃ النحل : 17)

”کیا جو پیدا کرتا ہے اور جو پیدا نہیں کر سکتا، کیا دونوں برابر ہونگے؟“

اور اپنی بادشاہت کا اعلان کرتے ہوئے ارشادِ باری تعالیٰ ہے:

﴿ تَبَارَكَ الَّذِي بِيَدِهِ الْمُلْكُ وَهُوَ عَلَى كُلِّ شَيْءٍ قَدِيرٌ ﴾

(سورة الملك : 1)

”بڑی بابرکت ذات ہے وہ جس کے ہاتھ میں بادشاہی ہے اور وہ ہر چیز پر قادر ہے۔“

اور پوری کائنات کا نظام چلانے والا، مختارِ گل، حاجت روا اور مشکل کشا بھی اللہ تعالیٰ کی ذات بابرکت ہے، کس قدر جامع ارشاد ہے:

﴿ أَلَا لَهُ الْخَلْقُ وَالْأَمْرُ تَبَارَكَ اللَّهُ رَبُّ الْعَالَمِينَ ﴾

(سورة الأعراف : 54)

”سن لو! ساری مخلوق اللہ کی ہے اور حکم بھی اسی کا چلتا ہے، بہت ہی بابرکت ہے اللہ رب العزت جو سارے جہانوں کا رب ہے۔“

② توحید الوہیت:

توحید الوہیت کا مفہوم یہ ہے کہ انسان کسی قسم کی عبادت یا عبادت کا کوئی حصہ اللہ تعالیٰ کے علاوہ کسی دوسرے کیلئے مخصوص نہ کرے، خواہ وہ کوئی مقرب فرشتہ ہو یا برگزیدہ نبی اور رسول ہو، یا کوئی اور نیک انسان یا کوئی بھی دوسری مخلوق ہو، کیونکہ عبادت خالق کا حق ہے اور تمام مخلوق اسکی عبادت گزار ہے۔ اور تمام انبیاء ﷺ نے یہی دعوت پیش کی ہے اور یہی قرآنی تعلیمات کا خلاصہ ہے، ارشاد باری تعالیٰ ہے:

① ﴿الرَّهْ كِتَابٌ أَحْكَمَتْ آيَاتُهُ ثُمَّ فُصِّلَتْ مِنْ لَدُنْ حَكِيمٍ خَبِيرٍ ۝

أَلَّا تَعْبُدُوا إِلَّا اللَّهَ إِنِّي لَكُمْ مِنْهُ نَذِيرٌ وَبَشِيرٌ﴾ (ہود : 1-2)

”الر، یہ ایسی کتاب ہے جس کی آیات محکم کی گئیں، پھر صاف صاف بیان کی گئی ہیں ایک حکیم باخبر کی طرف سے، یہ کہ اللہ کے سوا کسی کی عبادت نہ کرو، میں تم کو اللہ کی طرف سے ڈرانے والا اور بشارت دینے والا ہوں۔“

② ﴿إِنَّ الْحُكْمَ إِلَّا لِلَّهِ أَمَرَ أَلَّا تَعْبُدُوا إِلَّا إِيَّاهُ ذَلِكَ الدِّينُ الْقِيمُ
وَلَكِنَّ أَكْثَرَ النَّاسِ لَا يَعْلَمُونَ﴾ (سورۃ یوسف : 40)

”ہر قسم کی بادشاہت اللہ ہی کے لئے ہے، اس نے حکم دیا ہے کہ تم صرف
اسی کی عبادت کرو، یہی مضبوط دین ہے، لیکن اکثر لوگ نہیں سمجھتے۔“

③ ﴿وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا﴾

(سورۃ الإسراء : 23)

”آپ کے رب کا حکم ہے کہ آپ صرف اسی کی عبادت کریں اور والدین
کے ساتھ حسن سلوک سے پیش آئیں۔“

④ ﴿مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحُكْمَ وَالنَّبُوءَةَ ثُمَّ
يَقُولَ لِلنَّاسِ كُونُوا عِبَادًا لِي مِنْ دُونِ اللَّهِ وَلَكِنْ كُونُوا رَبَّانِيِّنَ
بِمَا كُنْتُمْ تُعَلِّمُونَ الْكِتَابَ وَبِمَا كُنْتُمْ تَدْرُسُونَ ۝ وَلَا يَأْمُرُكُمْ أَنْ
تَتَّخِذُوا الْمَلَائِكَةَ وَالنَّبِيِّينَ أَرْبَابًا أَيَأْمُرُكُمْ بِالْكُفْرِ بَعْدَ إِذْ أَنْتُمْ
مُسْلِمُونَ﴾ (سورۃ آل عمران : 79-80)

”کسی بشر کے لیے لائق نہیں کہ اللہ اسے کتاب، حکم اور نبوت عطا کرے
پھر وہ لوگوں سے کہے کہ تم اللہ کو چھوڑ کر میرے بندے بن جاؤ، بلکہ (یہ
کہے کہ) اس کتاب کی تعلیم کے مطابق جسے تم پڑھاتے اور پڑھتے ہو، اللہ
کے بندے بنو۔ اور نہ اس کیلئے لائق ہے کہ وہ تمہیں حکم دے کہ تم فرشتوں
اور انبیاء کو رب بنا لو، یہ کیسے ہو سکتا ہے کہ وہ آپ کو اسلام لانے کے بعد کفر
کا حکم دیں؟“

مذکورہ آیات مبارکہ سے واضح ہے کہ ہر قسم کی عبادت اللہ ہی کیلئے خاص ہے اور کسی قسم
کی عبادت میں اسکے انبیاء ﷺ یا فرشتوں یا نیک لوگوں کو شامل کرنا جائز نہیں ہے۔

اور اللہ تعالیٰ نے ان لوگوں کی تردید کرتے ہوئے جو کہ اللہ کے حق الوہیت اور ربوبیت میں غیر اللہ کو شریک کرتے ہیں، فرمایا ہے:

﴿اتَّخَذُوا أَحْبَارَهُمْ وَرُهْبَانَهُمْ أَرْبَابًا مِّنْ دُونِ اللَّهِ﴾ (التوبة: 31)

”انہوں نے اپنے علماء اور درویشوں کو اللہ کے سوا اپنا رب بنا لیا۔“

حضرت عدی بن حاتم رضی اللہ عنہ فرماتے ہیں کہ اس آیت مبارکہ کی تفسیر خود رحمتِ عالم صلی اللہ علیہ وسلم نے میرے سامنے بیان فرمائی، کہ جب وہ اسلام لانے کی غرض سے نبی اکرم صلی اللہ علیہ وسلم کی خدمتِ اقدس میں حاضر ہوئے تو آپ صلی اللہ علیہ وسلم نے ان کے سامنے یہی آیت تلاوت فرمائی، حضرت عدی رضی اللہ عنہ فرماتے ہیں کہ میں نے عرض کیا:

((إِنَّهُمْ لَمْ يَعْْبُدُوهُمْ)) ”کہ وہ ان کی عبادت تو نہیں کیا کرتے تھے۔“

تو آپ صلی اللہ علیہ وسلم نے فرمایا:

”کیوں نہیں! جب ان کے علماء و بزرگان ان کے لیے حرام کو حلال اور

حلال کو حرام قرار دیتے تو وہ ان کی پیروی کیا کرتے تھے، یہی تو ان کی

عبادت تھی۔“

گویا کہ نبی اکرم صلی اللہ علیہ وسلم نے کسی چیز کی تحلیل و تحریم کا حق اللہ تعالیٰ کے علاوہ کسی دوسرے کو دینے کو اس کی عبادت قرار دیا ہے۔

اور حضرت عبداللہ بن مسعود رضی اللہ عنہ سے روایت ہے کہ میں نے آنحضرت صلی اللہ علیہ وسلم سے دریافت کیا:

((أَيُّ الذَّنْبِ أَكْبَرُ عِنْدَ اللَّهِ؟ قَالَ: أَنْ تَجْعَلَ لِلَّهِ نِدًّا وَهُوَ

خَلَقَكَ)) ﴿١﴾

”اللہ کے ہاں کونسا گناہ سب سے بڑا ہے؟ تو آپ صلی اللہ علیہ وسلم نے جواب دیا:

کہ تو اللہ کا کسی کو شریک بنائے حالانکہ اس نے تمہیں پیدا کیا ہے۔“

یہ اللہ کے ہاں سب سے بڑا گناہ ہے۔

عبادت کا مفہوم:

علامہ قرطبیؒ فرماتے ہیں:

((أصل العبادة التذلل والخضوع))

”عبادت درحقیقت کسی کے سامنے عاجزی اور در ماندگی ظاہر کرنے کا نام ہے۔“

اور امام ابن قیمؒ قصیدہ نوبیہ میں فرماتے ہیں:

عبادة الرحمن غاية حُبّه مع ذلّ عابده وهما قطبان

اس سے معلوم ہوتا ہے کہ عبادت کی بنیاد دو چیزوں پر ہے: محبت اور تعظیم۔ اور یہی عبادت کا قرآنی تصور ہے، ارشادِ باری تعالیٰ ہے:

﴿إِنَّهُمْ كَانُوا يُسَارِعُونَ فِي الْخَيْرَاتِ وَيَدْعُونَنَا رَغَبًا وَرَهَبًا﴾

(سورة الأنبياء : 90)

”بلاشبہ وہ بھلائی کے کاموں میں بڑھ چڑھ کر حصہ لیتے اور محبت اور خوف سے ہمیں پکارتے تھے۔“

یعنی محبت کے نتیجے میں رغبت پیدا ہوتی ہے اور تعظیم سے دل میں رعبت اور خوف پیدا ہوتا ہے اور اوامرِ الہی کا تعلق محبت سے اور نواہی کا تعلق تعظیم سے ہے۔

شیخ الإسلام ابن تیمیہؒ اللہ عبادت کا جامع مفہوم بیان کرتے ہوئے فرماتے ہیں:

(العبادة اسم جامع لكل ما يحبه الله ويرضاه من الأقوال والأعمال

الظاهرة والباطنة)

”عبادت ایک ایسا جامع نام ہے جس سے تمام ظاہری و باطنی اقوال و اعمال

مراد ہیں جو اللہ تعالیٰ کے نزدیک پسندیدہ ہیں اور جن پر وہ راضی ہوتا ہے۔“

لہذا ”عبادت ہر وہ کام ہے جو کسی مخصوص ہستی کی رضا کے لیے یا اس کی ناراضگی کے خوف سے کیا جائے، اس لیے صرف نماز، روزہ، حج اور زکاۃ ہی عبادات نہیں بلکہ کسی مخصوص ہستی سے دعا و التجا کرنا، اسکے نام کی نذر و نیاز دینا، اسکے سامنے دست بستہ کھڑا ہونا، اسکا طواف کرنا اور اس سے طمع و خوف وغیرہ بھی عبادات ہیں“ اور توحید الوہیت یہ ہے کہ یہ کام صرف اللہ تعالیٰ ہی کیلئے کئے جائیں۔ ﴿

تہجد کی دعا کا بھی یہی مطلب ہے:

((الَّتَحِيَّاتُ لِلَّهِ وَالصَّلَاةُ وَالطَّيِّبَاتُ))

”ہر قسم کی قوی، بدنی اور مالی عبادات اللہ تعالیٰ ہی کے لیے ہیں۔“

جیسا کہ رب العزت نے اپنے پیارے حبیب جناب محمد رسول اللہ ﷺ سے اعلان کروایا ہے:

﴿قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ ۝
لَا شَرِيكَ لَهُ وَبِذَلِكَ أُمِرْتُ وَأَنَا أَوَّلُ الْمُسْلِمِينَ ۝﴾

(سورة الأنعام : 162/163)

”(اے میرے نبی!) فرما دیجئے! بے شک میری نماز اور میری قربانی اور میری زندگی اور موت صرف اللہ کیلئے ہے، اس کا کوئی شریک نہیں، مجھے اسی بات کا حکم دیا گیا ہے اور میں سب سے زیادہ فرمانبردار ہوں۔“

دعا کرنا بھی عبادت ہے:

ارشادِ باری ہے:

﴿وَقَالَ رَبُّكُمْ ادْعُونِي أَسْتَجِبْ لَكُمْ إِنَّ الَّذِينَ يَسْتَكْبِرُونَ عَنْ
عِبَادَتِي سَيَدْخُلُونَ جَهَنَّمَ دَاخِرِينَ﴾

(سورة المؤمن : 60)

﴿تفسیر احسن البیان . سورة فاتحه

”اور تمہارے رب کا فرمان ہے کہ مجھ سے دعا کرو میں تمہاری پکار کو سنتا ہوں، بیشک وہ لوگ جو میری عبادت سے تکبر کرتے ہیں عنقریب رسوا ہو کر جہنم میں داخل ہو گئے۔“

اس آیت میں ”أَدْعُونِي“ کے بعد ”عِبَادَتِي“ کا لفظ واضح دلیل ہے کہ دعا عبادت ہے۔ اور حضرت عبداللہ بن عباس رضی اللہ عنہما نے یہی آیت تلاوت کرتے ہوئے فرمایا:

((أَفْضَلُ الْعِبَادَةِ الدَّعَاءُ)) ”دعا کرنا افضل ترین عبادت ہے۔“

اور نبی اکرم صلی اللہ علیہ وسلم کا ارشاد ہے:

((الدَّعَاءُ هُوَ الْعِبَادَةُ)) ﴿۱﴾

”دعا عین عبادت ہے۔“

الغرض ہر قسم کی عبادات، نماز، روزہ، حج، زکوٰۃ، صدقہ و خیرات، نذر و نیاز اور دعا کرنا اللہ تعالیٰ ہی کے لیے ہیں، وہی نفع و نقصان کا مالک ہے، مشکلات میں صرف اسی کو پکارنا اور اسی سے مدد طلب کرنی چاہئے۔

﴿۳﴾ توحید اسماء و صفات :

یعنی وہ اسماء حسنیٰ جو اللہ تعالیٰ نے اپنے لئے منتخب فرمائے ہیں اور جن جن صفات کمال کے ساتھ اپنی ذاتِ بابرکات کو موصوف کیا، یا رسول اکرم صلی اللہ علیہ وسلم نے اللہ تعالیٰ کی جو صفاتِ علیا بیان فرمائیں، ان کے بارے میں یہ عقیدہ رکھا جائے کہ وہ تمام نام اچھے اور تمام صفات عالیہ ہیں اور اللہ تعالیٰ کو ان میں یکتا و تنہا تسلیم کیا جائے اور جس طرح اللہ تعالیٰ کے اسمائے حسنیٰ اور صفاتِ باکمال کتاب اللہ اور حدیثِ پاک میں مذکورہ ہیں ان کی حقیقت کو اسی طرح تسلیم کیا جائے اور ہر قسم کی تاویل، تحریف، تعطیل، تمثیل اور تشبیہ سے گریز کیا جائے۔ ارشادِ باری تعالیٰ ہے:

﴿سنن اربعہ، ابن حبان، مسند احمد و ابو یعلیٰ، مستدرک حاکم، مصنف ابن ابی

شبیہ، الادب المفرد امام بخاری - صحیح الجامع الصغیر: 3407

﴿لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ﴾

(سورة الشورى : 11)

”اس (اللہ تعالیٰ) کی مثل کوئی چیز نہیں، وہ خوب سننے اور دیکھنے والا ہے۔“

نیز فرمایا:

﴿فَلَا تَضْرِبُوا لِلَّهِ الْأَمْثَالَ إِنَّ اللَّهَ يَعْلَمُ وَأَنْتُمْ لَا تَعْلَمُونَ﴾

(سورة النحل : 74)

”پس اللہ تعالیٰ کیلئے مثالیں مت بناؤ، اللہ خوب جانتا ہے اور تم نہیں

جانتے۔“

یعنی اللہ تعالیٰ کو اس کی مخلوق پر اور اسکی صفات باکمال کو مخلوق کی صفات پر قیاس کرنا جائز نہیں، مثلاً یہ مثال دینا کہ بادشاہ سے ملنا ہو یا اس سے کوئی کام ہو تو کوئی براہِ راست بادشاہ سے نہیں مل سکتا، پہلے بادشاہ کے مقررین سے رابطہ کرنا پڑتا ہے تب جا کر بادشاہ تک رسائی ہوتی ہے، اسی طرح اللہ کی ذات بہت اونچی ہے اس تک پہنچنے اور اپنی بات پہنچانے کے لئے ہمیں کسی واسطے کی ضرورت پڑتی ہے۔ اللہ تعالیٰ نے ایسی مثالیں بیان کرنے سے منع کر دیا ہے کیونکہ اللہ تعالیٰ کو اسکی کمزور مخلوق پر قیاس نہیں کیا جاسکتا ہے، مثلاً بادشاہ جہاں تخت نشین ہے وہاں سے نہ اپنی پوری رعایا کو دیکھ سکتا ہے اور نہ بغیر ذریعہ کے ان کی بات کو سن سکتا ہے اور پھر اسے اپنی حفاظت کے لیے محافظوں کی ضرورت ہوتی ہے، لیکن اللہ تعالیٰ ان چیزوں سے پاک ہے، اور ہر حال میں اور ہر جگہ اپنی مخلوق کو دیکھتا بھی ہے اور ہر کسی کی بات کو براہِ راست سنتا بھی ہے، اس لیے اسکو مخلوق پر قیاس کرنا قطعاً جائز نہیں ہے۔



”کلمہ طیبہ“ کی شرائط

کلمہ توحید کے تقاضوں کو پورا کرنے کے لیے جن شرائط کا پایا جانا ضروری ہے علمائے امت نے ان کو سات شرائط میں محصور کیا ہے:

① علم:

”کلمہ طیبہ“ کے معنی و مفہوم سے آگاہی اور نئی و اثبات کے تقاضوں سے واقفیت حاصل کرنا اسکی بنیادی شرط ہے، کیونکہ کسی بھی چیز کے بارے میں کوئی نظریہ قائم کرنے سے پہلے اس سے آگاہی اور واقفیت ہونا ضروری ہے، ارشاد باری تعالیٰ ہے:

﴿ فَاعْلَمُ أَنَّهُ لَا إِلَهَ إِلَّا اللَّهُ ﴾ (سورۃ محمد: 19)

”اچھی طرح جان لو! کہ اللہ کے علاوہ کوئی معبود برحق نہیں۔“

اس سے یہ بات اظہر من الشمس ہے کہ کلمہ کے معانی و مطالب کو جاننا فرض و ضروری ہے۔

② یقین:

یقین شک کی ضد ہے اور اس کا مطلب یہ ہے کہ لَا إِلَهَ إِلَّا اللَّهُ کا پڑھنے والا یہ اعتقاد رکھے کہ صفات الوہیت کا حق دار صرف اور صرف اللہ تعالیٰ ہی ہے اور کسی دوسرے میں ان صفات کا پایا جانا ناممکن اور محال ہے اور کلمہ کے تقاضوں پر ایسا یقین جازم ہو جو شک کے منافی ہے۔ ارشاد باری تعالیٰ ہے:

﴿ إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا

وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ أُولَئِكَ هُمُ

الصَّادِقُونَ ﴾ (سورۃ الحجرات: 15)

”مؤمن وہ لوگ ہیں جو اللہ تعالیٰ اور اس کے رسول پر ایمان لاتے ہیں پھر شک و شبہ نہیں کرتے اور اپنے مال اور جان کے ذریعے اللہ کی راہ میں جہاد کرتے ہیں، یہی لوگ سچے ہیں۔“

③ اخلاص:

”لَا إِلَهَ إِلَّا اللَّهُ“ کا پڑھنے والا جس طرح اللہ کی الوہیت کا اقرار کرتا ہے، اسی طرح غیر اللہ سے براءت کا اظہار بھی کرے، اسی لیے ”لَا إِلَهَ إِلَّا اللَّهُ“ کو کلمہِ اخلاص کہا جاتا ہے اور ﴿قُلْ هُوَ اللَّهُ أَحَدٌ﴾ کو سورۃ الاخلاص اسی لیے کہتے ہیں کہ اس میں خالص اللہ کی توحید کا ذکر ہے اور اللہ تعالیٰ کے لیے ہر قسم کے رشتے، شریک اور ہمسر کی نفی کی گئی ہے، لہذا یہ عقیدہ رکھنا کہ اللہ تعالیٰ سب کچھ کرنے والا ہے لیکن فلان بھی کچھ کم نہیں، یہ اخلاص کے منافی ہے۔

④ صدق:

صدق، یہ کذب یعنی جھوٹ کی ضد ہے یعنی کلمہ گو صدق دل سے اسکا اقرار کرے، صرف زبانی اقرار کام نہیں آئے گا، جیسا کہ اللہ نے منافقین کا تذکرہ کیا ہے کہ وہ زبان سے تو کلمہ پڑھتے تھے لیکن انکے دل اسکی تصدیق نہیں کرتے تھے ارشاد ہے:

﴿وَمِنَ النَّاسِ مَنْ يَقُولُ آمَنَّا بِاللَّهِ وَالْيَوْمِ الْآخِرِ وَمَا هُمْ بِمُؤْمِنِينَ﴾
(سورۃ البقرۃ: 8)

”بعض لوگ کہتے تو ہیں کہ ہم اللہ تعالیٰ اور یومِ آخرت پر ایمان لائے حالانکہ درحقیقت وہ مؤمن نہیں ہیں۔“

اور معاذ بن جبل رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

((مَا مِنْ أَحَدٍ يَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ

صِدْقًا مِنْ قَلْبِهِ إِلَّا حَرَمَهُ اللَّهُ عَلَى النَّارِ)) ﴿١٠﴾

بخاری: کتاب العلم

”جو شخص سچے دل سے یہ گواہی دے کہ اللہ کے علاوہ کوئی معبودِ برحق نہیں اور محمد ﷺ اللہ کے رسول ہیں تو اللہ تعالیٰ اس کو جہنم کی آگ پر حرام کر دے گا“۔

⑤ محبت:

مغروب اور پسندیدہ چیز کی طرف طبیعت کے میلان کو محبت کہتے ہیں اور یہ نفرت کی ضد ہے، اور یہاں محبت سے مراد یہ ہے کہ آدمی کو کلمہ توحید اور اس کے تقاضوں سے محبت اور الفت ہو اور اس کے دل میں اللہ اور اس کے رسول ﷺ کی محبت ہر چیز سے حتیٰ کہ اپنی جان سے بھی زیادہ ہو اور اسی طرح اسے ان مومنوں سے محبت ہو جو ”لَا إِلَهَ إِلَّا اللَّهُ“ پر کاربند اور اس کے تقاضوں کو پورا کرنے والے ہوں اور ان لوگوں سے دل میں نفرت ہو جو اسکے تقاضوں کو پورا نہیں کرتے، کیونکہ جسے اللہ تعالیٰ اور اسکے رسول ﷺ سے محبت ہوگی وہ لازماً اللہ کے دین سے محبت کرے گا اور اس پر عمل پیرا ہونے کی کوشش کرے گا اور شرک اور مشرکانہ عقائد و اعمال سے نفرت کرے گا۔

ارشادِ باری تعالیٰ ہے:

﴿وَمِنَ النَّاسِ مَنْ يَتَّخِذُ مِنْ دُونِ اللَّهِ أَنْدَادًا يُحِبُّونَهُمْ كَحُبِّ اللَّهِ وَالَّذِينَ آمَنُوا أَشَدُّ حُبًّا لِلَّهِ﴾ (سورة البقرة: 165)

”بعض لوگ ایسے بھی ہیں جو اللہ تعالیٰ کے علاوہ دوسروں کو اللہ تعالیٰ کا شریک بنا کر ان سے بھی ویسی ہی محبت رکھتے ہیں جیسی کہ اللہ تعالیٰ سے، اور ایمان والے اللہ تعالیٰ کے ساتھ سب سے زیادہ محبت کرتے ہیں“۔

حضرت ابو زین العقیلی رضی اللہ عنہ نے ایک مرتبہ نبی اکرم ﷺ سے دریافت کیا: ((يَا رَسُولَ اللَّهِ! مَا الْإِيمَانُ؟ فَقَالَ أَنْ تَشْهَدَ أَنْ لَا إِلَهَ إِلَّا اللَّهُ

وَحَدَّةٌ لَا شَرِيكَ لَهُ وَأَنْ مُحَمَّدًا عَبْدُهُ وَرَسُولُهُ، وَأَنْ يَكُونَ اللَّهُ
وَرَسُولُهُ أَحَبَّ إِلَيْكَ مِمَّا سِوَاهُمَا) ﴿١﴾

”اے اللہ کے رسول ﷺ! ایمان کیا ہے؟ آپ ﷺ نے فرمایا: ”ایمان یہ ہے کہ تو گواہی دے کہ اللہ تعالیٰ کے سوا کوئی معبودِ برحق نہیں، وہ تنہا ہے اسکا کوئی شریک نہیں، اور یہ کہ محمد ﷺ اللہ کے بندے اور رسول ہیں اور یہ کہ اللہ اور اسکے رسول تیرے ہاں سب سے زیادہ محبوب ہو جائیں۔“

⑥ انقیاد و تابعداری:

انقیاد، خضوع، تابعداری اور سر تسلیم خم کر دینے کو کہتے ہیں، اور یہاں اس سے مراد یہ ہے کہ ”لَا إِلَهَ إِلَّا اللَّهُ“ اور اس کے تقاضوں کا ظاہری و باطنی طور پر تابع ہو جائے اور یہ اس وقت ہوگا جب انسان اللہ تعالیٰ کے عائد کردہ فرائض پر عمل پیرا ہو اور اسکی حرام کردہ چیزوں کو ترک کر دے۔ ارشادِ باری ہے:

﴿وَأَنِيبُوا إِلَىٰ رَبِّكُمْ وَأَسْلِمُوا لَهُ مِنْ قَبْلِ أَنْ يَأْتِيَكُمُ الْعَذَابُ ثُمَّ لَا
تُنصَرُونَ﴾

(سورة الزمر: 54)

”اور اپنے رب کی طرف رجوع کرو اور اس کے مطیع بن جاؤ اس سے پہلے کہ تم پر عذاب آجائے اور پھر تمہاری مدد نہ کی جاسکے۔“

⑦ قبول:

قبول کا مطلب ہے کسی چیز کو دل کی خوشی سے لے لینا اور یہاں اس سے مراد ہے کلمہ توحید اور اسکے تقاضوں کو بسر و چشم قبول کر لینا، ان میں سے کسی چیز کا انکار نہ کرنا اور اس کے مقصود و مراد پر عمل پیرا ہونے کو خود پر جبر یا زبردستی نہ سمجھنا بلکہ تسلیم و رضا قبول کرنا۔

.....
﴿مسند أحمد﴾

ارشادِ ربانی ہے:

﴿إِنَّهُمْ كَانُوا إِذَا قِيلَ لَهُمْ لَا إِلَهَ إِلَّا اللَّهُ يَسْتَكْبِرُونَ وَيَقُولُونَ إِنَّا نَسَارِكُمْ كَمَا آلِهَتِنَا لِشَاعِرٍ مَّجْنُونٍ ۝ بَلْ جَاءَ بِالْحَقِّ وَصَدَقَ الْمُرْسَلِينَ﴾
(سورة الصافات : 35-37)

”بلاشبہ جب ان سے کہا جاتا تھا کہ اللہ تعالیٰ کے سوا کوئی معبود برحق نہیں تو وہ تکبر کیا کرتے تھے اور کہا کرتے تھے کہ کیا ہم اس شاعر اور دیوانے کی خاطر اپنے معبودوں کو چھوڑ دیں؟ حالانکہ (ہمارا نبی) حق لیکر آیا تھا اور اس نے رسولوں کی تصدیق کی تھی“۔

علامہ محمد امین شنیطی رحمۃ اللہ علیہ اس آیت کی تفسیر میں فرماتے ہیں:
”یعنی اس کلمہ کو قبول کرنے میں تکبر کیا کرتے ہیں اور اس بات پر راضی نہیں ہیں کہ رسولوں کی اتباع کریں۔“ ﴿



﴿ مُحَمَّدٌ رَّسُولُ اللَّهِ ﴾

مفہوم، شرائط اور تقاضے

خالق کائنات نے عہد اگست کی یاد دہانی اور اہل جہان کی رشد و ہدایت کے لیے ایک لاکھ چوبیس ہزار انبیاء کرام ﷺ کو مبعوث فرمایا، جیسا کہ مسند احمد میں ہے، حضرت ابو ذر رضی اللہ عنہ سے روایت ہے کہ میں نے رسول اللہ ﷺ سے انبیاء ﷺ کی تعداد سے متعلق دریافت کیا تو آپ ﷺ نے فرمایا:

”انبیاء ﷺ کی تعداد ایک لاکھ چوبیس ہزار ہے، جن میں سے رسل عظام تین سو پندرہ کی تعداد میں، ایک بہت بڑی جماعت ہے۔“

قرآن وحدیث میں ان برگزیدہ شخصیات میں سے بعض کا ذکر خیر مذکور ہے اور بہت سے انبیاء و رسل ﷺ کے اسمائے گرامی مذکور نہیں ہیں اور وہ اللہ جل شانہ کے علم میں ہیں۔ ارشاد باری تعالیٰ ہے:

﴿ وَلَقَدْ أَرْسَلْنَا رُسُلًا مِّن قَبْلِكَ مِنْهُمْ مَن قَصَصْنَا عَلَيْكَ وَمِنْهُمْ مَن لَّمْ نَقْصُصْ عَلَيْكَ ﴾ (سورۃ غافر: 78)

”یقیناً ہم نے آپ سے پہلے بہت سے رسل عظام کو مبعوث کیا، جن میں سے بعض کا تذکرہ ہم نے آپ کے سامنے کیا ہے اور بعض کا نہیں کیا۔“

قرآن کریم میں ۲۵ انبیاء و رسل ﷺ کے اسمائے گرامی مذکور ہوئے ہیں، ان میں سے 18 انبیاء ﷺ کے اسمائے گرامی سورۃ الأ انعام کی آیت نمبر 83 تا 86 میں مذکور ہیں (یعنی حضرت ابراہیم، اسحاق، یعقوب، نوح، داؤد، سلیمان، ایوب، یوسف، موسیٰ، ہارون، زکریا، عیسیٰ، یحییٰ، الیاس، اسماعیل، یسع، یونس، لوط ﷺ) اور سات انبیاء و رسل (سید الانبیاء حضرت محمد ﷺ، حضرت آدم، حضرت صالح، حضرت ہود، حضرت شعیب، حضرت ادریس، حضرت ذو

الکفل ﷺ) کے اسمائے گرامی مختلف مقامات پر وارد ہوئے ہیں۔ اور جمہور کی رائے کے مطابق حضرت خضر علیہ السلام بھی اللہ کے نبی ہیں اور دو انبیاء ﷺ کا ذکر حدیثِ پاک میں موجود ہے: حضرت شیث علیہ السلام اور حضرت یوشع بن نون علیہ السلام۔

انسان چونکہ اشرف المخلوقات ہے، اس لیے اللہ تعالیٰ نے تمام انبیاء و رسول ﷺ کو بنی نوع انسان میں سے ہی مبعوث فرمایا۔ ارشادِ باری تعالیٰ ہے:

﴿وَمَا أَرْسَلْنَا مِنْ قَبْلِكَ إِلَّا رِجَالًا نُوحِيَ إِلَيْهِمْ فَاسْتَلُوا أَهْلَ
الذِّكْرِ إِنْ كُنْتُمْ لَا تَعْلَمُونَ﴾ (سورة النحل: 43)

”ہم نے آپ سے قبل بھی صرف مردوں کو ہی رسول بنا کر بھیجا، جن کی طرف ہم وحی کرتے تھے، پس اگر تم نہیں جانتے تو اہل علم سے دریافت کر لیا کرو۔“

اور اللہ تعالیٰ نے اپنے محبوبِ مکرم جناب محمد ﷺ سے بھی یہی اعلان کروایا:

﴿قُلْ سُبْحَانَ رَبِّيَ هَلْ كُنْتُ إِلَّا بَشَرًا رَسُولًا﴾

(سورة بنی اسرائیل: 93)

”فرمادیجئے! پاک ہے میرا رب! میں تو صرف ایک رسول بنا کر بھیجا ہوں انسان ہوں۔“

سورة الکہف میں فرمایا:

﴿قُلْ إِنَّمَا أَنَا بَشَرٌ مِثْلُكُمْ يُوحَىٰ إِلَيَّ﴾ (سورة الکہف: 110)

”فرمادیجئے! میں تو آپ کی ہی طرح بشر ہوں، میری طرف وحی کی جاتی ہے۔“

یعنی آپ جنسِ انسانی سے ہیں لیکن وحی کے ذریعے آپ کو باکمال بنا دیا گیا ہے، لہذا آپ سید البشر اور امام الانبیاء ہیں۔

اور اس لیے بھی کہ اللہ تعالیٰ نے انبیاء ﷺ کو بنی نوع انسان کے لیے اسوہ اور قائل

اتباع و پیروی بنا کر بھیجا ہے، اور یہ اسی صورت میں ممکن ہے کہ جب ان میں مبعوث نبی یا رسول ان کی جنس سے ہو اور اسے انسانی حوائج و عوارض درپیش ہوں۔ یہی وجہ ہے کہ جب قریش مکہ نے آپ ﷺ کی بشریت کی بنا پر آپ کی نبوت کا انکار کیا تو اللہ تعالیٰ نے قرآن مجید میں ارشاد فرمایا:

﴿ قُلْ لَوْ كَانُ فِي الْأَرْضِ مَلَائِكَةٌ يَّمْشُونَ مُطْمَئِنِّينَ لَنزَلْنَا عَلَيْهِم مِّنَ السَّمَاءِ مَلَكًا رَسُولًا ﴾ (سورة بنی اسرائیل : 95)

”فرمادیجئے! اگر زمین میں فرشتے ہوتے (کہ اس میں) چلتے پھرتے اور آرام کرتے (یعنی بستے) تو ہم ان کے پاس فرشتے کو پیغمبر بنا کر بھیجتے۔“

نیز نبی اکرم ﷺ کی حیاتِ طیبہ اور سیرتِ مقدسہ کو اللہ تعالیٰ نے امت کے لیے بہترین نمونہ قرار دیا ہے، ارشادِ باری تعالیٰ ہے:

﴿ لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ ﴾ (الممتحنة : 6)

”بے شک رسول اللہ کی سیرتِ طیبہ میں آپ کے لیے بہترین نمونہ ہے۔“

اور اسوہ کامل ہونے کا تقاضا ہے کہ آپ اشرف المخلوقات بنی نوع انسان سے ہوں اور بشریت کی سیادت کے مقامِ اعلیٰ و ارفع پر فائز ہوں۔ لہذا اللہ تعالیٰ کا انبیاء و رسل ﷺ کو بنی نوع انسان میں سے مبعوث کرنا انسانیت کے لیے بہت بڑا اعزاز اور شرف ہونے کے ساتھ ساتھ انسانیت پر اللہ تعالیٰ کا احسانِ عظیم بھی ہے۔

نسبِ مبارک:

تمام انبیائے کرام اور رسلِ عظام ﷺ اپنے اپنے دور میں حسب و نسب، شکل و صورت، سیرت و کردار اور عقل و فہم کے اعتبار سے تمام لوگوں سے اکمل اور افضل و ممتاز ہوتے ہیں، حدیثِ پاک میں ہے :

حضرت واثلہ بن الأسقع رضی اللہ عنہ سے روایت ہے کہ نبی اکرم ﷺ نے فرمایا:

”اللہ تعالیٰ نے اولادِ ابراہیم علیہم السلام میں حضرت اسماعیل علیہ السلام کو برگزیدہ فرمایا

اور اولادِ اسماعیل علیہ السلام میں سے کنانہ قبیلے کو منتخب فرمایا، اور کنانہ میں سے قریش کو پسند کیا اور قریش میں سے بنی ہاشم کو فوقیت عطا کی اور بنو ہاشم میں سے مجھے فضیلت بخشی ہے۔ ﴿۱﴾

اسی طرح جب شاہِ روم ہرقل نے حضرت ابوسفیان رضی اللہ عنہ (جو ابھی مسلمان نہیں ہوئے تھے) سے نبی اکرم صلی اللہ علیہ وسلم کے حسب و نسب کے بارے میں دریافت کیا تو انہوں نے جواب دیا تھا: ((هُوَ فِينَا ذُو نَسَبٍ)) ”وہ ہم میں اعلیٰ حسب و نسب والے ہیں۔“
تو ہرقل نے کہا تھا:

((كَذَلِكَ الرَّسُلُ تُبْعَثُ فِي نَسَبِ قَوْمِهَا)) ﴿۲﴾

”ایسے ہی پیغمبرانِ عظام صلی اللہ علیہ وسلم اپنی قوموں میں عالی نسب ہوتے ہیں۔“

نسب نامہ:

کتبِ سیر و تاریخ میں سید البشر امام المرسلین صلی اللہ علیہ وسلم کا نسب مبارک یوں مذکور ہے:

”امام الانبیاء سیدنا ابوالقاسم محمد صلی اللہ علیہ وسلم بن عبد اللہ بن عبد المطلب بن ہاشم بن عبد مناف بن قصی بن کلاب بن مرہ بن کعب بن لؤی بن غالب بن فہر بن مالک بن نضر بن کنانہ بن خزیمہ بن مدرکہ بن الیاس بن مضر بن نزار بن معد بن عدنان۔ اور سیرت نگاروں کا اتفاق ہے کہ عدنان حضرت اسماعیل علیہ السلام کی اولاد میں سے تھے۔ اور عدنان تک کے نسب نامہ پر تمام مورخین و ماہرین نسب کا اتفاق ہے اور اس سے آگے حضرت آدم علیہ السلام تک کئی جگہوں پر اختلاف ہے۔“

والدہ ماجدہ:

سیدہ آمنہ بنت وہب بن عبد مناف بن زہرہ بن کلاب بن مرہ۔ اور اس سے آگے والدہ کا نسب بھی نبی صلی اللہ علیہ وسلم کے نسب سے ملتا ہے۔

﴿۱﴾ رواہ مسلم

﴿۲﴾ البداية والنهاية لابن كثير: 264/4

ولادتِ باسعادت:

اس پر اتفاق ہے کہ نبی ﷺ کی عالم دنیا میں تشریف آوری عام الفیل کو حادثہٴ فیل کے ۵۵ روز بعد پیر کے روز ہوئی، لیکن تاریخ کی تحدید میں اختلاف ہے، بعض نے ۲، بعض نے ۸، بعض نے ۹، اور بعض نے ۱۲ ربیع الاول ذکر کی ہے۔ لیکن مشہور ماہر فلکیات محمود پاشا فلکی، علامہ قاضی سید محمد سلیمان منصور پوری اور دیگر محققین نے ۹ ربیع الاول کو ترجیح دی ہے، لہذا ہمارے نبی اکرم ﷺ موسم بہار میں دوشنبہ سوموار کے دن ۹ ربیع الاول عام الفیل بمطابق ۲۲ اپریل ۱۷۰۵ء بمطابق یکم جیٹھ ۱۲۸۸ ہجری کو مکہ معظمہ میں بعد از صبح صادق و قبل از طلوع تیر عالم تاب پیدا ہوئے۔ ﴿۱﴾

آپ ﷺ کی ولادتِ باسعادت شعبِ بنی ہاشم میں ہوئی اور یہ انوشیروان کی تخت نشینی کا چالیسواں سال تھا۔ ﴿۲﴾

سیرتِ طیبہ:

سیرت سے مراد کسی شخص کی شکل و صورت اور اس کے افعال و کردار ہوتے ہیں، بعد میں یہ لفظ مذہب اور طرزِ زندگی کے لیے مستعمل ہوا، لہذا ”سیرۃ النبی ﷺ“ سے مراد آپ ﷺ کا حسن و جمال، اخلاقِ حمیدہ، خصالِ جمیلہ اور منج حیاتِ طیبہ ہے۔ اور نبی اکرم ﷺ اپنی رعنائی و زیبائی اور حسنِ صورت میں بھی پوری مخلوق میں بے مثال اور حُسنِ سیرت و کردار میں بھی لاجواب ہیں۔

حلیہ مبارکہ:

شاعرِ اسلام حضرت حسان بن ثابت رضی اللہ عنہ نے جمالِ رسولِ مقبول ﷺ کی خوب نقشہ کشی فرمائی ہے:

وَأَحْسَنَ مِنْكَ لَمْ تَرَ قَطُّ عَيْنٍ وَأَجْمَلَ مِنْكَ لَمْ تَلِدِ النِّسَاءَ
خُلِقَتْ مُبْرَأَةً مِنْ كُلِّ عَيْبٍ كَأَنَّكَ قَدْ خُلِقْتَ كَمَا تَشَاءُ

”(اے محبوبِ کائنات ﷺ!) آپ سے بڑھ کر خوبرو انسان چشمِ کائنات نے کبھی نہیں دیکھا، اور آپ سے بڑھ کر خوبرویئے کو کسی ماں نے جنم نہیں دیا، آپ کو عیوب و نقائص سے یوں مبرا پیدا کیا گیا ہے، جیسا کہ آپ کی تخلیق خالقِ کائنات نے آپ کی چاہت کے مطابق کی ہو۔“
حضرت ابو الطفیلؓ بیان کرتے ہیں کہ آپ ﷺ گورے رنگ، پُر ملاحت چہرے اور میانہ قد و قامت والے تھے۔ ﴿۱﴾

اور حضرت علی المرتضیٰؓ کا بیان ہے کہ آپ ﷺ کا قد مبارک نہ زیادہ لمبا اور نہ ہی بالکل پست تھا بلکہ درازی مائل میانہ قد تھا، موئے مبارک نہ بہت زیادہ گھنگھر یا لے نہ بالکل کھڑے کھڑے، رُخسار مبارک نہ بہت زیادہ پُر گوشت نہ ٹھوڑی چھوٹی اور نہ پیشانی پست، چہرہ انور کسی قدر گولائی لیے ہوئے، رنگ گورا گلابی، چشمہائے مبارک سرسگین ہلکی سُرخئی لیے ہوئے، دراز پلکیں، جوڑوں اور دو شہائے مبارک کی ہڈیاں بڑی بڑی، سینہ پاک سے ناف تک بالوں کی ہلکی سی لکیر، باقی جسم اطہر بالوں سے خالی، ہاتھ اور پاؤں کی انگلیاں پُر گوشت، چلتے تو گویا ڈھلوان پر چل رہے ہوں، جب کسی طرف توجہ فرماتے تو پورے وجود کے ساتھ متوجہ ہوتے، آپ ﷺ کے دونوں کندھوں کے درمیان مہرِ نبوت تھی، آپ ﷺ خاتم النبیین تھے، سب سے زیادہ سخی دست اور بہادر، صادق و امین اور ہیکرِ وفا تھے، نرم خور اور خوش مزاج تھے، شرفِ زیارت حاصل کرنے والا بے ساختہ پکار اٹھتا کہ آپ سے پہلے اور آپ کے بعد آپ ﷺ جیسا کوئی نہیں دیکھا ہے۔ ﴿۲﴾

اور حضرت جابر بن سمرہؓ کا بیان ہے کہ آپ ﷺ کا دہن مبارک کشادہ، آنکھیں ہلکی سُرخئی لیے ہوئے اور اڑیاں باریک تھیں۔ ﴿۳﴾

﴿۱﴾ مسلم
﴿۲﴾ ترمذی
﴿۳﴾ مسلم

اور حضرت عبداللہ بن عباس رضی اللہ عنہما بیان کرتے ہیں کہ آپ ﷺ کے سامنے کے دونوں دانت الگ الگ تھے، جب گفتگو فرماتے تو ان کے درمیان سے جیسا کہ نور نکل رہا ہو۔ ﴿۱﴾ اور ایک مرتبہ آپ ﷺ ام المؤمنین سیدہ عائشہ رضی اللہ عنہا کے پاس تشریف فرما تھے، پسینہ آیا تو چہرہ انور کی دھاریاں چمک اٹھیں، ام المؤمنین رضی اللہ عنہا نے اس وقت ابو بکر ہذلی کا یہ شعر پڑھا:

وَإِذَا نَظَرْتَ إِلَى أَسْرَةٍ وَجْهَهُ بَرَقَتْ كَبْرُقِ الْعَارِضِ الْمُتَهَلِّلِ
 ”جب ان کے چہرے کی دھاریاں دیکھو تو وہ یوں چمکتی ہیں جیسے روشن بادل چمک رہا ہو“۔ ﴿۲﴾

فضائل سید المرسلین ﷺ:

اللہ رب العزت نے انبیاء و رسول عظام ﷺ کو منصب نبوت و رسالت سے سرفراز فرما کر بعض کو بعض پر فضیلت عطا کی ہے۔ ارشاد باری تعالیٰ ہے:

﴿تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ﴾ (البقرة: 253)

”ہم نے ان (باعظمت) رسولانِ گرامی میں سے بعض کو بعض پر فضیلت عطا کی ہے“۔

اور فرمایا:

﴿وَلَقَدْ فَضَّلْنَا بَعْضَ النَّبِيِّينَ عَلَى بَعْضٍ وَآتَيْنَا دَاوُدَ زَبُورًا﴾

(سورة الإسراء: 55)

”ہم نے بعض انبیائے کرام کو بعض پر فضیلت بخشی اور داؤد کو زبور عطا کی ہے“۔

اور خاتم النبیین، جناب محمد ﷺ کو تمام پیغمبرانِ گرامی قدر پر فوقیت عطا فرمائی ہے، جیسا کہ میثاق انبیاء ﷺ، معراج شریف کے موقع پر تمام انبیاء ﷺ کی امامت، اور روزِ محشر

﴿الرحیق المختوم﴾ : 646

ترمذی

شفاعت کبریٰ سے ظاہر ہے، اور اسی طرح آپ ﷺ کی فضیلت سے متعلق بے شمار احادیث وارد ہوئی ہیں، جن میں سے چند ایک کا بالا اختصار تذکرہ کیا جاتا ہے:

حضرت ابو ہریرہ رضی اللہ عنہ سے روایت ہے کہ رسول معظم صلی اللہ علیہ وسلم نے فرمایا:

”مجھے چھ چیزوں کے ساتھ باقی انبیاء پر فضیلت عطا کی گئی ہے: مجھے جامع کلمات عطا کیے گئے، اور دشمن پر رعب کے ساتھ میری مدد کی گئی ہے، میرے لیے مالِ غنیمت حلال کیا گیا ہے، میرے لیے زمین کو مسجد (اور اس کی مٹی تیمم کے لیے) پاکیزہ قرار دی گئی ہے، مجھے تمام مخلوق کی طرف رسول بنا کر بھیجا گیا ہے اور مجھ پر انبیاء صلی اللہ علیہم وسلم کا سلسلہ مبارک ختم کر دیا گیا ہے۔“ ﴿۱﴾

یعنی آپ ﷺ کے بعد کوئی نبی نہیں آئے گا، نہ ظلی نہ بروزی۔ اور جو نبوت کا دعویٰ کرے گا وہ کذاب ہوگا۔

حضرت ابو ہریرہ رضی اللہ عنہ سے روایت ہے کہ رسول اکرم صلی اللہ علیہ وسلم نے فرمایا:

”میں قیامت کے روز تمام اولادِ آدم کا سردار ہوں گا، سب سے پہلے میری قبر شق ہوگی، اور میں ہی سب سے پہلے سفارش کرنے والا ہوں گا جس کی شفاعت قبول کی جائے گی۔“ ﴿۲﴾

اور حضرت ابی بن کعب رضی اللہ عنہ سے مروی ہے کہ نبی اکرم صلی اللہ علیہ وسلم نے بیان فرمایا:

”قیامت کے دن میں انبیاء صلی اللہ علیہم وسلم کا امام و خطیب اور ان میں سب سے پہلے شفاعت کرنے والا ہوں گا، یہ فخر کی بات نہیں (بلکہ اللہ کا فضل ہے)۔“ ﴿۳﴾

اور حضرت ابو سعید رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”میں قیامت کے دن اولادِ آدم کا سردار ہوں گا، اور میرے ہاتھ میں حمد کا جھنڈا ہوگا، اور آدم علیہ السلام سمیت تمام انبیاء میرے جھنڈے کے نیچے ہوں

گے، اور سب سے پہلے مجھ پر سے زمین شق ہوگی، میں ان چیزوں پر فخر نہیں کرتا۔“ (بلکہ اللہ کا شکر گزار ہوں) ﴿۱۶﴾

اور جہاں تک کردار کی عظمت اور حسن سیرت کا تعلق ہے تو اس کا اندازہ اسی بات سے لگایا جاسکتا ہے کہ آپ ﷺ نے جب اپنی دعوت کا آغاز فرمایا تو اپنی پوری قوم کو مخاطب کرتے ہوئے فرمایا:

﴿ فَقَدْ لَبِثْتُ فِيكُمْ عُمُرًا مِّن قَبْلِهِ أَفَلَا تَعْقِلُونَ ﴾ (یونس : 16)
 ”میں نے تمہارے درمیان عمر کا ایک حصہ (چالیس سال) گزارا ہے، کیا تم سمجھتے نہیں ہو؟“۔

تو سب نے بیک زبان کہا تھا:

(مَا جَرَّبْنَا عَلَيْكَ كَذِبًا) ﴿۱۷﴾

”آپ صادق ہیں ہم نے آپ سے کبھی جھوٹ نہیں سنا۔“

اور مخالفین بھی آپ ﷺ کو ”الصادق“ اور ”الأمین“ کے لقب سے یاد کرتے تھے اور اللہ تعالیٰ نے قرآن کریم میں آپ ﷺ کی سیرت طیبہ کو بیان کرتے ہوئے فرمایا:

﴿ وَإِنَّكَ لَعَلَىٰ خُلُقٍ عَظِيمٍ ﴾ (سورة القلم : 4)

”آپ خلقِ عظیم کے اعلیٰ مراتب پر فائز ہیں۔“

اور فرمایا:

﴿ وَمَا أَرْسَلْنَاكَ إِلَّا رَحْمَةً لِّلْعَالَمِينَ ﴾ (سورة الأنبياء : 107)

”ہم نے تو آپ کو تمام جہانوں کے لیے سراپا رحمت بنا کر بھیجا ہے۔“

ایک اور مقام پر تو نبی اکرم ﷺ کی عزت افزائی میں اللہ تعالیٰ نے حد کر دی ہے،

﴿ ترمذی، ابن ماجہ، مسند احمد، صحیح ابن حبان - سلسلہ الاحادیث

الصحيحه: ۱۵۷۱

صحیح البخاری مع الفتح : ۳۶۰/۸

اور ارشاد فرمایا:

﴿لَعَمْرُكَ﴾ (سورة الحجر: 72)

”(اے میرے حبیب!) مجھے آپ کی عمر مبارک کی قسم۔“

یعنی اس شخص کی سیرت و کردار سے اعلیٰ سیرت کس کی ہو سکتی ہے جس کی پوری عمر پاک کی قسم خود خالق کائنات اٹھائے، اسی لیے جب ام المؤمنین حضرت عائشہ رضی اللہ عنہا نے آپ کی سیرت طیبہ کے متعلق دریافت کیا گیا تو فرمانے لگیں:

((كَانَ خُلُقُهُ الْقُرْآنَ)) ﴿١﴾

”پورا قرآن کریم آپ کی سیرت طیبہ کا حسین پرتو ہے۔“

گویا اللہ تعالیٰ نے حسن و جمال اور اخلاق و عادات کی تمام خوبیاں اور کمالات اور اعلیٰ صفات آپ صلی اللہ علیہ وسلم کی ذاتِ گرامی میں جمع فرمادی تھیں۔ اور آپ صلی اللہ علیہ وسلم فرمایا کرتے تھے:

((إِنَّمَا بُعِثْتُ لِأَتَمِّمَ مَكَارِمَ صَالِحِ الْأَخْلَاقِ)) ﴿٢﴾

”مجھے مکارمِ اخلاق کی تکمیل کے لیے بھیجا گیا ہے۔“

حُبُّ النَّبِيِّ صلی اللہ علیہ وسلم:

نبی رحمت صلی اللہ علیہ وسلم کے ساتھ تمام مخلوقات حتیٰ کہ اپنے جسم و جان سے بھی زیادہ محبت کرنا ایمان کا جزو لازم ہے۔ ارشادِ باری تعالیٰ ہے:

﴿قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ

وَعَشِيرَتُكُمْ وَأَمْوَالٌ اقْتَرَفْتُمُوهَا وَتِجَارَةٌ تَخْشَوْنَ كَسَادَهَا

وَمَسَاكِينُ تَرْضَوْنَهَا أَحَبَّ إِلَيْكُمْ مِنَ اللَّهِ وَرَسُولِهِ وَجِهَادٍ فِي سَبِيلِهِ

﴿١﴾ تفسیر ابن کثیر: 425/4

﴿٢﴾ مؤطا، الادب المفرد امام بخاری، مستدرک حاکم، شعب الایمان بیہقی، صحیح

الجامع: 2349

فَتَرَبُّصُوا حَتَّى يَأْتِيَ اللَّهُ بِأَمْرِهِ وَاللَّهُ لَا يَهْدِي الْقَوْمَ الْفَاسِقِينَ ﴿٢٤﴾

(سورة التوبة: 24)

”اے میرے حبیب! (فرما دیجئے! اگر تمہارے آباء و اجداد، اولاد و احفاد، برادران، بیویاں، قبیلہ و خاندان، اور کمایا ہوا مال و منال اور تجارتی کاروبار جس میں تمہیں نقصان کا اندیشہ ہے، اور تمہارے پسندیدہ قصور و محلات تمہیں اللہ تعالیٰ اور اس کے رسول اور اللہ کی راہ میں جہاد کرنے سے زیادہ محبوب اور پسندیدہ ہیں، تو پھر حکم الہی (عذاب) کا انتظار کرو اور اللہ تعالیٰ فاسقوں کو ہدایت نہیں دیتا۔“

امام قرطبیؒ فرماتے ہیں:

”یہ آیت کریمہ اللہ تعالیٰ اور اس کے رسول کریم ﷺ سے محبت کی فرضیت پر دلالت کرتی ہے اور یہ محبت ہر عزیز اور پیاری چیز کی محبت پر مقدم ہے۔“ ﴿١﴾

حضرت انس رضی اللہ عنہ سے روایت ہے کہ رسول اللہ ﷺ نے فرمایا:

((لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَاٰلِدِهِ وَوَالِدِهِ وَالنَّاسِ

أَجْمَعِينَ)) ﴿٢﴾

”کوئی شخص اس وقت تک مسلمان نہیں ہو سکتا جب تک کہ میں اسے اس کے والد، اہل و عیال اور تمام لوگوں سے زیادہ محبوب نہ بن جاؤں۔“

حضرت عبد اللہ بن ہشام رضی اللہ عنہ بیان کرتے ہیں کہ ہم نبی اکرم ﷺ کے ساتھ تھے،

آپ ﷺ نے حضرت عمر رضی اللہ عنہ کا ہاتھ پکڑ رکھا تھا تو حضرت عمر رضی اللہ عنہ نے عرض کی: ”اے اللہ کے

رسول ﷺ! آپ مجھے میری جان کے علاوہ ہر چیز سے زیادہ محبوب و پیارے ہیں۔“

﴿٣﴾ مسلم

﴿٤﴾ تفسیر القرطبی

تو نبی اکرم ﷺ نے فرمایا:

((لَا وَالَّذِي نَفْسِي بِيَدِهِ ! حَتَّى أَكُونَ أَحَبَّ إِلَيْكَ مِنْ نَفْسِكَ))
فَقَالَ لَهُ عُمَرُ: " فَأِنَّهُ الْآنَ وَاللَّهِ ! لَأَنْتَ أَحَبُّ إِلَيَّ مِنْ نَفْسِي " فَقَالَ

النَّبِيُّ ﷺ: ((الْآنَ يَا عُمَرُ)) ﴿١﴾

” (آپ ﷺ نے فرمایا) ہرگز نہیں! اس ذات کی قسم جس کے ہاتھ میں میری جان ہے، حتیٰ کہ میں آپ کے نزدیک آپ کی جان سے بھی زیادہ پیارا نہ ہو جاؤں (تب تک تمہارا ایمان کامل نہ ہوگا) تو حضرت عمر رضی اللہ عنہ نے عرض کی: اللہ کی قسم! اب آپ مجھے اپنی جان سے زیادہ عزیز ہیں، تو نبی کریم ﷺ نے فرمایا: اے عمر! یہ ہے (ایمان کی) اصل حقیقت۔“

علامہ یعنی حنفیؒ نبی اکرم ﷺ کے اس فرمان ((الْآنَ يَا عُمَرُ)) کی تشریح میں لکھتے

ہیں: ”اس کا مطلب یہ ہے کہ تمہارا ایمان اب مکمل ہوا ہے۔“ ﴿٢﴾

نبی اکرم ﷺ سے محبت کی علامتیں:

ڈاکٹر فضل الہی صاحب نے چند علامات کا تذکرہ کیا ہے:

- ① نبی اکرم ﷺ کے دیدار اور صحبت کی شدید تمنا۔
- ② نبی اکرم ﷺ کے اوامر کی تعمیل اور نواہی سے اجتناب۔
- ③ نبی اکرم ﷺ پر جان و مال نچھاور کرنے کے لیے ہمہ وقت کامل استعداد۔
- ④ نبی اکرم ﷺ کی سنت کی حمایت و تائید اور آپ پر نازل کردہ شریعت کا دفاع۔ جس شخص میں یہ نشانیاں موجود ہوں وہ اللہ عزوجل کا شکر ادا کرے کہ اللہ تعالیٰ نے اسکے دل میں اپنے حبیب ﷺ کی محبت ڈالی ہے۔ ﴿٣﴾

عمدة القاری ﴿٤﴾

بخاری ﴿٥﴾

﴿٦﴾ نبی اکرم ﷺ سے محبت اور اس کی علامتیں: ص: 24

اسی طرح آپ کی ازواجِ مطہرات رضی اللہ عنہن کی مکرمیم، آپ کے اہل بیتِ کرام اور صحابہ کرام رضی اللہ عنہم سے محبت کرنا بھی آپ ﷺ سے محبت کی علامتیں ہیں۔ ﴿۱﴾

اطاعت اور اتباع:

اللہ تعالیٰ نے انسانیت کی رشد و ہدایت کے لیے انبیائے کرام اور رسلِ عظام ﷺ کو مبعوث کیا، ان کی بعثت کا مقصد اور غرض و غایت یہ تھی کہ اہل جہاں ان کے ارشادات اور نواہی کی تعمیل اور ان کی سنتوں اور طریقوں کی اتباع و پیروی کریں۔ ارشادِ باری تعالیٰ ہے:

﴿ وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ ﴾ (النساء : 64)

”ہم نے تمام رسولوں کو صرف اس لیے مبعوث کیا کہ اللہ کے حکم سے انکی اتباع کی جائے۔“

اور چونکہ انبیاء اور رسل ﷺ اللہ تعالیٰ کے پیغامبر اور احکامِ الہی کو لوگوں تک پہنچانے والے ہوتے ہیں، اس لیے ان کی فرمانبرداری دراصل اللہ تعالیٰ کی اطاعت ہے۔ ارشادِ باری تعالیٰ ہے:

﴿ مَنْ يُطِيعِ الرَّسُولَ فَقَدْ أَطَاعَ اللَّهَ ﴾ (سورة النساء : 80)

”جس نے رسول کی اطاعت کی گویا اس نے اللہ تعالیٰ کی اطاعت کی۔“

اس لیے کہ آپ ﷺ:

﴿ وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ ﴾ (النجم : 3-4)

”آپ (نبی) اپنی مرضی سے کچھ نہیں فرماتے، بلکہ وہ وحی ہوتی ہے جو ان کی طرف کی جاتی ہے۔“

آیات مذکورہ سے واضح ہے کہ امت پر نبی اکرم ﷺ کی اطاعت اور فرمانبرداری ﴿۱﴾ اس موضوع پر ہماری تفصیلی کتاب ”حقوقِ مصطفیٰ ﷺ اور گستاخِ رسول کی سزا“ اب طباعت کے لیے تیار ہے جبکہ یہ پہلے سعودی ریڈیو مکہ مکرمہ اور روزنامہ اردو نیوز جده سے نشر ہو چکی ہے۔ واللہ الحمد۔ (ابوعدنان)

فرض ہے۔ اور آپ ﷺ کے ارشاداتِ گرامی اور سنتِ مطہرہ کی مخالفت حرام ہے۔ ارشاد ہے:

﴿ فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ
عَذَابٌ أَلِيمٌ ﴾ (سورة النور: 63)

”اس (رسول) کی مخالفت کرنے والوں کو ڈرنا چاہئے کہ کہیں وہ کسی فتنے
میں گرفتار نہ ہو جائیں یا ان پر دردناک عذاب نہ آجائے۔“

جبکہ ایک حدیث میں ہے:

عَنْ أَبِي هُرَيْرَةَ رَضِيَ اللَّهُ عَنْهُ قَالَ : قَالَ رَسُولُ اللَّهِ ﷺ :

((كُلُّ أُمَّتِي يَدْخُلُونَ الْجَنَّةَ إِلَّا مَنْ أَبَى، قِيلَ وَمَنْ يَا أَبَى يَا رَسُولَ اللَّهِ؟
قَالَ : مَنْ أَطَاعَنِي دَخَلَ الْجَنَّةَ وَمَنْ عَصَانِي فَقَدْ أَبَى)) ﴿١﴾

”حضرت ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا:

”میری تمام امت جنت میں جائے گی سوائے اس کے جس نے انکار کیا“

آپ ﷺ سے دریافت کیا گیا کہ انکار کرنے والا کون ہے؟ فرمایا: ”جس

نے میری پیروی کی وہ جنت میں جائے گا اور جس نے میری نافرمانی کی تو

اس نے گویا انکار کیا۔“

﴿٢﴾ آپ ﷺ کی اطاعت رُشد و ہدایت کا واحد ذریعہ ہے۔ ارشادِ باری تعالیٰ ہے:

﴿ وَإِنْ تَطِيعُوا تَهْتَدُوا ﴾ (سورة النور: 54)

”اگر ان (نبی) کی اطاعت کرو گے تو ہدایت پاؤ گے۔“

﴿٣﴾ آپ ﷺ کی اطاعت و پیروی ہی محبتِ الہی کے حصول کا ذریعہ ہے۔ ارشادِ ربانی ہے:

﴿ قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ

ذُنُوبَكُمْ وَاللَّهُ غَفُورٌ رَحِيمٌ ﴾ (سورة آل عمران: 31)

﴿٤﴾ بخاری

”(اے نبی) فرمادیجئے: اگر تم اللہ سے محبت رکھتے ہو تو میری پیروی کرو، اللہ تعالیٰ تم سے محبت بھی کرے گا اور تمہارے گناہ بھی بخش دے گا اور اللہ تعالیٰ بخشنے والا مہربان ہے۔“

✽ آپ ﷺ کی اطاعت و فرمانبرداری قبولیتِ اعمال کے لیے شرط ہے، ارشاد ہے:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَلَا تُبْطِلُوا أَعْمَالَكُمْ﴾

(سورۃ محمد: 33)

”اے اہل ایمان اللہ تعالیٰ اور اس کے رسول کی اطاعت کرو اور اپنے اعمال ضائع نہ کرو۔“

یعنی عمل میں اخلاص کے ساتھ ساتھ نبی اکرم ﷺ کی اطاعت و پیروی شرط و لازم ہے۔ اور ام المؤمنین سیدہ عائشہ صدیقہ رضی اللہ عنہا سے مروی ہے کہ رسول اللہ ﷺ نے فرمایا:

((مَنْ أَحَدَّثَ فِي أَمْرِنَا هَذَا مَا لَيْسَ مِنْهُ فَهُوَ رَدٌّ))

”جس نے ہمارے اس دین میں کوئی نئی چیز ایجاد کی جو اس میں سے نہیں ہے تو وہ مردود ہے۔“

مذکورہ نصوص سے واضح ہے کہ ایک نبی اکرم ﷺ کا طریقہ اور طرزِ عمل ہی ہے جسکو اختیار کرنا فرض ہے اور اسکے مقابلے میں ایک وہ طریقہ ہے جو مردود ہے، آپ ﷺ کے طریقے کو ”سنت“ اور جو کام دین میں نیا ایجاد کیا جائے اسے بد ”عت“ کہا جاتا ہے۔

سنتِ رسول ﷺ کا مفہوم:

نبی کریم ﷺ سے بسندِ صحیح ثابت شدہ اقوال و افعال اور تقریرات کو ”سنت“ یا ”حدیث“ کہا جاتا ہے، یعنی آپ ﷺ نے امت کو جو کام کرنے کا حکم دیا، یا منع کیا، یا جو کام امت کو عملی طور پر رکھائے یا جو کام آپ ﷺ کی موجودگی میں کیئے گئے اور آپ ﷺ نے ان

✽ بخاری و مسلم

پر خاموشی اختیار کی اور منع نہیں کیا (تقریرات) ”سنت“ یا ”احادیث“ کہلاتی ہیں۔
بدعت کا تعارف ❦

دین اسلام میں ایجاد کردہ ہر وہ نیا کام جسکی اصل نبی اکرم ﷺ اور آپ کے صحابہ کرام
 رضی اللہ عنہم سے ثابت نہ ہو بدعت کہلاتا ہے۔ نبی اکرم ﷺ کا ارشاد ہے:
 ((مَنْ عَمِلَ عَمَلًا لَيْسَ عَلَيْهِ أَمْرُنَا فَهُوَ رَدٌّ)) ❦
 ”جس نے کوئی ایسا کام کیا جو ہمارے حکم کے مطابق نہیں ہے تو وہ مردود
 اور ناقابل قبول ہے۔“

مثلاً آذان سے پہلے کچھ (درود و سلا وغیرہ) پڑھنا، کیونکہ آذان نبی پاک ﷺ کے
 زمانہ میں بھی دی جاتی تھی اور حضرت بلال رضی اللہ عنہ ”اللَّهُ أَكْبَرُ“ سے آذان شروع کرتے تھے،
 اب اپنی طرف سے اضافہ کرنا خلاف سنت ہوگا، اسی طرح نماز کے لیے زبان سے بول کر نیت
 بھی نبی اکرم ﷺ اور آپ کے صحابہ کرام رضی اللہ عنہم سے ثابت نہیں اور اسی طرح تہجد، ساتواں، دسواں،
 چالیسواں، اور گیارہویں وغیرہ بھی ہیں۔

اور آپ ﷺ نے مزید فرمایا:

((فَإِنَّ كُلَّ مُحَدَّثَةٍ بِدْعَةٍ وَكُلُّ بِدْعَةٍ ضَلَالَةٌ وَكُلُّ ضَلَالَةٍ فِي
 النَّارِ)) ❦

”بلاشبہ دین میں ایجاد شدہ ہر نیا کام بدعت اور ہر بدعت گمراہی اور ہر
 گمراہی انسان کو آگ میں لے جائیگی۔“ العیاذ باللہ۔

مذکورہ حدیث پاک نص صریح ہے کہ ہر بدعت گمراہی ہے، لہذا جس حدیث پاک

❦ اسی عنوان پر ”چند بدعات اور انکا تعارف“ کے نام سے علامہ سعید بن عزیز یوسف زئیؒ کی مفصل کتاب
 ہم نے ایڈٹ کر کے تو حیدر پبلیکیشنز، بنگلور کی طرف سے شائع کی ہے۔ (ابودنان)
 ❦ بخاری و مسلم ❦ ابوداؤد، ترمذی، نسائی

سے استدلال کر کے بدعتِ حسنہ اور سیئہ کی تقسیم کی جاتی ہے وہ استدلال درست نہیں ہے، کیونکہ ایک تو وہ کام نبی پاک ﷺ کی موجودگی میں ہوا یعنی صدقہ دینے کا اور دوسرا اس کا حکم پہلے موجود تھا وہ کوئی نیا کام نہیں تھا۔

اور دوسرا حضرت عمر رضی اللہ عنہ نے جب تراویح کا باجماعت اہتمام کروایا تو اس وقت ان کا

یہ فرمان:

((نَعَمَتِ الْبِدْعَةُ هَذِهِ))

یہاں یہ لفظ اس کے لغوی معنی میں مستعمل ہوا، یعنی آپ نے تراویح کا باجماعت اہتمام اپنی طرف سے نہیں کیا تھا بلکہ نبی پاک ﷺ کے زمانے میں ایسا ہو چکا تھا تو اس کی اصل موجود تھی آپ نے تو ایک ثابت شدہ سنت کا احیاء کیا تھا لہذا اس سے بدعتِ حسنہ کے لیے راہ نکالنا درست نہیں ہے۔ لہذا دینی امور میں جو کام نبی اکرم ﷺ نے کیا یا حکم دیا یا آپ ﷺ کی موجودگی میں ہوا اور آپ ﷺ نے سکوت فرمایا، اسے کرنا سنت ہے اور جسے آپ ﷺ نے ترک کیا ہے اسے چھوڑنا سنت ہے، شریعت کے کاموں میں کرنے کی دلیل طلب کی جاتی ہے یہ نہیں کہا جاتا کہ اگر کیا نہیں تو منع کہاں کیا ہے؟ کیونکہ یہ اتباع کے مفہوم کے منافی ہے اور اسی طرح عادات مثلاً لباس اور سواری وغیرہ کو عبادات پر قیاس نہیں کیا جاسکتا ہے کیونکہ حدیث پاک واضح ہے ((أَمْرَانَا)) یعنی امر دین۔ اور اسی طرح جس کام پر صحابہ کرام رضی اللہ عنہم کا اجماع ہو جائے وہ بھی سنت کے ضمن میں آتا ہے، کیونکہ ارشاد نبوی ﷺ ہے:

((عَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ الْمَهْدِيِّينَ))

”تم پر میری سنت اور میرے ہدایت یافتہ خلفاء راشدین کی سنت لازم ہے۔“

لہذا ہمارے لیے واجب الإلتزام نبی اکرم ﷺ کی سنت مبارکہ ہے، اسی لیے

حضرت عبداللہ بن مسعود رضی اللہ عنہ فرماتے ہیں:

ابوداؤد، ترمذی، ابن ماجہ، مستدرک حاکم، مسند احمد - صحیح الجامع: 2549

(لَوْ تَرَ كُتُبَكُمْ سُنَّةَ نَبِيِّكُمْ لَضَلَلْتُمْ) ﴿١٦﴾

”اگر تم اپنے نبی ﷺ کی سنت کو چھوڑ دو گے تو گمراہ ہو جاؤ گے۔“

اور حضرت علی رضی اللہ عنہ فرماتے ہیں:

(مَا كُنْتُ لِأَدَعَ سُنَّةَ النَّبِيِّ ﷺ لِقَوْلِ أَحَدٍ) ﴿١٧﴾

”میں کسی شخص کے قول پر نبی ﷺ کی سنت نہیں چھوڑ سکتا۔“

حضرت امام ابوحنیفہ رضی اللہ عنہ فرماتے ہیں:

((إِذَا قُلْتَ قَوْلًا يَخَالِفُ كِتَابَ اللَّهِ وَخَبَرَ الرَّسُولِ ﷺ فَاتْرُكْهُ))

(قولی) ﴿١٨﴾

”اگر میرا کوئی قول ایسا ہو جو اللہ تعالیٰ کی کتاب اور رسول ﷺ کی حدیث

کے خلاف ہو تو میرے قول کو ترک کر دو۔“

نیز فرمایا:

(إِذَا صَحَّ الْحَدِيثُ فَهُوَ مَذْهَبِي) ﴿١٩﴾

”صحیح حدیث ہی میرا مذہب ہے۔“

یعنی جب آپ کو صحیح حدیث مل جائے تو اس کو میرا مذہب سمجھو۔

امام مالک رضی اللہ عنہ فرماتے ہیں:

(إِنَّمَا أَنَا بَشَرٌ أَخْطَى وَأُصِيبُ ، فَانظُرُوا فِي رَأْيِي ، فَكُلُّ مَا وَافَقَ

الْكِتَابَ وَالسُّنَّةَ فَخُذُوهُ ، وَكُلُّ مَا لَمْ يُوَافِقِ الْكِتَابَ وَالسُّنَّةَ

فَاتْرُكُوهُ) ﴿٢٠﴾

صحیح بخاری ﴿٢١﴾

صفة الصلوة : بحوالہ ابن عابدین ﴿٢٢﴾

صحیح مسلم ﴿٢٣﴾

صفة الصلوة للالبانی : بحوالہ ”الإيقاظ“ ﴿٢٤﴾

صفة الصلوة : بحوالہ ابن عبد البر ﴿٢٥﴾

”میں بشر ہوں، میری بات صحیح ہو سکتی ہے اور غلط بھی، لہذا میرے اقوال کو دیکھو، ان میں جو اللہ کی کتاب اور نبی پاک ﷺ کی حدیث کے مطابق ہو اُسے پکڑ لو، اور جو اس کے خلاف ہو اسے چھوڑ دو۔“

امام شافعی رحمۃ اللہ علیہ فرماتے ہیں:

(كَلَّ مَا قَلَّتْ فِكَانَ عَنِ النَّبِيِّ ﷺ خِلَافَ قَوْلِي مِمَّا يَصِحُّ

فَحَدِيثِ النَّبِيِّ ﷺ أُولَىٰ فَلَا تَقْلُدُونِي) ﴿۱﴾

”میرے جتنے اقوال ہیں اگر ان کے خلاف نبی اکرم ﷺ کی صحیح حدیث مل جائے تو حدیثِ نبوی ﷺ کی پیروی اختیار کرو اور میری تقلید نہ کرو۔“

امام احمد بن حنبل رحمۃ اللہ علیہ فرماتے ہیں:

(رَأَى الْأَوْزَاعِيَّ وَرَأَى مَالِكََ وَرَأَى أَبِي حَنِيفَةَ كُلَّهُمَا رَأَى وَهُوَ

عِنْدِي سِوَاءَ وَإِنَّمَا الْحُجَّةُ فِي الْأَثَارِ) ﴿۲﴾

”امام اوزاعیؒ، امام مالکؒ اور امام ابوحنیفہؒ سب کی رائے ان کی اپنی رائے ہے، میرے نزدیک سب آراء برابر ہیں، قابلِ حجت صرف اور صرف احادیثِ مبارکہ ہیں۔“

اسی لیے نبی اکرم ﷺ نے امت کو یہی درس دیا ہے جو کہ ان برگزیدہ

شخصیات رضی اللہ عنہم نے ہم تک پہنچایا آپ ﷺ کا ارشادِ گرامی ہے:

((تَوَكَّثْ فِيكُمْ شَيْئَيْنِ لَنْ تَضِلُّوا بَعْدَهُمَا: كِتَابَ اللَّهِ وَسُنَّتِي...)) ﴿۳﴾

”میں آپ میں دو چیزیں چھوڑے جا رہا ہوں، جب تک ان کو مضبوطی سے تھامے رہو گے گمراہ نہیں ہو گے، وہ اللہ کی کتاب (قرآن) اور میری

﴿۱﴾ صفة الصلوة

﴿۲﴾ صفة الصلوة : بحوالہ ابن عبد البر

﴿۳﴾ مستدرک حاکم - صحیح الجامع: 2937، الصحيحه: 1761، مشکوة: 186

سنت (حدیث) ہے۔“

لہذا کلمہ گو مومن کو ہر عمل کرنے سے پہلے دیکھنا چاہیے کہ اس عمل میں نبی اکرم ﷺ کا اسوۂ حسنہ اور طرز عمل کیا ہے اور اسی کے مطابق عمل کرنا چاہیے، مثلاً وضو کرنے سے پہلے جاننا ضروری ہے کہ نبی اکرم ﷺ وضو کیسے کیا کرتے تھے؟ اور نماز پڑھنے سے پہلے دیکھنا چاہیے کہ احادیث صحیحہ میں نبی اکرم ﷺ کا طریقہ نماز کیا ہے؟ تاکہ اس کے مطابق نماز ادا ہو اور اللہ تعالیٰ کی بارگاہ میں قبولیت حاصل کرے، کیونکہ آپ ﷺ کی سنتِ مطہرہ سے ہٹ کر کوئی عمل اللہ تعالیٰ کو قبول نہیں۔ وعلیٰ هذا لقیاس۔

وفات النبی ﷺ:

رحمتِ عالم ﷺ نے تبلیغِ نبوت و رسالت کے ۲۳ سالہ دور میں دنیا میں وہ فقید المثل اور عظیم الشان انقلاب بپا کیا کہ تاریخِ عالم اس کی نظیر پیش کرنے سے قاصر ہے۔ قانونِ الہی:

﴿كُلُّ نَفْسٍ ذَائِقَةُ الْمَوْتِ﴾

”ہر جان کو موت کا مزہ چکھنا ہے۔“

کے مطابق آپ ﷺ بھی اپنے فرائض کی نہایت کامیابی کے ساتھ انجام دہی کے بعد بالآخر ۱۲ ربیع الاول ۱۱ھ بروز سوموار چاشت کے وقت دنیا سے رخصت ہو کر رفیقِ اعلیٰ سے جا ملے۔ اس وقت آپ ﷺ کی عمر مبارک ۶۳ سال اور چار دن ہو چکی تھی اور مدینہ طیبہ میں امّ المؤمنین سیدہ عائشہ رضی اللہ عنہا کے حجرہ مبارکہ میں مدفون ہوئے، اور اللہ تعالیٰ کا وعدہ برحق ثابت ہوا:

﴿إِنَّكَ مَيِّتٌ وَ إِنَّهُمْ مَيِّتُونَ﴾

”(اے میرے حبیب!) آپ بھی اس جہانِ فانی سے رخصت ہونے

..... والے ہیں اور یہ بھی موت کا شکار ہونے والے ہیں۔“

آپ ﷺ رفیقِ اعلیٰ سے جا ملے، لیکن آپ ﷺ کی نبوت و رسالت قیامت تک کیلئے جاری و ساری ہے، آپ ﷺ کے بعد نہ کوئی نیا نبی آئے گا اور نہ ہی آپ ﷺ کی امت کے بعد کوئی نئی امت آئے گی۔

اللَّهُمَّ صَلِّ وَسَلِّمْ دَائِمًا أَبَدًا عَلَى حَبِيبِكَ خَيْرِ الْخَلْقِ كُلِّهِمْ
نبی اکرم ﷺ پر درود: ﴿۱﴾

نبی اکرم ﷺ کی امت پر شفقتیں اور دین کے لیے جدوجہد اور امت کی بخشش کے لیے محنت و کاوش کا تقاضا یہ ہے کہ امت آپ ﷺ کی ذاتِ اقدس پر بکثرت درود و سلام بھیجے، آپ ﷺ پر درود و سلام نہ بھیجنے والا جہنم اور جنت سے دور ہے۔ ﴿۲﴾

آپ ﷺ پر ایک مرتبہ درود پڑھنے سے اللہ تعالیٰ کی دس رحمتیں حاصل ہوتی، انسان کے دس گناہ معاف ہوتے اور دس درجے بلند ہوتے ہیں۔ ﴿۳﴾

اور کوئی مومن و مؤحد جس قدر زیادہ درود پڑھے گا اسی قدر آپ کی شفاعت کا مستحق ہوگا۔

((اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ، اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ))



﴿۱﴾ ”درود و شریف؛ برکات و فضائل اور احکام و مسائل“ کے نام سے پونے دو سو صفحات کی ہماری کتاب نورِ اسلام اکیڈمی لاہور سے الحمد للہ شائع ہو چکی ہے۔ (ابو عدنان)

﴿۲﴾ بخاری، ترمذی ﴿۳﴾ صحیح الأدب المفرد امام بخاری، نسائی، ابن

حبان، مسند احمد، مستدرک حاکم - صحیح الجامع: 6359، مشکوٰۃ: 922

دوسرا رکن: نماز

پیارے رسول ﷺ کی پیاری نماز

ترتیب: شیخ عبدالخالق محمد صادق

آدابِ وضو:

نماز کیلئے وضو شرط ہے، بغیر وضو کے نماز قبول نہیں ہوتی، ارشادِ باری تعالیٰ ہے:

﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ﴾
(سورة المائدة: 6)

”اے ایمان والو! جب تم نماز پڑھنا چاہو تو اپنے چہرے اور ہاتھوں کو کہنیوں سمیت دھوؤ، سر کا مسح کرو اور پاؤں کو ٹخنوں سمیت دھلو۔“

اور ارشادِ نبوی ﷺ ہے:

”اگر کسی کا وضو نہ رہے تو جب تک وہ وضو نہ کر لے اسکی نماز قبول نہیں ہوتی۔“ ①

فضائلِ وضو:

① حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”جب کوئی مومن یا مسلمان وضو کرتے ہوئے اپنا چہرہ دھوتا ہے تو اس کے چہرے سے تمام صغیرہ گناہ دھل جاتے ہیں جو اس نے اپنی آنکھوں سے کیئے ہوتے ہیں، اور جب وہ ہاتھ دھوتا ہے تو ہاتھوں سے ہونے والے گناہ پانی کے ساتھ ہی یا آخری قطرے کے ساتھ گر جاتے ہیں، اور جب پاؤں

① متفق علیہ

دھوتا ہے تو پاؤں کے ساتھ سر زد ہونے والے صغیرہ گناہ، جن کے لیے وہ چل کر گیا ہو، پانی کے ساتھ یا پانی کا آخری قطرہ گرنے کے ساتھ ہی جھڑ جاتے ہیں، حتیٰ کہ وہ صغیرہ گناہوں سے پاک ہو جاتا ہے۔ ﴿۱﴾

﴿۲﴾ حضرت ابو ہریرہ رضی اللہ عنہ سے روایت ہے کہ آپ صلی اللہ علیہ وسلم نے فرمایا:
”قیامت کے روز میری امت کو بلایا جائے گا تو انکے وضو والے اعضاء چمکتے ہونگے۔“ ﴿۳﴾

وضو کا طریقہ:

وضو کیلئے پانی کا طاہر اور مطہر ہونا ضروری ہے، یعنی وہ پانی پاک ہو اور دوسری چیز کو پاک کرنے کی صلاحیت رکھتا ہو، جیسا کہ عام پانی خواہ وہ ٹیوب ویل، نلکے یا نہر کا ہو اور سمندر کا پانی وغیرہ، کیونکہ یہ ماء مطلق ہے اور اس میں دونوں صلاحیتیں موجود ہیں۔ لیکن دودھ، شربت، لسی، نبیذ وغیرہ کے ساتھ وضو نہیں کیا جاسکتا کیونکہ یہ خود تو پاک ہیں لیکن ان میں کسی دوسری چیز کو پاک کرنے کی صلاحیت موجود نہیں۔

① مسواک کرنا:

وضو سے پہلے مسواک کرنا مستحب ہے، یہ نبی اکرم صلی اللہ علیہ وسلم کی محبوب سنت ہے۔

(۱) حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:
”اگر میں اپنی امت کیلئے مشکل نہ جانتا تو انہیں ہر نماز سے پہلے مسواک کرنے کا حکم دیتا۔“ ﴿۴﴾

(۲) ام المومنین حضرت عائشہ صدیقہ رضی اللہ عنہا سے روایت ہے کہ رسول اللہ صلی اللہ علیہ وسلم نے فرمایا:
”مسواک منہ کی صفائی اور اللہ کی رضامندی کے حصول کا ذریعہ ہے۔“ ﴿۵﴾

بخاری ﴿۶﴾

متفق علیہ ﴿۷﴾

مسلم ﴿۸﴾

نسائی، ابن ماجہ، ابن حبان، ابن خزیمہ، بیہقی، مستدرک حاکم، مسند احمد،

مسند شافعی، دارمی، صحیح الجامع: 3695، مشکوٰۃ: 381

② نیت کرنا:

وضو سے پہلے دل میں وضو کی نیت کرنی چاہیے، کیونکہ حضرت عمر رضی اللہ عنہ سے مروی ہے کہ آپ صلی اللہ علیہ وسلم نے فرمایا:

”اعمال کا دار و مدار نیتوں پر ہے“۔^①

③ تسمیہ:

وضو سے پہلے بسم اللہ پڑھنا ضروری ہے۔ حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”جو بسم اللہ نہیں پڑھتا اس کا وضو نہیں ہے“۔^②

نوٹ:

اگر ابتداء میں بسم اللہ پڑھنا بھول جائے تو جب یاد آئے اسی وقت پڑھ لینے سے وضو صحیح ہوگا، اگر وضو کی جگہ ہاتھ روم کے اندر ہو تو داخل ہونے سے پہلے وضو کی نیت سے بسم اللہ پڑھ لینا کافی ہوگا۔

④ دونوں ہاتھ کلائی کے جوڑ تک تین مرتبہ دھوئیں۔

⑤ دائیں ہاتھ میں پانی لیکر تین مرتبہ کلی کریں اور تین مرتبہ ہی ناک میں اچھی طرح پانی چڑھائیں اور بائیں ہاتھ سے ناک صاف کریں۔

⑥ تین مرتبہ چہرے کو پیشانی کے بالوں کی جڑوں سے لیکر ٹھوڑی کے نیچے تک اور دائیں کان سے بائیں کان تک دھوئیں اور داڑھی کا خلال کریں۔

⑦ دایاں بازو کو کہنی سمیت تین مرتبہ دھوئیں اور پھر بایاں بازو کہنی سمیت تین مرتبہ دھوئیں۔

⑧ پھر ہاتھوں کو پانی سے تر کر کے سر کا مسح کریں (دونوں ہاتھ سر کے اگلے حصہ سے شروع

① بخاری و مسلم ② ابو داؤد، ترمذی، ابن ماجہ، مسند احمد، مستدرک

حاکم، اور شیخ البانی رضی اللہ عنہ نے اس حدیث کو صحیح کہا ہے۔ صحیح الجامع: 7573، مشکوٰۃ: 404

کر کے پیچھے گدی تک لے جائیں اور پھر پیچھے سے آگے اسی جگہ لے آئیں جہاں سے مسح شروع کیا تھا)

⑨ پھر کانوں کا مسح اس طرح کریں کہ شہادت کی انگلیاں دونوں کانوں کے سوراخوں میں داخل کریں اور ان سے کانوں کے اندر والے حصے کا مسح کریں اور انگوٹھوں کے ساتھ کانوں کی پشت (یعنی باہر والے حصہ) کا مسح کریں۔

وضاحت:

- ① سر اور کانوں کا مسح ایک ہی بار کیا جائے گا۔
 - ② کانوں کے مسح کے لیے نیا پانی لینا ضروری نہیں ہے کیونکہ کان سر ہی کا حصہ ہیں۔ ﴿١﴾
 - ③ گردن کا مسح کرنا کسی صحیح حدیث سے ثابت نہیں ہے اس بارے میں جو روایت مشہور ہے اس کے متعلق امام نوویؒ فرماتے ہیں کہ یہ بالاتفاق ضعیف ہے۔
 - ⑤ پھر درایاں پاؤں ٹخنوں سمیت تین بار اور پھر بایاں پاؤں ٹخنوں سمیت تین مرتبہ دھوئیں اور انگلیوں کا خلال کریں۔ ﴿٢﴾
- وضو کے بعد کی دعائیں:

حضرت عمرؓ سے روایت ہے کہ رسول اللہ ﷺ نے فرمایا:
 ”جب کوئی اچھی طرح وضو کرے پھر یہ دعا پڑھے تو اسکے لیے جنت کے آٹھوں دروازے کھول دئے جاتے ہیں جس سے چاہے داخل ہو جائے۔“
 ((أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ)) ﴿٣﴾

﴿١﴾ ابو داؤد، ترمذی، ابن ماجہ، دارقطنی - صحیح الجامع: 2765، سلسلۃ الاحادیث

الصحيحه: 36 ﴿٢﴾ بخاری و مسلم

﴿٣﴾ مسلم، ابو داؤد، نسائی، ابن ماجہ، ابن خزیمہ، ابن حبان، بیہقی، ابن ابی شیبہ.

”میں اس بات کی گواہی دیتا ہوں کہ اللہ کے سوا کوئی معبودِ برحق نہیں، وہ اکیلا ہے، اس کا کوئی شریک نہیں، اور میں اس بات کی گواہی دیتا ہوں کہ محمد (ﷺ) اس کے بندے اور اس کے رسول ہیں۔“

اور اسی طرح یہ دعا بھی پڑھنی چاہیے:

((اللَّهُمَّ اجْعَلْنِي مِنَ التَّوَّابِينَ وَاجْعَلْنِي مِنَ الْمُتَطَهِّرِينَ)) ﴿١﴾

”اے اللہ! مجھے توبہ کرنے والوں اور پاک صاف رہنے والوں میں سے کر دے۔“

نوٹ:

① وضو کے بعد دعا پڑھتے ہوئے آسمان کی طرف منہ اٹھانا اور انگلی کا اشارہ کرنا کسی صحیح حدیث سے ثابت نہیں ہے۔

② اسی طرح ہر عضو کو دھوتے وقت مخصوص دعائیں پڑھنا بھی نبی اکرم ﷺ سے ثابت نہیں۔

③ یاد رہے کہ اگر کسی کا وضو نہ ٹوٹے تو وہ ایک وضو سے کئی نمازیں ادا کر سکتا ہے۔ حضرت بریدہ رضی اللہ عنہما سے روایت ہے کہ فتح مکہ کے دن رسول اللہ ﷺ نے کئی نمازیں ایک وضو سے پڑھیں اور موزوں پر بھی مسح کیا تو حضرت عمر رضی اللہ عنہ نے کہا: اے اللہ کے رسول ﷺ! آج آپ نے وہ کام کیا جو آپ پہلے نہیں کیا کرتے تھے؟ تو آپ ﷺ نے فرمایا: ”اے عمر رضی اللہ عنہ! میں نے ایسا جان بوجھ کر کیا۔“ ﴿٢﴾ تاکہ آپ کو اس کا جواز معلوم ہو سکے۔

④ وضو یا غسل کے بعد تولیہ یا اور کسی چیز سے جسم خشک کرنا جائز ہے۔ ﴿٣﴾

نواقض وضو:

ان چیزوں سے وضو ٹوٹ جاتا ہے:

① سیلیں یعنی قبل و دُبر سے کسی چیز کے خارج ہونے سے وضو ٹوٹ جاتا ہے۔ مثلاً بول

وبراز، منی مذی، ودی اور ہوا وغیرہ۔

② گہری نیند، یعنی ایسی نیند جس میں انسان کا اپنے اعضاء پر کنٹرول اور اختیار نہ رہے۔
حضرت علی رضی اللہ عنہ سے روایت ہے کہ رسول اللہ ﷺ نے فرمایا:

”دونوں آنکھیں ڈبر کا تمہ ہیں، پس جو آدمی سو جائے اسے چاہئے کہ دوبارہ وضو کرے۔“ ﴿۱﴾

لیکن اگر نیند گہری یا ثقیل نہ ہو مثلاً نماز کے انتظار میں بیٹھے بیٹھے اٹکھ آجائے تو اس سے وضو نہیں ٹوٹتا۔ حضرت انس رضی اللہ عنہ فرماتے ہیں کہ اصحاب رسول ﷺ نماز عشاء کے انتظار میں بیٹھے بیٹھے اٹکھنے لگ جاتے اور پھر اسی طرح نماز ادا کر لیتے دوبارہ وضو نہیں کرتے تھے۔ ﴿۲﴾
③ جنون، بے ہوشی یا نشے کی حالت میں وضو باقی نہیں رہتا۔

④ کپڑے کے بغیر شرمگاہ کو ہاتھ لگنے سے وضو ٹوٹ جاتا ہے۔ نبی اکرم ﷺ نے فرمایا:
”جب تم میں سے کوئی شخص اپنی شرمگاہ کو چھوئے اور درمیان میں کوئی چیز حائل نہ ہو تو اسے وضو کرنا چاہئے۔“ ﴿۳﴾

⑤ اونٹ کا گوشت کھانے سے بھی وضوء کرنا ضروری ہے۔ نبی ﷺ سے دریافت کیا گیا:
”کیا ہم بکری کا گوشت کھانے سے وضو کریں؟ تو آپ ﷺ نے فرمایا:
”اگر چاہیں تو کر لیں اور چاہیں تو نہ کریں“ پھر صحابی رضی اللہ عنہ نے پوچھا کہ
اونٹ کا گوشت کھانے سے؟ تو فرمایا: ”وضو کریں۔“ ﴿۴﴾

⑥ حیض، نفاس، استحاضہ اور لیکوریا سے بھی وضوء ختم ہو جاتا ہے۔

.....
① ابو داؤد، ابن ماجہ، مسند احمد - صحیح الجامع: 4149

② مسلم

③ سنن اربعہ، مسند احمد، مستدرک حاکم، مؤطا مالک - صحیح الجامع

الصغیر: 6554, 6555

④ مسلم، ابو داؤد، ترمذی، ابن ماجہ، مسند احمد - صحیح الجامع: 3006

نوٹ:

سلسل البول اور سلسل الریح یا تخیر کے دائمی مریض وغیرہ کے لیے نماز کے لیے ایک مرتبہ وضو کر لینا ہی کافی ہوگا، نیز قے، نکسیر اور خون و پیپ اگر سبیلین کے علاوہ کسی جگہ سے خارج ہوں تو ان سے وضو نہیں ٹوٹتا، کیونکہ اس سلسلے کی تمام روایات سخت ضعیف ہیں۔
تیمم:

اللہ تعالیٰ نے امت محمدیہ ﷺ پر یہ احسانِ عظیم فرمایا ہے کہ اگر نماز کا وقت ہو جائے اور تلاشِ بسیار کے باوجود پانی نہ ملے، یا پانی موجود ہو لیکن اس کے استعمال سے بیماری میں اضافہ کا خدشہ ہو، یا سفر دراز میں پانی تو ہمراہ ہو لیکن اتنا تھوڑا ہو کہ اگر اس سے وضو کر لیا جائے تو پینے کے لیے باقی نہ رہے، یا پانی تو موجود ہو لیکن دشمن کے قبضے میں ہو، یا وہاں کوئی درندہ موجود ہو، جس کی وجہ سے حصولِ آب کی کوشش میں جان کا خطرہ ہو تو ایسی صورت میں پاکیزہ مٹی یا اس کی جنس کے ساتھ تیمم کر کے نماز ادا کی جاسکتی ہے۔ ارشادِ باری تعالیٰ ہے:

﴿ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا ﴾ (سورة النساء : 43)

”پس اگر آپ کو پانی میسر نہ آئے تو پاکیزہ مٹی سے تیمم کر لیا کرو۔“

اور حضرت ابو ذر رضی اللہ عنہ سے روایت ہے، نبی اکرم ﷺ نے فرمایا:

”بے شک پاکیزہ مٹی مسلمان کے طہارت حاصل کرنے کا سامان ہے،

اگرچہ کہ اسے دس سال تک پانی میسر نہ آئے اور جب پانی مل جائے تو

اسے چاہئے کہ اسے استعمال کرے، اس کے لیے یہی بہتر ہے۔“ ﴿

تیمم کا طریقہ:

① دل میں تیمم کی نیت کرنا۔ ② بسم اللہ پڑھنا۔ ③ اپنے دونوں ہاتھ پاک صاف

مٹی یا ریت وغیرہ پر مارنا، پھر ان کو جھاڑنا، اور ان میں پھونک مارنا، اور پھر اپنے چہرے پر ملنا

④ ابو داؤد و ترمذی، مسند احمد و بزار۔ صحیح الجامع: 3861

اور پھر دونوں ہاتھوں کو ایک دوسرے کی پشت پر کلائی کے جوڑ تک ملنا۔ ﴿یعنی پہلے بائیں ہاتھ دائیں کی پشت پر کلائی کے جوڑ تک اور پھر دایاں ہاتھ بائیں کی پشت پر کلائی کے جوڑ تک۔
تیمم چونکہ وضو کے قائم مقام ہے، لہذا تیمم کے ساتھ ہر وہ عبادت کرنا جائز ہے جو وضو اور غسل کے ساتھ جائز ہے۔

جن چیزوں سے تیمم ٹوٹ جاتا ہے:

① ہر وہ چیز جس سے وضو ٹوٹ جاتا ہے۔ (دیکھئے: نواقض وضو)

② پانی کامل جانا یا اس کے استعمال پر قادر ہونا۔

جراہوں پر مسح:

”فقہ السنۃ“ میں ہے:

((يجوز المسح على الجوربين وقد روى ذلك عن كثير من الصحابة))

”جراہوں پر مسح جائز ہے اور اس کا جواز صحابہ کرام رضی اللہ عنہم کی کثیر تعداد سے

مروی ہے۔“

حضرت علی، عبد اللہ بن مسعود، براء بن عازب، انس بن مالک، ابوامامہ، سہل بن سعد، عمر بن حریث، عمر بن الخطاب، عبد اللہ بن عباس، عمار بن یاسر، بلال بن رباح، عبد اللہ بن ابی اوفی، اور عبد اللہ بن عمر رضی اللہ عنہما سے جراہوں پر مسح کرنا ثابت ہے۔ اور اسی طرح امام احمد، سفیان ثوری، عبد اللہ بن مبارک، عطاء، حسن بصری، سعید بن المسیب رضی اللہ عنہ اور اکثر اہل علم جراہوں پر مسح کرنے کو جائز قرار دیتے ہیں۔ ﴿

اور فقہ حنفیہ کی معتبر کتاب ”الہدایۃ“ میں ہے:

”امام ابوحنیفہ رضی اللہ عنہ کے نزدیک جراہوں پر مسح جائز نہیں، ہاں اگر جراہیں چمڑے کی ہوں، یا وہ جوتی کے ساتھ پہنی جاتی ہوں تو ایسی صورت میں جائز ہے، اور صاحبین (امام

ابو یوسفؒ اور امام محمدؒ نے فرمایا: جرابوں پر مسح جائز ہے جبکہ وہ موٹی ہوں، باریک نہ ہوں۔ نیز صاحب ہدایہ نے کہا: ”امام ابوحنیفہؒ سے مروی ہے کہ انہوں نے صاحبین کے قول کی طرف رجوع کر لیا تھا، ”وعلیہ الفتویٰ“ اور (حنفی مذہب میں) اسی پر فتویٰ ہے۔ ﴿۱﴾
یعنی حنفی مذہب میں بھی جرابوں پر مسح کرنا جائز ہے جب کہ وہ بالکل باریک نہ ہوں۔
حضرت مغیرہ بن شعبہؓ سے روایت ہے: کہ رسول اللہ ﷺ نے وضو کیا اور اپنی جرابوں اور جوتوں پر مسح کیا۔ ﴿۲﴾

یہ حدیث صحیح ہے اور اس سے مطلق طور پر جرابوں پر مسح کرنا ثابت ہے۔

✿ جرابوں پر مسح کے لیے شرط یہ ہے کہ انہیں وضو کی حالت میں پہنا گیا ہو۔ ﴿۳﴾

✿ مسح صرف جرابوں کے اوپر والے حصے پر کیا جائے گا۔ ﴿۴﴾ یعنی اپنے ہاتھ کو پانی سے گیلنا کر کے انگلیوں کی طرف سے شروع کر کے اوپر پنڈلی کی طرف لایا جائے گا، اور ایک ہی دفعہ ایسا کرنا کافی ہوگا۔ ﴿۵﴾

✿ مقیم آدمی ایک رات اور ایک دن اور مسافر تین دن اور تین راتوں تک مسح کر سکتا ہے۔ ﴿۶﴾

✿ مدتِ مسح کے ختم ہونے، یا جھنجھی ہونے یا جرابیں اتار دینے سے مسح باطل ہو جاتا ہے۔ ﴿۷﴾

نماز کی اہمیت

نماز دین کا ستون اور اسلام کا اہم رکن ہے، کلمہ شہادت کے اقرار کے بعد نماز قائم کرنے کی سب سے زیادہ تاکید کی گئی ہے، آغازِ شعور سے ہی نماز قائم کرنے کا حکم دیا گیا ہے

﴿۱﴾ الهدایة مع فتح القدير : 138, 139/1

﴿۲﴾ ابو داؤد، ترمذی، مسند احمد

﴿۳﴾ ابو داؤد

﴿۴﴾ بخاری، مسلم، مسند احمد

﴿۵﴾ مسلم

﴿۶﴾ ابو داؤد

﴿۷﴾ اس موضوع کو ہم نے ”مصنوعی اعضاء اور خارجی اشیاء کی صورت میں غسل و وضوء“ نامی کتاب میں مفصل ذکر کر دیا ہے۔ مطبوعہ مکتبہ کتاب و سنت، ریجان چیمبر، لاہور۔ (ابوعدنان)

نبی اکرم ﷺ کا ارشاد ہے:

”جب بچہ سات سال کا ہو جائے تو اسے نماز کی عادت ڈالو اور جب دس برس کا ہو جائے تو اسے مار کر نماز پڑھاؤ“۔ ﴿۱﴾

آپ ﷺ نے فرمایا:

”قیامت کے روز اعمال میں سب سے پہلے نماز کا حساب لیا جائے گا“۔ ﴿۲﴾

نماز باجماعت کی اہمیت:

ہجگاہ نہ نماز کو باجماعت ادا کرنا واجب ہے اور بلا عذر جماعت سے پیچھے رہنا اور اکیلے نماز پڑھنا اہل ایمان کا شیوہ نہیں ہے۔ سورہ بقرہ آیت: 43 میں ارشاد باری تعالیٰ ہے:

﴿وَأَقِمُوا الصَّلَاةَ وَآتُوا الزَّكَاةَ وَارْكَعُوا مَعَ الرَّاٰعِينَ﴾

”اور نماز قائم کرو، زکوٰۃ ادا کرو اور رکوع کرنے والوں کے ساتھ رکوع کرو“۔

① حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”اس ذات کی قسم جس کے ہاتھ میں میری جان ہے، میں چاہتا ہوں کہ ایندھن اکٹھا کرنے کا حکم دوں، پھر نماز کے لیے اقامت کہنے کا حکم دوں، پھر کسی شخص کو حکم دوں کہ وہ لوگوں کی امامت کروائے اور خود ان لوگوں کی طرف جاؤں جو نماز کے لیے نہیں آئے اور ان کے گھروں کو آگ لگا دوں“۔ ﴿۳﴾

اس حدیث پاک سے واضح ہے کہ بلا عذر جماعت سے پیچھے رہنا کتنا بڑا جرم ہے!

④ حضرت ابو ہریرہ رضی اللہ عنہ سے ہی روایت ہے کہ ایک نابینا صحابی (حضرت عبداللہ بن ام مکتوم رضی اللہ عنہ) رسول اللہ ﷺ کی خدمت میں حاضر ہوئے اور عرض کی کہ: مجھے مسجد تک لانے والا کوئی نہیں ہے، لہذا آپ مجھے گھر میں نماز ادا کرنے کی اجازت مرحمت فرمادیں، چنانچہ آپ

﴿۱﴾ ابو داؤد، مستدرک حاکم، مسند احمد - صحیح الجامع: 5867

﴿۲﴾ ابو داؤد، نسائی، ابن ماجہ، مستدرک حاکم، مسند احمد، بیہقی - صحیح

﴿۳﴾ متفق علیہ

الجامع: 2571 تا 2574

ﷺ نے انہیں اجازت دے دی، جب وہ واپس جانے لگے تو آپ نے انہیں بلایا اور پوچھا کہ کیا آپ کو اذان کی آواز سنائی دیتی ہے؟ تو انہوں نے کہا: جی ہاں! تو آپ ﷺ نے فرمایا: ”پھر اس کے مطابق عمل کرو“۔ ﴿یعنی جماعت کے ساتھ آ کر نماز ادا کرو۔ اس سے نماز باجماعت کی اہمیت بخوبی واضح ہے۔

نمازِ باجماعت کی فضیلت:

حضرت عبداللہ بن عمر رضی اللہ عنہما سے روایت ہے کہ رسول اللہ ﷺ نے فرمایا: ((صَلْوَةُ الْجَمَاعَةِ أَفْضَلُ مِنْ صَلْوَةِ الْفَرْدِ بِسَبْعٍ وَعِشْرِينَ دَرَجَةً)) ﴿باجماعت نماز کیلئے آدمی کی نماز سے ستائیس درجے افضل ہے﴾ اور حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا: ((بَشِّرِ الْمَشَائِينَ فِي الظُّلَمِ إِلَى الْمَسَاجِدِ بِالنُّورِ التَّامِّ يَوْمَ الْقِيَامَةِ)) ﴿اندھیروں میں مساجد کی طرف (نمازِ باجماعت کے لیے) آنے والوں کو قیامت کے روز نورِ کامل کی بشارت دیجئے۔“

صف بندی کی اہمیت:

نمازِ باجماعت میں صف بندی نماز کا حصہ ہے، اور اللہ نے اہل ایمان کی صفوں کو ”بنیانِ مروض“ یعنی مضبوط دیوار کے ساتھ تشبیہ دی ہے۔ ﴿حضرت انس رضی اللہ عنہ سے روایت ہے کہ رسول اللہ ﷺ نے فرمایا: ”صفیں برابر (سیدھی) کرو، بے شک صفوں کو سیدھا رکھنا نماز کی تکمیل ہے۔“ ﴿

﴿متفق علیہ﴾

﴿متفق علیہ﴾

﴿ابوداؤد، ترمذی، ابن ماجہ، مستدرک حاکم - صحیح الجامع: 2823، مشکوٰۃ: 721﴾

﴿ابوداؤد، دارمی - صحیح الجامع: 3647﴾

② حضرت ابو مسعود رضی اللہ عنہ سے روایت ہے کہ رسول اللہ ﷺ نے فرمایا:

”اعتدال کے ساتھ کھڑے ہو، دور دور مت کھڑے ہو۔“ ①

”اس سے تمہارے دلوں میں نفرت پیدا ہوگی۔“ ②

③ حضرت عبد اللہ بن عمر رضی اللہ عنہما سے روایت ہے کہ رسول اللہ ﷺ نے فرمایا:

”تم فرشتوں کی طرح صفیں بناتے ہو، اس لیے صفیں درست رکھو، کندھے

برابر کرو، درمیان میں فاصلہ مت چھوڑو، اپنے بھائیوں سے کندھے

ملانے میں نرمی کرو، (یعنی کندھا ملانے والوں سے ناراض نہ ہو) اور

شیطان کے لیے درمیان میں خالی جگہ مت چھوڑو، جو صف کو ملائے گا اللہ

تعالیٰ بھی اسے اپنے ساتھ ملائے گا اور جو صف کو منقطع کرے گا، اللہ تعالیٰ

بھی اس سے قطع تعلق کرے گا۔“ ③

اور حضرت انس رضی اللہ عنہ نماز میں صحابہ کرام رضی اللہ عنہم کی صف بندی کی کیفیت بیان کرتے

ہوئے فرماتے ہیں:

((وَكَانَ أَحَدُنَا يُلْزِقُ مَنْكِبَهُ بِمَنْكِبِ صَاحِبِهِ ، وَقَدَمَهُ بِقَدَمِهِ)) ④

”ہم میں سے ہر کوئی اپنا کندھا اپنے ساتھی کے کندھے اور پاؤں اس کے

پاؤں سے ملایا کرتا تھا۔“

اور حضرت نعمان بن بشیر رضی اللہ عنہما فرماتے ہیں:

”عہد رسالت مآب ﷺ میں، میں نے دیکھا کہ ہر نمازی اپنے ساتھی

کے کندھے سے کندھا، گھٹنے سے گھٹنا اور ٹخنے سے ٹخنا ملایا کرتا تھا۔“

④ مسلم واحمد

① بخاری ومسلم

② ابوداؤد، نسائی، مستدرک حاکم، مسند احمد وطبرانی کبیر - صحیح الجامع الصغیر

③ بخاری

: 1187

علامہ شوکانی رحمۃ اللہ علیہ فرماتے ہیں:

”حدیثِ پاک کے الفاظ ((سَوُّوْا صُفُوْفُكُم)) سے واضح ہے کہ صفوں کو سیدھا

کرنا واجب ہے۔“^①

علامہ صنعانی رحمۃ اللہ علیہ ”سبل السلام“ میں فرماتے ہیں:

”صف بندی کے سلسلے میں وارد احادیث سے ظاہر ہے کہ صفوں کو ملانا واجب ہے،

لیکن لوگ اس بارے میں تساہل اور سُستی سے کام لیتے ہیں۔“^②

✽ اگر دو آدمی جماعت کروائیں تو امام کو بائیں جانب اور مقتدی کو امام کے برابر پاؤں اس کے

پاؤں کندھے سے کندھا ملا کر دائیں جانب کھڑا ہونا چاہئے۔^③

✽ امام کو صف کے درمیان کھڑا ہونا چاہئے، یعنی صف سے آگے اپنی جگہ پر ہو، لیکن صف دونوں

طرف سے برابر ہو۔

✽ امام صحیح العقیدہ اور نیک آدمی کو بنانا چاہئے۔^④

✽ امام کے قریب اہل علم اور دانا آدمیوں کو کھڑا ہونا چاہئے۔^⑤ تاکہ امام کو کوئی مجبوری لاحق

ہونے کی شکل میں دوسرا شخص نماز مکمل کروا سکے۔

✽ امام قراءت بھول جائے تو اسے لقمہ دینا جائز ہے اور اگر کوئی رکن بھول جائے تو مرد ”سبحان

اللہ“ کہہ کر اسے یاد دلائیں اور اگر عورتوں کی صف پیچھے ہو اور مردوں میں سے کسی کو یاد نہ رہے تو

عورتیں اپنا ہاتھ دوسرے ہاتھ کی پشت پر مار کر توجہ دلا سکتی ہیں۔^⑥

✽ امام پر سبقت لے جانا یعنی اس سے پہلے رکوع و سجود کرنا جائز نہیں۔^⑦

① نیل الأوطار ② سبل السلام شرح بلوغ المرام ③ متفق علیہ

④ اس سلسلہ میں ہم نے علامہ سید بدیع الدین شاہ راشدی رحمۃ اللہ علیہ اور علامہ زبیر علی زئی رحمۃ اللہ علیہ کے دور سارے ایڈٹ

کر کے ”امامت کے اہل کون؟“ کے نام سے شائع کیئے ہیں، مطبوعہ توحید پبلیکیشنز، بنگلور، انڈیا۔ (ابو عدنان)

⑤ مسلم، ابو داؤد، مسند احمد۔ صحیح الجامع: 3015

⑥ مسلم، مسند احمد

❁ اگر کوئی بعد میں آ کر جماعت ❁ میں شامل ہو تو امام کو جس حالت میں پائے اسی حالت میں اسے نماز میں شامل ہو جانا چاہئے۔ ❁

نبی اکرم ﷺ نے صحابہ کرام کو نماز ادا کرنے کا طریقہ سکھایا اور انہیں حکم دیا:

((صَلُّوْا كَمَا رَأَيْتُمُوْنِي اُصَلِّي)) ❁

”تم اسی طرح نماز پڑھو جس طرح مجھے نماز ادا کرتے ہوئے دیکھتے ہو۔“

اب پیارے رسول ﷺ کی پیاری نماز کا طریقہ جو کہ احادیثِ صحیحہ سے ثابت ہے

پیشِ خدمت ہے:

① استقبالِ قبلہ:

نمازی کے لیے ضروری ہے کہ قبلہ کی طرف منہ کر کے کھڑا ہو۔ ❁ اور دورانِ نماز آنکھیں کھلی اور نظر سجدہ کی جگہ پر رکھے۔ ❁

② نیت کرنا:

دل میں نیت کرے کہ وہ کونسی نماز اور کتنی رکعت پڑھنا چاہتا ہے، کیونکہ ”اعمال کا دار ومدار نیتوں پر ہے۔“ ❁

اور زبان سے نیت کرنا کہ اتنی رکعت نماز فرض، اللہ تعالیٰ کے لیے، فلان کے پیچھے، منہ طرف قبلہ کے... یہ نبی ﷺ اور آپ کے کسی صحابی اور فقہائے کرام سے ثابت نہیں ہے بلکہ اسے محققین نے بدعت قرار دیا ہے، جیسا کہ فتح القدر شرح الہدایۃ میں ہے:

((التلفظ بالنیة بدعة)) ”نیت ❁ کو زبان سے ادا کرنا بدعت ہے۔“

❁ ”آذان و اقامت اور امامت و جماعت“ نامی ہماری کتاب کافی مفصل ہے اور الحمد للہ شائع ہو چکی ہے۔ (ابوعدنان) ❁ ترمذی ❁ بخاری شریف ❁ متفق علیہ

❁ بیہقی، حاکم ❁ بخاری و مسلم ❁ ”نماز اور روزہ کی نیت“ کے زیر عنوان ہی ہمارا ایک مفصل کتابچہ مکتبہ کتاب و سنت سے شائع ہو چکا ہے۔ والحمد للہ (ابوعدنان)

لہذا اس سے اجتناب کرنا چاہئے۔

③ تکبیر تحریمہ:

دل میں نماز کی نیت کر کے ”اللہ اکبر“ کہتے ہوئے دونوں ہاتھوں کو کندھوں کے برابر یا کانوں کی لو کے برابر تک اس طرح اٹھائیں کہ ہاتھوں کی انگلیاں کھلی ہوئی ہوں اور ہتھیلیاں قبلہ رخ ہوں۔

④ سینہ پر ہاتھ باندھنا:

نبی اکرم ﷺ تکبیر تحریمہ کے بعد دائیں ہاتھ کو بائیں ہاتھ کے اوپر اس طرح رکھتے کہ ایک ہاتھ کا جوڑ دوسرے کے جوڑ پر ہوتا اور انہیں سینہ مبارک پر رکھتے جیسا کہ صحیح ابن خزیمرہ اور ابوداؤد میں ہے:

((كَانَ يَضَعُهُمَا عَلَى الصَّدْرِ))

”نبی پاک ﷺ اپنے ہاتھ مبارک سینہ اطہر پر باندھتے تھے“۔^①

⑤ دعاء افتتاح:

نمازی سینہ پر ہاتھ باندھ کر سب سے پہلے دعائے افتتاح یا ثناء پڑھے۔ نبی اکرم ﷺ مندرجہ ذیل دعا پڑھا کرتے تھے:

((اَللّٰهُمَّ بَاعِدْ بَيْنِيْ وَبَيْنَ خَطَايَايَ كَمَا بَاعَدْتَ بَيْنَ الْمَشْرِقِ وَالْمَغْرِبِ اَللّٰهُمَّ نَقِّنِيْ مِنَ الْخَطَايَا كَمَا يُنْقَى التُّوْبُ الْاَبْيَضُ مِنَ الدَّنَسِ اَللّٰهُمَّ اغْسِلْ خَطَايَايَ بِالْمَاءِ وَالتَّلْحِ وَالْبُرْدِ))^②

”اے اللہ! میرے اور میرے گناہوں کے درمیان دوری ڈال دے، جس طرح تو نے مشرق اور مغرب میں دوری ڈالی ہے۔ اے اللہ! مجھے

① ”نماز میں ہاتھ کب، کہاں، کیسے؟“ کے زیر عنوان بھی ہماری کتاب شائع ہو چکی ہے۔ والحمد للہ (ابوعبدان)

② متفق علیہ

گناہوں سے ایسا صاف کر دے جس طرح سفید کپڑا میل سے صاف کیا جاتا ہے۔ اے اللہ! میرے گناہ پانی برف اور اولوں سے دھو دے۔“

یابہ دُعا پڑھے:

((سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ)) ﴿١﴾

”اے اللہ! تو پاک ہے اپنی تعریف کے ساتھ، تیرا نام بابرکت ہے، اور بلند ہے تیری شان اور تیرے سوا کوئی سچا معبود نہیں۔“

⑥ تعوذ:

دعائے استفتاح کے بعد ((اَعُوذُ بِاللَّهِ مِنَ الشَّيْطَانِ الرَّجِيمِ)) پڑھے۔

⑦ تسمیہ:

اس کے بعد ﴿بِسْمِ اللَّهِ الرَّحْمَنِ الرَّحِيمِ﴾ پڑھے۔ ﴿٢﴾

⑧ سورۃ فاتحہ:

اس کے بعد سورۃ فاتحہ پڑھے کیونکہ یہ نماز کا رکن ہے اس کے بغیر نماز نہیں ہوتی، جیسا کہ نبی اکرم ﷺ کا فرمان ہے:

((لَا صَلَاةَ لِمَنْ لَمْ يَقْرَأْ بِفَاتِحَةِ الْكِتَابِ)) ﴿٣﴾

”جو نماز میں سورۃ فاتحہ نہ پڑھے اس کی نماز نہیں ہوتی۔“

اور سورت فاتحہ ایک ایک آیت کر کے پڑھنی چاہئے، نیز امام، مقتدی اور منفرد کے

لیئے نماز خواہ سری ہو یا جہری، سورت فاتحہ پڑھنا ضروری ہے۔ اور سورۃ فاتحہ یہ ہے:

﴿الْحَمْدُ لِلَّهِ رَبِّ الْعَالَمِينَ، الرَّحْمَنِ الرَّحِيمِ، مَلِكِ يَوْمِ الدِّينِ،

إِيَّاكَ نَعْبُدُ وَإِيَّاكَ نَسْتَعِينُ، اِهْدِنَا الصِّرَاطَ الْمُسْتَقِيمَ، صِرَاطَ

.....
 ﴿١﴾ مسند احمد، ترمذی ﴿٢﴾ بخاری و مسلم ﴿٣﴾ بخاری و مسلم

الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ ﴿﴾
 ”سب تعریف اللہ کے لیے ہے جو سارے جہان کا پروردگار ہے، نہایت مہربان اور بے حد رحم کرنے والا ہے، روز جزا کا مالک ہے، ہم تیری ہی عبادت کرتے ہیں اور تجھ ہی سے مدد چاہتے ہیں۔ ہم کو سیدھا راستہ دکھا! ان لوگوں کا راستہ جن پر تو نے انعام کیا۔ (اور) ان لوگوں کا راستہ نہ (دکھا) جن پر تیرا غضب ہوا، اور نہ گمراہوں کا راستہ۔“
 پھر آمین کہیں! ﴿.....﴾ ”قبول کر!“

⑨ آمین:

سورۃ فاتحہ کے اختتام پر آمین کہیں، اگر اکیلے ہوں یا سری نمازوں (جن میں قرأت آہستہ ہوتی ہے جیسے ظہر اور عصر وغیرہ) میں امام کے پیچھے ہوں تو آمین آہستہ کہیں، اگر نماز جہری ہو (جس میں قرأت بلند آواز سے کی جاتی ہے جیسا کہ فجر، مغرب اور عشاء اسی طرح ہی جمعہ و عیدین وغیرہ) تو خواہ آپ امام ہوں یا مقتدی بلند آواز سے آمین کہیں۔

حضرت وائل بن حجر رضی اللہ عنہ فرماتے ہیں کہ نبی اکرم صلی اللہ علیہ وسلم نے ﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ پڑھا اور پھر بلند آواز سے آمین کی۔ ﴿﴾
 حضرت عطاء بن ابی رباح رضی اللہ عنہ فرماتے ہیں کہ میں نے دو صحابہ کرام رضی اللہ عنہما کو دیکھا کہ بیت اللہ میں جب امام ﴿وَلَا الضَّالِّينَ﴾ کہتا تو سب بلند آواز سے آمین کہتے۔ ﴿﴾

⑩ دوسری سورت ملانا:

نمازی اگر اکیلا نماز ادا کر رہا ہو یا ظہر و عصر کی نمازوں میں امام کے پیچھے ہو یا خود امام ہو تو اسے پہلی دو رکعتوں میں سورہ فاتحہ کے بعد کوئی دوسری سورت بھی پڑھنی چاہئے۔ ﴿﴾ (یعنی ﴿بِسْمِ اللّٰهِ الرَّحْمٰنِ الرَّحِیْمِ﴾ پڑھ کر کوئی بھی دوسری سورت پڑھے) اگر نماز جہری ہو تو اس

بخاری ﴿﴾ ابو داؤد، ترمذی ﴿﴾ بیہقی ﴿﴾ بخاری و مسلم ﴿﴾

میں مقتدی کو امام کے پیچھے صرف سورۃ فاتحہ پڑھنی چاہئے اور کوئی سورت نہیں پڑھنی چاہئے۔ ﴿۱۱﴾
⑪ رکوع :

قراءت سے فارغ ہو کر ((اللَّهُ أَكْبَرُ)) کہتے ہوئے دونوں ہاتھ کندھوں کے برابر تک اس طرح اٹھائیں کہ ہتھیلیاں کندھوں کے برابر اور ہاتھوں کی انگلیاں کانوں کی لوہوں کے برابر ہوں اور رکوع میں چلے جائیں۔ ﴿۱۲﴾

رکوع میں دونوں ہاتھ گھٹنوں پر اس طرح رکھیں جیسا کہ گھٹنوں کو پکڑ رکھا ہو، اپنے بازوؤں کو پہلوؤں سے الگ رکھیں اور کمر کو اس طرح سیدھا رکھیں کہ اگر اس پر پانی بھی ڈالا جائے تو اس پر ٹھہر جائے اور سر کو کمر کے برابر رکھیں نہ بہت نیچے جھکائیں اور نہ اوپر اٹھائیں۔ ﴿۱۳﴾ اور نظر سجدہ کی جگہ پر رکھیں۔

⑫ رکوع کی تسبیحات :

اطمینان کے ساتھ رکوع کریں اور کم از کم تین مرتبہ مندرجہ ذیل تسبیحات پڑھیں:

((سُبْحَانَ رَبِّيَ الْعَظِيمِ)) ﴿۱۴﴾

”پاک ہے میرا عظمت والا رب“۔

((سُبْحَانَكَ اللَّهُمَّ رَبَّنَا وَبِحَمْدِكَ اللَّهُمَّ اغْفِرْ لِي))

”اے اللہ! تو پاک ہے ہمارے پروردگار اور ہم تیری حمد بیان کرتے ہیں،

اے اللہ مجھے بخش دے“۔ ﴿۱۵﴾

⑬ رکوع سے اٹھنا:

رکوع سے اٹھتے وقت کہے:

((سَمِعَ اللَّهُ لِمَنْ حَمِدَهُ)) ﴿۱۶﴾

بخاری و مسلم ﴿۱۶﴾

بخاری و مسلم ﴿۱۶﴾

بخاری ﴿۱۶﴾

بخاری و مسلم ﴿۱۶﴾

بخاری و مسلم ﴿۱۶﴾

مسلم ﴿۱۶﴾

”اللہ نے تعریف کرنے والے کی تعریف سن لی“۔

اور دونوں ہاتھ اسی طرح کندھوں کے برابر تک اٹھائے جس طرح رکوع جاتے وقت

اٹھائے تھے۔ ﴿۱۴﴾

﴿۱۴﴾ قومہ کی دعا:

رکوع کے بعد بالکل سیدھے کھڑے ہو کر یہ دُعا پڑھنی چاہیے:

((رَبَّنَا وَ لَكَ الْحَمْدُ حَمْدًا كَثِيرًا طَيِّبًا مُبَارَكًا فِيهِ)) ﴿۱۵﴾

”اے ہمارے رب تیرے ہی لیے سب تعریفیں ہیں بہت زیادہ، پاکیزہ

کلمات جن میں برکت دی گئی ہے“۔

اگر مقتدی ہو یعنی امام کے پیچھے ہو تو اسے ((سَمِعَ اللَّهُ لِمَنْ حَمِدَهُ)) کہنے کی

ضرورت نہیں بلکہ وہ ((رَبَّنَا وَ لَكَ الْحَمْدُ حَمْدًا كَثِيرًا طَيِّبًا مُبَارَكًا فِيهِ)) ہی کہے گا،

لیکن اگر اکیلا ہو یا امام ہو تو اس کے لیے ((سَمِعَ اللَّهُ لِمَنْ حَمِدَهُ)) کہنا ضروری ہے۔

﴿۱۵﴾ سجدہ:

قومہ کے بعد ((اللَّهُ أَكْبَرُ)) کہہ کر سجدہ کے لیے جھکیں اور زمین پر پہلے ہاتھ رکھیں

اور بعد میں گھٹنے۔ ﴿۱۶﴾

اور سات اعضاء پر سجدہ کریں یعنی ناک اور پیشانی، دونوں ہاتھ، دونوں گھٹنے اور

دونوں پاؤں زمین کو چھوئیں۔ ﴿۱۷﴾

ہاتھوں کی انگلیاں کھلی اور ساتھ ملی ہوئی ہوں، بازو پہلوؤں سے اور پیٹ رانوں سے

الگ ہو، پاؤں کی ایڑیاں ملی ہوئی ہوں اور انگلیاں قبلہ رخ ہوں اور نہایت اطمینان کے ساتھ

سجدہ کیا جائے۔ ﴿۱۸﴾

﴿۱۶﴾ ابن خزیمہ، دارقطنی

﴿۱۷﴾ بخاری

﴿۱۸﴾ بخاری و مسلم

﴿۱۹﴾ بخاری، مسلم و ابوداؤد

﴿۲۰﴾ بخاری و مسلم

①۶ سجدے کی دُعائیں:

سجدے میں کم از کم تین مرتبہ یہ دعائیں پڑھیں:

(۱) ((سُبْحَانَ رَبِّيَ الْأَعْلَى)) ﴿١﴾

”پاک ہے میرا رب بلند یوں والا“۔

(۲) ((سُبْحَانَكَ اللَّهُمَّ رَبَّنَا وَبِحَمْدِكَ اللَّهُمَّ اغْفِرْ لِي)) ﴿٢﴾

”پاک ہے تو اے اللہ! اے ہمارے رب! اور اپنی تعریف کے ساتھ اے اللہ! مجھے بخش دے“۔

①۷ دو سجدوں کے درمیان:

اللہ اکبر کہتے ہوئے سجدے سے اٹھیں اور اپنے بائیں پاؤں کو بچھا کر اس پر سیدھے بیٹھ جائیں اور دائیں پاؤں کو اسی طرح کھڑا رکھیں جس طرح سجدے میں تھا اور دونوں ہاتھ گھٹنوں کے قریب اپنی رانوں پر رکھیں اور یہ دعا پڑھیں:

((اللَّهُمَّ اغْفِرْ لِي وَارْحَمْنِي وَاهْدِنِي وَاجْبُرْنِي وَعَافِنِي وَارْزُقْنِي

وَارْزُقْنِي)) ﴿٣﴾

”اے اللہ! مجھے بخش دے اور مجھ پر رحم فرما اور مجھے ہدایت دے اور میرے نقصان پورے کر دے اور مجھے عافیت بخش اور مجھے روزی عطا کر اور مجھے بلند کر“۔

①۸ دوسرا سجدہ:

اس کے بعد اللہ اکبر کہہ کر اسی طرح دوسرا سجدہ کریں جیسا کہ پہلے کیا تھا۔

①۹ جلسہء استراحت:

دوسرے سجدے کے بعد دوسری رکعت کے لیے کھڑے ہونے سے پہلے سیدھا بیٹھ

ابو داؤد، مسند احمد ﴿٤﴾ بخاری ﴿٥﴾ ابو داؤد، ترمذی، ابن ماجہ

جانا چاہئے اسے جلسہٴ استراحت کہتے ہیں، سیدھے بیٹھ کر ہاتھوں پر وزن دے کر اس طرح اٹھیں کہ پہلے گھٹنے زمین سے اوپر اٹھائیں اور بعد میں ہاتھ۔ ﴿۱﴾

﴿۲﴾ دوسری رکعت:

دوسری رکعت کیلئے کھڑے ہو کر سینے پر ہاتھ باندھ لیں اور سورۃ فاتحہ سے قراءت شروع کریں۔ ﴿۳﴾ باقی رکعت پہلی رکعت کی طرح مکمل کریں۔

﴿۴﴾ درمیانہ تشہد:

دو رکعت سے زائد نماز میں دوسری رکعت کے بعد تشہد کرنا واجب ہے سوائے نماز وتر کے کیونکہ تین رکعت و تروں میں دو رکعت کے بعد تشہد کرنا کسی صحیح حدیث سے ثابت نہیں ہے۔ دوسری رکعت کے دوسرے سجدے سے اٹھ کر دایاں پاؤں کھڑا رکھتے ہوئے بائیں پاؤں کو بچھا کر اس پر سیدھے بیٹھ جائیں اور دایاں ہاتھ دائیں گھٹنے پر اس طرح رکھیں کہ شہادت کی انگلی اوپر اٹھی ہوئی ہو اور باقی انگلیاں بند ہوں اور بائیں ہاتھ بائیں گھٹنے پر رکھیں اور اسکی انگلیاں کھلی اور قبلہ رخ ہوں۔ ﴿۵﴾ اور اس دوران یہ التیمات پڑھیں:

((الْحَمْدُ لِلَّهِ وَالصَّلَاةُ وَالطَّيِّبَاتُ السَّلَامُ عَلَيْكَ أَيُّهَا النَّبِيُّ
وَرَحْمَةُ اللَّهِ وَبَرَكَاتُهُ السَّلَامُ عَلَيْنَا وَعَلَىٰ عِبَادِ اللَّهِ الصَّالِحِينَ
أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ)) ﴿۶﴾

”میری تمام تر قوتی، بدنی اور مالی عبادات صرف اللہ کے لیے ہیں، اے نبی! ﷺ آپ پر اللہ تعالیٰ کی طرف سے سلامتی، رحمتیں اور برکتیں ہوں، ہم پر اور اللہ کے دوسرے نیک بندوں پر بھی سلامتی ہو، میں گواہی دیتا ہوں کہ اللہ کے علاوہ کوئی معبود برحق نہیں اور بے شک حضرت محمد ﷺ

﴿۷﴾ مسلم

﴿۸﴾ بخاری، ابو داؤد

﴿۹﴾ بخاری و مسلم

﴿۱۰﴾ متفق علیہ

اللہ کے بندے اور رسول ہیں۔“

نوٹ:

- (۱) تشہد میں انگلی اٹھا کر رکھنا یا مسلسل حرکت دیتے رہنا دونوں طرح جائز ہے۔
 (۲) درمیانے تشہد میں اگر کوئی درودِ پاک پڑھنا چاہے تو جائز و ثابت ہے ایسا کرنے پر سجدہ سہو واجب نہیں ہوتا۔

(22) تیسری رکعت:

درمیانے تشہد سے اللہ اکبر کہتے ہوئے تیسری رکعت کے لیے اٹھیں اور رفع الیدین کریں یعنی دونوں ہاتھوں کو کندھوں کے برابر تک اٹھائیں جیسا کہ ابتدائے نماز میں کیا تھا، پھر سینہ پر ہاتھ باندھ کر سورۃ فاتحہ پڑھیں، پھر رکوع کریں، پھر سجدے، اور اسی طرح چوتھی رکعت مکمل کریں۔

(23) آخری تشہد:

آخری رکعت مکمل کر کے تشہد کے لیے بیٹھیں مگر اپنا بائیں پاؤں دائیں طرف دائیں پاؤں کے نیچے سے نکال کر اپنی بائیں جانب سرین پر بیٹھیں، اسے ”تورک“ کہتے ہیں، اور التیحات اور کلمہ شہادت پڑھیں، اس کے بعد یہ درودِ ابراہیمی پڑھیں:

(24) درودِ شریف:

((اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى
 إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ، اللَّهُمَّ بَارِكْ عَلَى
 مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ
 إِبْرَاهِيمَ إِنَّكَ حَمِيدٌ مَجِيدٌ)) ﴿۱﴾

بخاری ﴿۱﴾

”اے اللہ! رحمت فرما حضرت محمد ﷺ پر اور آپ کی آل پر جس طرح تو نے رحمت فرمائی حضرت ابراہیم علیہ السلام اور آپ کی آل پر، بے شک تو تعریف والا اور بزرگی والا ہے۔ اے اللہ! تو برکت نازل فرما حضرت محمد ﷺ پر اور آپ کی آل پر جیسا کہ تو نے برکت فرمائی ابراہیم علیہ السلام اور ان کی آل پر، بے شک تو تعریف والا اور بزرگی والا ہے“

②5 پھر یہ دعائیں یا ان میں سے کوئی ایک پڑھے:

(۱) ((اللَّهُمَّ إِنِّي أَعُوذُ بِكَ مِنْ عَذَابِ الْقَبْرِ وَأَعُوذُ بِكَ مِنْ فِتْنَةِ الْمَسِيحِ الدَّجَالِ وَأَعُوذُ بِكَ مِنْ فِتْنَةِ الْمَحْيَا وَالْمَمَاتِ، اللَّهُمَّ إِنِّي أَعُوذُ بِكَ مِنَ الْمَأْتَمِ وَالْمَغْرَمِ)) ﴿١﴾

”اے اللہ! میں تیری پناہ میں آتا ہوں عذابِ قبر سے اور تیری پناہ میں آتا ہوں مسیحِ دجال کے فتنہ سے اور تیری پناہ میں آتا ہوں موت اور حیات کے فتنہ سے اور اے اللہ! میں گناہ اور قرض سے تیری پناہ مانگتا ہوں۔“

(۲) ((اللَّهُمَّ إِنِّي ظَلَمْتُ نَفْسِي ظُلْمًا كَثِيرًا وَلَا يَغْفِرُ الذُّنُوبَ إِلَّا أَنْتَ فَاغْفِرْ لِي مَغْفِرَةً مِنْ عِنْدِكَ وَارْحَمْنِي إِنَّكَ أَنْتَ الْغَفُورُ الرَّحِيمُ)) ﴿٢﴾

”اے اللہ! بے شک میں نے اپنی جان پر بہت زیادہ ظلم کیا اور تیرے سوا کوئی گناہوں کو بخشنے والا نہیں، پس تو اپنی جناب سے مجھے بخش دے اور مجھ پر رحم فرما، بے شک تو ہی بخشنے والا مہربان ہے۔“

②6 سلام:

پہلے دائیں طرف چہرہ گھماتے ہوئے ((الْسَّلَامُ عَلَيْكُمْ وَرَحْمَةُ اللَّهِ)) کہیں اور پھر بائیں طرف چہرہ گھماتے ہوئے ((الْسَّلَامُ عَلَيْكُمْ وَرَحْمَةُ اللَّهِ)) کہیں۔

﴿١﴾ بخاری و مسلم

﴿٢﴾ بخاری و مسلم

② نماز سے فراغت کے بعد:

- (۱) نماز سے فراغت کے بعد بلند آواز سے ((اللَّهُ أَكْبَرُ)) کہیں۔ (بخاری)
- (۲) پھر تین مرتبہ ((أَسْتَغْفِرُ اللَّهَ)) (میں اللہ سے بخشش طلب کرتا ہوں) کہیں۔
- (۳) اور پھر یہ کہیں:

((اللَّهُمَّ أَنْتَ السَّلَامُ وَمِنْكَ السَّلَامُ تَبَارَكْتَ يَا ذَا الْجَلَالِ
وَإِلْكَرَامِ)) ①

”اے اللہ تو ”السلام“ ہے تیری ہی طرف سے سلامتی ہے، اے ذوالجلال
والاکرام! تو بڑا ہی برکت والا ہے۔“

(۴) اور پھر یہ دعا پڑھنی چاہیے:

((رَبِّ اعْنِي عَلَي ذِكْرِكَ وَشُكْرِكَ وَحُسْنِ عِبَادَتِكَ)) ②

”اے میرے پروردگار! اپنا ذکر کرنے اور شکر بجالانے اور اچھی عبادت
کرنے میں میری مدد فرما۔“

(۵) ((لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ
وَهُوَ عَلَى كُلِّ شَيْءٍ قَدِيرٌ، اللَّهُمَّ لَا مَانِعَ لِمَا أَعْطَيْتَ وَلَا مُعْطِيَ لِمَا
مَنْعْتَ وَلَا يَنْفَعُ ذَا الْجَدِّ مِنْكَ الْجَدُّ)) ③

”اللہ کے سوا کوئی معبود برحق نہیں، وہ اکیلا ہے اس کا کوئی شریک نہیں، اسی
کی بادشاہت ہے اور اسی کے لیے تمام تعریفات ہیں اور وہی ہر چیز پر قادر
ہے۔ اے اللہ! تیری عطا کو کوئی روکنے والا نہیں اور جس سے تو روک لے
اسے کوئی عطا کرنے والا نہیں اور کسی دولت مند کو اسکی دولت تیرے

عذاب سے نہیں بچا سکتی۔“

بخاری و مسلم ④

ابوداؤد . نسائی ⑤

بخاری و مسلم ⑥

(۶) ((لَا إِلَهَ إِلَّا اللَّهُ وَحْدَهُ لَا شَرِيكَ لَهُ ، لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ ، لَا حَوْلَ وَلَا قُوَّةَ إِلَّا بِاللَّهِ ، لَا إِلَهَ إِلَّا اللَّهُ وَلَا نَعْبُدُ إِلَّا إِيَّاهُ ، لَهُ الْبَغْمَةُ وَلَهُ الْفَضْلُ وَلَهُ الثَّنَاءُ الْحَسَنُ ، لَا إِلَهَ إِلَّا اللَّهُ مُخْلِصِينَ لَهُ الدِّينَ وَلَوْ كَرِهَ الْكَافِرُونَ)) ﴿٦﴾

”اللہ کے سوا کوئی معبود برحق نہیں، وہ اکیلا ہے کوئی اس کا شریک نہیں، اسی کی بادشاہت ہے اور اسی کے لیے تمام تعریفیں ہیں اور وہی ہر چیز پر قادر ہے، گناہوں سے رُکنا اور عبادت کی توفیق ملنا اللہ کی طرف سے ہے، اللہ کے سوا کوئی معبود برحق نہیں، ہم صرف اسی کی عبادت کرتے ہیں، ہر قسم کے فضل و نعمت کا وہی مالک اور ہر اچھی تعریف اسی کے لیے ہے، اللہ کے سوا کوئی معبود برحق نہیں، ہم صرف اسی کا دین اپناتے ہیں اگرچہ کافر ہی کیوں نہ منائیں۔“

اس کے بعد (۳۳) مرتبہ ((سُبْحَانَ اللَّهِ))، (۳۳) مرتبہ ((الْحَمْدُ لِلَّهِ))، (۳۴) مرتبہ ((اللَّهُ أَكْبَرُ)) اور یہ آیت الکرسی پڑھیں:

﴿اللَّهُ لَا إِلَهَ إِلَّا هُوَ الْحَيُّ الْقَيُّومُ ۚ لَا تَأْخُذُهُ سِنَّةٌ وَلَا نَوْمٌ ط لَهُ مَا فِي السَّمَوَاتِ وَمَا فِي الْأَرْضِ ۗ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ ۗ يَعْلَمُ مَا بَيْنَ أَيْدِيهِمْ وَمَا خَلْفَهُمْ ۗ وَلَا يُحِيطُونَ بِشَيْءٍ مِنْ عِلْمِهِ إِلَّا بِمَا شَاءَ وَسِعَ كُرْسِيُّهُ السَّمَوَاتِ وَالْأَرْضَ ۗ وَلَا يَئُودُهُ حِفْظُهُمَا وَهُوَ الْعَلِيُّ الْعَظِيمُ﴾

”اللہ تعالیٰ ہی معبود برحق ہے جس کے سوا کوئی معبود نہیں، جو زندہ اور سب کا تھامنے والا ہے، جسے نہ اٹکھ آئے نہ نیند، اس کی ملکیت میں زمین و آسمان کی

تمام چیزیں ہیں، کون ہے جو اس کی اجازت کے بغیر اس کے سامنے شفاعت کر سکے، وہ جانتا ہے جو ان کے سامنے ہے اور جو ان کے پیچھے ہے اور وہ اس کے علم میں سے کسی چیز کا احاطہ نہیں کر سکتے مگر جتنا وہ چاہے، اس کی گُرسی کی وسعت نے زمین و آسمان کو گھیر رکھا ہے اور وہ ان کی حفاظت سے نہ تھکتا ہے اور نہ اُکتاتا ہے اور وہ تو بہت بلند اور بہت بڑا ہے۔

اس کے بعد قرآن مجید کی آخری تین سورتیں، سورۃ الإِخْلَاص، الفلق اور سورۃ الناس پڑھیں، بالخصوص فجر اور مغرب کی نماز کے بعد۔

نوٹ:

عام حالت میں بھی اور نماز میں بھی اپنا کپڑا ٹخنوں سے اوپر رکھنا چاہئے کیونکہ کپڑا ٹخنوں سے نیچے لٹکانے پر حدیثِ پاک میں سخت وعید آئی ہے۔



تیسرا رکن: زکوٰۃ

زکوٰۃ: اہمیت اور مسائل

ترتیب: ڈاکٹر حافظ محمد اسحاق زاہد

زکوٰۃ کی تعریف:

عربی زبان میں لفظ ”زکوٰۃ“ پاکیزگی، بڑھوتری اور برکت کے معنوں میں استعمال ہوتا ہے، اور شریعت میں ”زکوٰۃ“ ایک مخصوص مال کے مخصوص حصے کو کہا جاتا ہے جو مخصوص لوگوں کو دیا جاتا ہے، اور اسے ”زکوٰۃ“ اس لیے کہا گیا ہے کہ اس سے دینے والے کا تزکیہ نفس ہوتا ہے اور اس کا مال پاک اور بابرکت ہو جاتا ہے۔

یاد رہے کہ ”زکوٰۃ“ کیلئے قرآن و سنت میں ”صدقہ“ کا لفظ بھی استعمال کیا گیا ہے، جیسا کہ سورہ توبہ آیت: 103 میں فرمان الہی ہے:

﴿ خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا ﴾

” (اے پیغمبر!) آپ ان کے مالوں سے صدقہ لے لیجئے، جس کے ذریعے آپ ان (کے اموال) کو پاک کیجئے، اور ان کے نفوس کا تزکیہ کیجئے۔“

اس آیت سے معلوم ہوا کہ زکوٰۃ انسان کے اخلاق و کردار کی پاکیزگی کا بڑا ذریعہ ہے۔

زکوٰۃ کی اہمیت:

① زکوٰۃ دین اسلام کے ان پانچ بنیادی ارکان میں سے ایک ہے جن پر دین اسلام قائم ہے رسول اکرم ﷺ کا فرمان ہے:

((بُنِيَ الْإِسْلَامُ عَلَى خَمْسٍ: شَهَادَةِ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ وَإِقَامِ الصَّلَاةِ وَإِيتَاءِ الزَّكَاةِ وَصِيَامِ

رَمَضَانَ وَحَجَّ الْبَيْتِ)) ﴿١﴾

”اسلام کی بنیاد پانچ چیزوں پر ہے: اس بات کی شہادت دینا کہ اللہ کے سوا کوئی معبود برحق نہیں اور حضرت محمد (ﷺ) اللہ کے رسول ہیں اور نماز قائم کرنا اور زکوٰۃ ادا کرنا اور رمضان المبارک کے روزے رکھنا اور بیت اللہ شریف کا حج کرنا۔“

② زکوٰۃ اللہ تعالیٰ کی رحمت کو حاصل کرنے کا ایک ذریعہ ہے، فرمانِ الہی ہے:

﴿ وَرَحْمَتِي وَسِعَتْ كُلَّ شَيْءٍ فَسَأَكْتُبُهَا لِلَّذِينَ يَتَّقُونَ وَيُؤْتُونَ الزَّكَاةَ ﴾
(سورة الأعراف : 165)

”اور میری رحمت تو ہر چیز کو گھیرے ہوئے ہے، پس میں اپنی رحمت ان لوگوں کے نام لکھ دوں گا جو (گناہ اور شرک سے) بچے رہتے ہیں اور زکوٰۃ ادا کرتے ہیں۔“

③ زکوٰۃ دینی بھائی چارے کی شروط میں سے ایک شرط ہے، فرمانِ الہی ہے:

﴿ فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ فَإِخْوَانُكُمْ فِي الدِّينِ ﴾
(سورة التوبة: 11)

”پس اگر یہ توبہ کر لیں اور نماز کے پابند ہو جائیں اور زکوٰۃ دیتے رہیں تو تمہارے دینی بھائی ہیں۔“

④ مسلم معاشرے میں جن عادات کو عام ہونا چاہیے ان میں سے ایک زکوٰۃ ہے، فرمانِ الہی ہے:

﴿ وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَيُقِيمُونَ الصَّلَاةَ وَيُؤْتُونَ الزَّكَاةَ ﴾ (التوبة: 71)

”مومن مرد و عورت آپس میں ایک دوسرے کے (مددگار و معاون اور)

﴿ متفق علیہ

دوست ہیں، وہ بھلائی کا حکم دیتے اور برائی سے روکتے ہیں، نمازوں کو پابندی سے بجالاتے اور زکوٰۃ ادا کرتے ہیں۔۔۔“

⑤ جنت الفردوس کے وارث بننے والے مومنوں کی جو صفات اللہ نے بیان فرمائی ہیں، ان میں سے ایک زکوٰۃ ادا کرنا ہے، فرمان الہی ہے:

﴿وَالَّذِينَ هُمْ لِلزَّكَاةِ فَاعِلُونَ﴾ (سورة المؤمنون : 4)
 ”اور جو زکوٰۃ ادا کرنے والے ہیں۔“

⑥ حضرت ابویوب رضی اللہ عنہ سے روایت ہے کہ ایک شخص نے رسول اللہ ﷺ سے کہا:
 ”مجھے ایسا عمل بتائیے جس کے کرنے سے میں جنت میں چلا جاؤں؟ تو آپ ﷺ نے فرمایا:

((عَبُدُ اللّٰهَ لَا تُشْرِكُ بِهِ شَيْئًا، وَتُقِيمُ الصَّلَاةَ الْمَكْتُوبَةَ، وَتُؤْتِي الزَّكَاةَ، وَتَصِلُ الرَّحِمَ)) ﴿١﴾

”اللہ ہی کی عبادت کرتے رہو اور اس کے ساتھ کسی کو شریک مت بناؤ، اور فرض نماز پابندی سے ادا کرتے رہو، اور زکوٰۃ ادا کرتے رہو اور صلہ رحمی کرتے رہو۔“

⑦ زکوٰۃ کی ادائیگی سے مال بڑھتا اور بابرکت ہو جاتا ہے اور آفتوں سے محفوظ ہو جاتا ہے، سورة روم آیت: 93 میں فرمان الہی ہے:

﴿وَمَا آتَيْتُمْ مِنْ رِبَاٍ لَّيْرُبُوْا فِيْ اَمْوَالِ النَّاسِ فَلَا يَرُبُوْا عِنْدَ اللّٰهِ وَمَا آتَيْتُمْ مِّنْ زَكَاةٍ تُرِيدُوْنَ وَجْهَ اللّٰهِ فَلَوْلَيْكَ هُمْ الْمُضْعِفُونَ﴾

”اور جو تم سود دیتے ہو تاکہ لوگوں کے مال میں اضافہ ہوتا رہے تو وہ اللہ کے ہاں نہیں بڑھتا، اور جو تم زکوٰۃ دو گے اللہ کی خوشنودی پانے کی خاطر، تو ایسے لوگ ہی کئی گنا زیادہ پانے والے ہیں۔“

﴿متفق علیہ﴾

زکوٰۃ کے فوائد:

① اللہ تعالیٰ نے رزق کی تقسیم اپنے ہاتھ میں رکھی ہے، جسے چاہے زیادہ دے اور جسے چاہے تھوڑا دے، لیکن مالدار کو اللہ تعالیٰ نے زکوٰۃ دینے، صدقہ کرنے اور خرچ کرنے کا حکم دیا ہے، تاکہ جسے اللہ نے تھوڑا دیا ہے اسے بغیر سوال کے ملتا رہے اور اس کی ضروریات پوری ہوتی رہیں، اور فقیر کو اللہ تعالیٰ نے سوال نہ کرنے کا حکم دیا ہے تاکہ اس کے اندر صبر و شکر جیسی صفات حمیدہ پیدا ہوں، اس طرح معاشرے کے یہ دونوں فرد اللہ کے اجر و ثواب کے مستحق ہوتے ہیں، مالدار خرچ کر کے اور فقیر صبر و شکر کر کے۔

② اسلام کے مالیاتی نظام کی ایک خوبی یہ ہے کہ اگر پورے اخلاص کے ساتھ اس پر عمل کیا جائے تو دولت چند لوگوں کے ہاتھوں میں منحصر ہونے کی بجائے معاشرے کے تمام افراد میں گردش کرتی رہتی ہے، اور اسکے برعکس دیگر مالیاتی نظاموں میں یہ ہوتا ہے کہ معاشرے کے چند افراد تو عیش و عشرت سے زندگی بسر کرتے ہیں اور انہی کے قرب و جوار میں رہنے والے دوسرے لوگ غربت کی پچکی میں پستے رہتے ہیں، اور یہ بہت بڑا ظلم ہے، چنانچہ معاشرے میں مالیاتی توازن برقرار رکھنے کیلئے اور اس معاشرتی ظلم کا سدباب کرنے کیلئے اللہ تعالیٰ نے زکوٰۃ کو فرض کیا اور صدقات اور انفاق کی طرف ترغیب دلائی، تاکہ معاشرے کے تمام افراد مال و دولت سے مستفید ہوتے رہیں۔

③ زکوٰۃ کی ادائیگی سے مالدار اور فقیر کے درمیان محبت پیدا ہوتی ہے، اور یوں معاشرہ بغض و عداوت، نفرت اور خود غرضی جیسی بیماریوں سے پاک ہو جاتا ہے، زکوٰۃ دینے والے میں سخاوت، شفقت اور ہمدردی اور زکوٰۃ لینے والے میں احسان مندی، تواضع اور انکساری جیسی صفات حمیدہ پیدا ہو جاتی ہیں، گویا نظام زکوٰۃ معاشرے میں اخلاقی قدروں کو پروان چڑھاتا ہے۔

④ تاریخ شاہد ہے کہ خلافت راشدہ کے دور میں جب زکوٰۃ کو حکومتی سطح پر جمع اور پھر اسے فقراء میں تقسیم کیا جاتا تھا تو ایک وقت ایسا بھی آیا جب تلاش کرنے کے باوجود بھی معاشرے میں

فقراء نہیں ملتے تھے، چنانچہ زکوٰۃ کو بیت المال میں جمع کر دیا جاتا تھا اور پھر اسے مسلمانوں کے مفادات عامہ میں خرچ کر دیا جاتا، اس سے ثابت ہوا کہ اسلامی نظامِ زکوٰۃ سے معاشرے میں غربت ختم ہوتی ہے بشرطیکہ اسے پورے اخلاص اور مکمل دیانتداری کے ساتھ نافذ کیا جائے۔

⑤ مالدار لوگ اگر زکوٰۃ ادا نہ کریں تو معاشرے میں موجود فقراء احساسِ کمتری کا شکار ہو جائیں، اور انکے دلوں میں مالداروں کے خلاف شدید نفرت پیدا ہو جائے، اور پھر وہ اپنی ضروریات کو پورا کرنے کیلئے چوری اور ڈاکہ زنی جیسے جرائم کا ارتکاب شروع کر دیں، اور یوں معاشرہ بد امنی اور لاقانونیت کی بھینٹ بن جائے، گویا نظامِ زکوٰۃ ان اخلاقی جرائم کا سدباب کرتا اور معاشرے کو امن و سکون کی ضمانت فراہم کرتا ہے۔

⑥ مال اللہ تعالیٰ کی نعمت ہے جس کا شکر یہ ادا کرنا ضروری ہے، اور اس کی واحد شکل یہی ہے کہ اس کی زکوٰۃ ادا کی جائے، اور اسے اللہ کے راستے میں خرچ کیا جائے، اور یہ بات معلوم ہے کہ اگر اللہ کی نعمتوں کا شکر یہ ادا کیا جائے تو اللہ کی عنایات میں اور اضافہ ہو جاتا ہے، فرمانِ الہی ہے:

﴿لَئِنْ شَكَرْتُمْ لَأَزِيدَنَّكُمْ﴾ (سورۃ ابراہیم: 7)

”اگر تم شکر ادا کرو گے تو میں ضرور بالضرور تمہیں اور زیادہ دوں گا“۔

زکوٰۃ نہ دینے والے کا انجام

جیسا کہ پہلے گزر چکا ہے کہ زکوٰۃ فرض ہے اور اسلام کے ارکان میں سے ایک رکن ہے، چنانچہ جو شخص اس کی فرضیت سے انکار کرتا ہو وہ یقیناً کافر اور مرتد ہے، یہی وجہ ہے کہ حضرت ابوبکر صدیق رضی اللہ عنہ کے خلیفہ بننے کے بعد جن لوگوں نے زکوٰۃ دینے سے انکار کر دیا تھا، آپ نے ان کے خلاف اعلانِ جنگ کرتے ہوئے فرمایا تھا:

((وَاللّٰهُ لَوْ مَنَعُونِيْ عَقَلًا كَانُوْا يُوْذُوْنَهَا لِرَسُوْلِ اللّٰهِ ﷺ لَقَاتَلْتُهُمْ

عَلٰى مَنَعِيْهَا)) ﴿١﴾

بخاری ﴿١﴾

”اللہ کی قسم! جو لوگ ایک رسی بھی آنحضرت ﷺ کو دیا کرتے تھے، اگر مجھے نہیں دیں گے تو میں ان سے جنگ کروں گا۔“
 اور جو شخص زکوٰۃ کی فرضیت کا قائل تو ہو لیکن اسے ادا نہ کرتا ہو تو اس کا انجام کیا ہوگا؟
 اس کے متعلق مندرجہ ذیل آیت اور حدیث کا ترجمہ ملاحظہ فرمائیے:

ارشادِ باری تعالیٰ ہے:

﴿وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ ۝ يَوْمَ يُحْمَىٰ عَلَيْهَا فِي نَارِ جَهَنَّمَ فُتْكُوىٰ بِهَا جِبَاهُهُمْ وَجُنُوبُهُمْ وَظُهُورُهُمْ هَذَا مَا كَنْزْتُمْ لِأَنفُسِكُمْ فَذُوقُوا مَا كُنْتُمْ تَكْنِزُونَ﴾
 (سورۃ التوبہ: 34-35)

”اور جو لوگ سونا چاندی کا خزانہ رکھتے ہیں اور اللہ کی راہ میں خرچ نہیں کرتے انھیں دردناک عذاب کی خبر پہنچا دیجیئے، جس دن اس خزانے کو آتشِ دوزخ میں تپایا جائے گا پھر اس سے ان کی پیشانیاں اور پہلو اور پیٹھیں داغی جائیں گی، (اور ان سے کہا جائے گا: یہ ہے جسے تم نے اپنے لیے خزانہ بنا رکھا تھا، پس اپنے خزانوں کا مزہ چکھو۔“

اور رسول اللہ ﷺ کا فرمان ہے:

”اللہ نے جس کو مال سے نوازا اور پھر اس نے زکوٰۃ ادا نہیں کی، قیامت کے دن اس کا مال گنجنے سانپ کی شکل میں آئے گا جس کی آنکھوں کے اوپر دو سیاہ نقطے ہونگے، یہ سانپ اس کے گلے کا طوق ہوگا اور اس کے جڑے کو پکڑ کر کہے گا: میں ہوں تیرا مال، میں ہوں تیرا خزانہ...“ ﴿۱﴾

جن چیزوں میں زکوٰۃ فرض ہے

اسلام میں جن چیزوں پر زکوٰۃ فرض ہے وہ اور ان کے متعلقہ مسائل درج ذیل ہیں:

① سونا، چاندی اور نقدی پیسے:

سونے، چاندی میں زکوٰۃ فرض ہے بشرطیکہ ان کی مقدار مقررہ نصاب کے برابر یا اس سے زیادہ ہو اور اس کی ملکیت پر ایک سال گزر چکا ہو۔ یاد رہے کہ سونے کا نصاب 85 گرام جبکہ چاندی کا نصاب 595 گرام ہے، اس طرح اگر سونا 85 گرام سے اور چاندی 595 گرام سے کم ہو تو زکوٰۃ فرض نہیں ہوگی، اور اگر یہ دونوں اپنے مقررہ وزن کے برابر یا اس سے زیادہ تو ہوں لیکن ان پر سال نہ گذرا ہو تو تب بھی زکوٰۃ فرض نہیں ہوگی، مذکورہ دونوں شرطیں اگر موجود ہوں تو سونے چاندی کی زکوٰۃ نکالنے کا طریقہ یہ ہے کہ سب سے پہلے انکا وزن دیکھ لیں پھر مارکیٹ کے موجودہ ریٹ کے مطابق اس وزن کی قیمت کی تحدید کر لیں، پھر اس کا اڑھائی فیصد یا چالیسواں حصہ زکوٰۃ کی نیت سے ادا کر دیں۔

مسئلہ نمبر ۱:

کسی شخص کے پاس سال کے شروع میں تو سونے، چاندی کا پورا نصاب موجود تھا لیکن سال پورا ہونے سے پہلے پہلے وہ اس میں سے کچھ مقدار کو بیچ کر خرچ کر لیتا ہے اور یوں ان کا وزن نصاب سے کم ہو جاتا ہے تو اس پر زکوٰۃ فرض نہیں ہوگی، اور اگر دوران سال مزید سونا، چاندی خریدنے کی وجہ سے ان کا وزن نصاب سے زیادہ ہو جاتا ہے تو زکوٰۃ کی ادائیگی کے وقت بعد میں خریدے گئے سونے، چاندی کا وزن بھی شمار کرنا ہوگا۔

مسئلہ نمبر ۲:

سونا، چاندی چاہے ڈھیلے (بسکیٹ) کی شکل میں ہو یا زیورات کی شکل میں، دونوں صورتوں میں زکوٰۃ فرض ہوگی، حدیث میں آتا ہے کہ ایک عورت رسول اللہ ﷺ کے پاس آئی، اس کی بیٹی کے ہاتھ میں سونے کے دو انگلیں تھے، آپ ﷺ نے پوچھا کیا تم ان کی زکوٰۃ دیتی ہو؟

اس نے کہا: نہیں، تو آپ ﷺ نے فرمایا: کیا تمہیں یہ بات پسند ہے کہ قیامت کے دن اللہ تعالیٰ تمہیں ان دونوں کے بدلے آگ کے کنگن پہنائے؟ تو اس نے انہیں زمین پر پھینک دیا اور کہا: یہ دونوں اللہ اور اس کے رسول ﷺ کیلئے ہیں۔ ﴿۱﴾

مسئلہ نمبر ۳:

کاغذی کرنسی چاہے ریال ہو یا دینار، روپیہ ہو یا ڈالر..... وہ بھی سونے، چاندی کے حکم میں آتی ہے، لہذا جس شخص کے پاس سونے، چاندی کے نصاب کی قیمت کے برابر یا اس سے زیادہ کرنسی موجود ہو اور اس پر سال گذر چکا ہو تو اس میں زکوٰۃ فرض ہوگی، اور اس کی ادائیگی کا طریقہ یہ ہوگا کہ سال کے آخر میں جب زکوٰۃ ادا کرنی ہو اس وقت دیکھ لیا جائے کہ 85 گرام سونے یا 595 گرام چاندی کی قیمت کتنی ہے، پھر جتنی کرنسی سال بھر رہی ہو وہ بھی دیکھ لی جائے، اگر وہ مذکورہ نصاب کی قیمت کے برابر یا اس سے زیادہ ہو تو اس کا اڑھائی فیصد یا چالیسواں حصہ بطور زکوٰۃ ادا کر دیں۔

مسئلہ نمبر ۴:

ایک شخص کے پاس سال کے شروع میں تو کاغذی کرنسی سونا، چاندی کے نصاب کے برابر تھی، لیکن دورانِ سال اس میں اور اضافہ ہوتا رہا، تو سال کے اختتام پر جتنی کرنسی موجود ہو سب کی سب شمار کر کے ٹوٹل مبلغ کا اڑھائی فیصد بطور زکوٰۃ ادا کر دیں، جو رقم دورانِ سال آئی تھیں ان کی زکوٰۃ پیشگی ادا ہو جائے گی۔

مسئلہ نمبر ۵:

تنخواہ دار انسان اپنی ماہانہ بچت کی زکوٰۃ کس طرح ادا کرے؟ اس کی دو صورتیں ہیں:

① ایک تو یہ کہ ہر ماہ اتنی بچت ہو کہ وہ سونا، چاندی کے نصاب کی قیمت کے برابر ہے تو اس صورت میں ہر ماہ کی بچی ہوئی تنخواہ پر جیسے جیسے سال پورا ہوتا جائے اس کی زکوٰۃ نکالتا جائے، اور اگر پہلے ماہ

﴿۱﴾ أبو داؤد والنسائی بسند صحیح

کی زکوٰۃ ادا کرتے وقت باقی گیارہ ماہ کی زکوٰۃ بھی پیشگی ادا کرنا چاہے تو بھی درست ہوگا۔
 ② اور دوسری صورت یہ ہے کہ ہر ماہ کی بچت تو نصاب کے برابر نہیں البتہ دو تین ماہ کی بچت کو ملا لیا جائے تو وہ نصاب زکوٰۃ کے برابر ہو جاتی ہے، تو اس صورت میں سال کے اختتام پر اس کے پاس جتنی بچت موجود ہو اس کا اڑھائی فیصد بطور زکوٰۃ ادا کر دے۔

مسئلہ نمبر ۶:

ہیروں اور جوہرات پر زکوٰۃ فرض نہیں ہے، لہذا یہ کہ ان سے تجارت کی جا رہی ہو تو اس صورت میں دیگر تجارتی سامان کے ساتھ انکی زکوٰۃ بھی ادا کرنی ہوگی۔

مسئلہ نمبر ۷:

قرض کی زکوٰۃ کی دو صورتیں ہیں:

① ایک تو یہ کہ مقرض قرضہ تسلیم کرتا ہو اور اسے جلد یا بدیر واپس کرنے کی طاقت بھی رکھتا ہو، یا مقرض تو قرضے سے انکاری ہو لیکن عدالت میں کیس کر کے اس سے قرضہ واپس لینے کا یقین ہو تو اس صورت میں قرض کی رقم کی زکوٰۃ قرض خواہ کو ادا کرنی ہوگی، اور اس کا طریقہ یہ ہے کہ سال کے اختتام پر جب موجودہ مال کا حساب کیا جا رہا ہو، اس کے ساتھ قرض کی رقم کو بھی ملا لیا جائے اور ٹوٹل مبلغ کا اڑھائی فیصد بطور زکوٰۃ ادا کر دیا جائے۔

② اور دوسری صورت یہ ہے کہ مقرض قرضے سے انکاری ہو اور عدالت کے ذریعے اسے واپس لینے کا امکان بھی نہ ہو، یا وہ قرضے کو تسلیم تو کرتا ہو لیکن ہر آئے دن واپسی کا وعدہ کر کے وعدہ خلافی کرتا ہو، یا اس کے حالات ہی ایسے ہوں کہ وہ قرضہ واپس کرنے کی طاقت ہی نہیں رکھتا تو ایسی صورت میں قرض کی رقم پر زکوٰۃ فرض نہیں ہوگی، ہاں جب مقرض قرضہ واپس کر دے تو گذشتہ ایک سال کی زکوٰۃ ادا کر دی جائے۔

مسئلہ نمبر ۸:

ایک شخص کے پاس زکوٰۃ کا نصاب تو موجود ہو، چاہے سونا، چاندی کی شکل میں یا

نقدی کرنسی کی شکل میں یا کسی اور شکل میں، لیکن وہ خود دوسروں کا مقروض ہو، وہ اگر زکوٰۃ ادا کرے تو مزید بوجھ تلے دب جانے کا اندیشہ ہو، تو ایسی حالت میں اس پر زکوٰۃ فرض نہیں ہوگی، ہاں اگر قرض کی ادائیگی کے بعد بھی اس کے پاس زکوٰۃ کے نصاب کے برابر مال موجود ہو اور اس پر سال گذر چکا ہو تو اس کا اڑھائی فیصد زکوٰۃ کی نیت سے ادا کرنا ضروری ہوگا۔

مسئلہ نمبر ۹:

کمپنی کے حصص (شیرز) اگر تجارتی مقصد سے خریدے گئے ہوں اور ان پر سال گذر چکا ہو تو انکی زکوٰۃ ادا کرنا لازمی ہوگا، اگر خود کمپنی تمام پارٹنرز کے حصص کی زکوٰۃ ادا کر دے تو ٹھیک ہے، ورنہ ہر پارٹنر اپنے حصص کی زکوٰۃ ادا کرنے کا پابند ہوگا۔

مسئلہ نمبر ۱۰:

زکوٰۃ خالص سونے، چاندی پر فرض ہوتی ہے، لہذا ملاوٹ کو وزن میں شمار نہیں کیا جائے گا، اس طرح اگر ملاوٹ کا وزن نکال کر خالص سونے، چاندی کا وزن مقررہ نصاب سے کم ہو جائے تو اس پر زکوٰۃ فرض نہیں ہوگی۔

② تجارتی سامان:

دوسری چیز جس پر زکوٰۃ فرض ہوتی ہے وہ ہے ”تجارتی سامان“، اور اس سے مراد وہ تمام اشیاء ہیں جنہیں تجارت کی نیت سے خریدا جائے، چاہے مقامی مارکیٹ سے یا باہر سے درآمد کر کے، اس طرح وہ تمام چیزیں اس حکم سے نکل جاتی ہیں جنہیں کسی نے اپنے ذاتی استعمال کیلئے خریدا ہو، مثلاً گھر، گاڑی اور زمین وغیرہ، تو ایسی اشیاء پر زکوٰۃ فرض نہیں، اور اسی طرح صنعتی مشینری، آلات، سٹورز اور ان میں پڑی الماریاں، دفاتر اور ان کے لوازمات پر بھی زکوٰۃ فرض نہیں کیونکہ ایسی تمام اشیاء ایک جگہ برقرار رہتی ہیں اور انہیں بیچ کر تجارت کرنا مقصود نہیں ہوتا۔

زکوٰۃ نکالنے کا طریقہ

سال کے اختتام پر تاجر (چاہے فرد ہو یا کمپنی) کو چاہیے کہ وہ اپنے تمام تجارتی سامان کی مارکیٹ کے موجودہ ریٹ کے مطابق قیمت لگائے، پھر اسکے پاس سال بھر جو نقدی کرنسی رہی ہو اسے اس میں شامل کر لے، اسی طرح اسکا جو قرضہ قابلِ واپسی ہو اسے بھی حساب میں شامل کر لے، اور اگر وہ خود مقروض ہو تو قرضے کی رقم نکال کر باقی تمام رقم کا اڑھائی فیصد یا چالیسواں حصہ بطور زکوٰۃ ادا کر دے، مثلاً:

تجارتی سامان کی قیمت ہے:	100,000/	روپیہ
بنک بیلنس یا نقدی رقم جو سال بھر رہی:	50,000/	روپیہ
قرضہ جو قابلِ واپسی ہے:	70,000/	روپیہ
ٹوٹل:	220,000/	روپیہ
قرضہ جو قرض خواہوں کو واپس کرنا ہے:	60,000/	روپیہ
باقی واجب زکوٰۃ رقم:	160,000/	روپیہ

اب اس باقی رقم کا اڑھائی فیصد جو کہ 4000 روپے ہے، بطور زکوٰۃ ادا کر دے۔

مسئلہ:

صنعتی آلات اور مشینری کی اصل قیمت پر تو زکوٰۃ فرض نہیں، البتہ ان کی آمدنی اگر زکوٰۃ کے نصاب کو پہنچ جائے اور اس پر سال بھی گزر جائے تو اس سے زکوٰۃ نکالنا ضروری ہوگا، اور یہی حکم کرائے پر دیے ہوئے مکانوں، دوکانوں اور گاڑیوں وغیرہ کا ہوگا کہ ان کی اصل قیمت پر زکوٰۃ نہیں، کرائے پر ہوگی بشرطیکہ کرایہ نصاب کو پہنچ جائے اور اس پر سال بھی گزر جائے تو اس کا اڑھائی فیصد ادا کرنا ہوگا، البتہ ان اشیاء پر ادا کیا جانے والا ٹیکس اور ان کی دیکھ بھال پر آنے والے دیگر اخراجات ان چیزوں کی آمدنی سے نکال لیے جائیں، اور اسی طرح اگر

مالک کا کوئی اور ذریعہ معاش نہیں تو وہ اپنے اور اپنے بیوی بچوں کے جائز اخراجات بھی آمدنی سے نکال لے، پھر جو رقم باقی ہو اس سے زکوٰۃ ادا کر دے۔

③ حیوانات:

جن مویشیوں پر زکوٰۃ فرض ہے، وہ یہ ہیں: اونٹ، گائے، بھینس، اور بھینٹ بکریاں، رسول اللہ ﷺ کا فرمان ہے:

”جس شخص کے پاس اونٹ یا گائے یا بکریاں ہیں اور اس نے ان کی زکوٰۃ ادا نہیں کی تو قیامت کے دن انھیں بہت بڑا اور بہت موٹا کر کے لایا جائے گا، پھر وہ اسے اپنے ٹاپوں سے روندیں گے اور اپنے سینگوں سے ماریں گے، جب سب اس کے اوپر سے گذر جائیں گے تو پہلے کو پھروٹا یا جائے گا، اور لوگوں کا فیصلہ ہونے تک اس کے ساتھ ایسا ہی ہوتا رہے گا“۔ ﴿۱﴾

مویشیوں میں زکوٰۃ کی فرضیت کیلئے چار شرطیں ہیں:

- ① ایک یہ ہے کہ وہ اپنے مقررہ نصاب کو پہنچ جائیں، یاد رہے کہ اونٹوں کا کم از کم نصاب پانچ، گائے بھینس کاتیں اور بھینٹ بکریوں کا چالیس ہے۔
- ② دوسری شرط یہ ہے کہ ان کی ملکیت پر سال گزر جائے۔
- ③ تیسری یہ ہے کہ سال کا اکثر حصہ یہ مویشی چرتے رہے ہوں اور مالک کو سال بھر یا سال بیشتر حصہ ان کی خوراک خریدنا نہ پڑی ہو۔
- ④ اور چوتھی شرط یہ ہے کہ یہ جانور کھیتی باڑی یا بوجھ برداری کیلئے نہ ہوں۔

اور یہاں یہ بات مد نظر رہنی چاہیے کہ مویشیوں کو اگر تجارت کی نیت سے خریدا گیا ہو تو ان کی زکوٰۃ دوسرے سامان تجارت کی زکوٰۃ کی طرح نکالی جائے گی، چنانچہ ان کی قیمت کا اعتبار ہوگا نہ کہ تعداد کا۔

متنبیہ:

موشیوں کے نصاب کی دیگر تفصیل حدیث اور فقہی کتب میں دیکھی جاسکتی ہیں۔

④ زرعی پیداوار:

فرمان الہی ہے:

﴿يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ﴾
(سورة البقرة: 267)

”اے ایمان والو! اپنی پاکیزہ کمائی میں سے، اور ہم نے تمہارے لیے زمین سے جن چیزوں کو نکالا ہے، ان میں سے خرچ کرو۔“

اس آیت سے ثابت ہوا کہ زمینی پیداوار مثلاً گیہوں، جَو، چاول، کھجور، انگور اور زیتون

وغیرہ، پر زکوٰۃ فرض ہے اور اس بات پر پوری امت کا اجماع ہے۔

زرعی پیداوار کا نصابِ زکوٰۃ:

فرمان رسول ﷺ ہے:

”پانچ وسق سے کم میں زکوٰۃ نہیں“۔^①

پانچ وسق کی مقدار موجودہ حساب کے اعتبار سے 653 کیلوگرام ہے، اس طرح

زرعی پیداوار اگر مذکورہ وزن سے کم ہو تو اس پر زکوٰۃ فرض نہیں ہوگی۔

زرعی پیداوار کا کتنا حصہ زکوٰۃ میں دیا جائے؟:

فرمان رسول ﷺ ہے:

”جس کو بارش اور چشموں کے پانی نے سیراب کیا ہو یا وہ خود بخود زمینی پانی

سے سیراب ہوا ہو، اس میں دسواں حصہ ہے، اور جس کو آلات کے ذریعے

یا محنت کر کے سیراب کیا گیا ہو اس میں بیسواں حصہ ہے“۔^②

بخاری^③

بخاری و مسلم

اس حدیث سے ثابت ہوا کہ جو پیداوار بارشی پانی یا نہری پانی یا چشموں کے پانی سے حاصل ہوئی ہو اس کا دسواں حصہ اور جسے مشینوں کے ذریعے سیراب کر کے حاصل کیا گیا ہو اس کا بیسواں حصہ بطورِ زکوٰۃ ادا کرنا ہوگا۔

مسئلہ نمبر ۱:

زرعی پیداوار پر سال گذرنا ضروری نہیں بلکہ وہ جیسے ہی حاصل ہوگی اس کی زکوٰۃ فوراً ادا کرنی ہوگی، فرمانِ الہی ہے:

﴿وَأْتُوا حَقَّهُ يَوْمَ حَصَادِهِ﴾ (سورة الأنعام : 141)

”اس کا حق اس کی کٹائی کے دن ادا کر دو۔“

مسئلہ نمبر ۲:

تازہ استعمال ہونے والے پھلوں اور سبزیوں پر زکوٰۃ نہیں ہے، الا یہ کہ ان کی تجارت کی جائے، تجارت کی صورت میں ان کی قیمت اگر نصابِ زکوٰۃ کو پہنچ جائے اور وہ سال بھر اس کے پاس رہے تو اس کا اڑھائی فیصد ادا کرنا ہوگا۔

مصارفِ زکوٰۃ

یعنی کون لوگ زکوٰۃ لینے کے مستحق ہیں؟ فرمانِ الہی ہے:

﴿إِنَّمَا الصَّدَقَاتُ لِلْفُقَرَاءِ وَالْمَسْكِينِ وَالْعَامِلِينَ عَلَيْهَا وَالْمَوْلَىٰ

فَلُؤْبُهُمْ وَفِي الرِّقَابِ وَالْغَارِمِينَ وَفِي سَبِيلِ اللَّهِ وَابْنِ السَّبِيلِ

فَرِيضَةً مِّنَ اللَّهِ﴾ (سورة التوبة : 60)

”صدقے صرف فقیروں، مسکینوں اور ان کے وصول کرنے والوں کیلئے

ہیں، اور ان کیلئے جن کی تالیفِ قلب مقصود ہو، اور گردنیں چھڑانے میں،

اور قرض داروں کیلئے، اور اللہ کی راہ میں، اور مسافر کیلئے، یہ فرض ہے اللہ کی

طرف سے۔“

اس آیت سے معلوم ہوتا ہے کہ زکوٰۃ لینے کے مستحق یہی آٹھ ہیں، ان کو چھوڑ کر کسی اور کو زکوٰۃ نہیں دی جاسکتی، البتہ یہ ضروری نہیں کہ زکوٰۃ کی رقم ان آٹھوں پر خرچ کی جائے بلکہ ان میں سے جو زیادہ مناسب اور زیادہ ضرورتمند ہو اس پر اسے خرچ کر دیا جائے۔

① و ② فقراء اور مساکین سے مراد وہ لوگ ہیں جو ضرورتمند ہوں اور جن کے پاس اتنا مال نہ ہو کہ جس سے وہ اپنے اور اپنے بیوی بچوں کے اخراجات پورے کر سکیں، انھیں زکوٰۃ کی رقم سے اتنا پیسہ دیا جائے کہ جو زیادہ سے زیادہ ایک سال تک ان کی ضروریات کیلئے کافی ہو۔

③ ﴿الْعَامِلِينَ عَلَيْهَا﴾ سے مراد زکوٰۃ اکٹھی کرنے والے اور اسے مستحقین میں تقسیم کرنے والے لوگ ہیں، انھیں زکوٰۃ کی رقم سے ان کے کام کے بقدر تنخواہ یا وظیفہ دیا جاسکتا ہے خواہ وہ مالدار ہی کیوں نہ ہوں۔

④ ﴿الْمُؤَلَّفَةِ قُلُوبُهُمْ﴾ سے مراد کمزور ایمان والے نو مسلم لوگ ہیں، یا ایسے لوگ جن کے مسلمان ہونے کی امید ہو، یا ایسے کفار جن کو مال دینے سے توقع ہو کہ وہ اپنے قبیلے یا علاقے کے لوگوں کو مسلمانوں پر حملہ آور ہونے سے روکیں گے۔

⑤ ﴿وَفِي الرِّقَابِ﴾ سے مراد بے غلاموں کو انکے آقاؤں سے چھڑا کر آزاد کرنا۔

⑥ مقروض جو قرض واپس کرنے کی طاقت نہ رکھتا ہو اسے زکوٰۃ کی رقم دی جاسکتی ہے بشرطیکہ اس نے قرضہ جائز مقصد کیلئے لیا ہو، اسی طرح وہ لوگ جن پر چٹی پڑ جائے، یا ان کا کاروبار شدید خسارے کا شکار ہو گیا ہو تو انھیں بھی زکوٰۃ دی جاسکتی ہے۔

⑦ ﴿فِي سَبِيلِ اللَّهِ﴾ سے مراد جہاد اور دیگر تمام دینی مقاصد ہیں جو اللہ کی رضا کے موجب بنتے ہیں، مثلاً دینی مدارس کی تعمیر، ان میں زیرِ تعلیم طلبہ اور ہسپتال وغیرہ میں زکوٰۃ کی رقم خرچ کی جاسکتی ہے۔

⑧ وہ مسافر جس کا سفر جائز مقصد کیلئے ہو اور اس کا زادراہ دوران سفر ختم ہو جائے اور وہ سفری ضروریات کو پورا کرنے کیلئے پیسے کا محتاج ہو اسے بھی بقدر ضرورت زکوٰۃ دی جاسکتی ہے۔
تنبیہ نمبر ۱:

مذکورہ مستحقین زکوٰۃ اگر اپنے قریبی رشتہ داروں میں مل جائیں تو انہیں زکوٰۃ دینے سے دوگنا اجر ملتا ہے، رسول اکرم ﷺ کا ارشاد گرامی ہے:

((الْصَّدَقَةُ عَلَى الْمَسْكِينِ صَدَقَةٌ، وَعَلَى ذِي الرَّحِمِ ثِنْتَانِ :
صَدَقَةٌ وَصَلَّةٌ)) ﴿١﴾

”مسکین پر صدقہ کرنے سے صرف صدقے کا ثواب ملتا ہے، اور رشتہ دار پر صدقہ کرنے سے صدقہ اور صلہ رحمی دونوں کا اجر ملتا ہے“۔

تنبیہ نمبر ۲:

اپنے بیوی بچوں، والدین اور اپنے زیر کفالت افراد کو زکوٰۃ نہیں دی جاسکتی، ہاں بہن بھائی اگر ضرور تہمند ہوں تو انہیں زکوٰۃ دینے سے دوگنا اجر ملے گا۔

تنبیہ نمبر ۳:

اسی طرح دولت مند کو اور اس شخص کو جو کما سکتا ہو، زکوٰۃ نہیں دی جاسکتی، حجۃ الوداع کے موقعہ پر آپ ﷺ صدقہ تقسیم فرما رہے تھے، اس دوران دو صحتمند آدمی آئے اور صدقہ کا سوال کیا تو آپ ﷺ نے نظر اٹھا کر انہیں دیکھا، پھر نظر نیچی کر لی، اور فرمایا: اگر تم چاہتے ہو تو میں تمہیں دے دیتا ہوں، لیکن صدقے میں غنی اور اس قوی کا کوئی حصہ نہیں جو کما سکتا ہو۔ ﴿٢﴾

تنبیہ نمبر ۴:

فاسق و فاجر اور آل رسول ﷺ کو بھی زکوٰۃ نہیں دی جاسکتی۔

﴿١﴾ نسائی، ترمذی، ابن ماجہ، مستدرک حاکم، مسند احمد - صحیح الجامع: 3858

﴿٢﴾ ابو داؤد، نسائی

چوتھا رکن: ماہِ رمضان کا روزہ

رمضان المبارک کے فضائل و احکام

ترتیب: شیخ عبدالخالق محمد صادق

روزہ کی فرضیت:

فرمانِ الہی ہے:

﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ
مِن قَبْلِكُمْ لَعَلَّكُمْ تَتَّقُونَ﴾ (سورة البقرة: ۱۸۳)

”اے ایمان والو! تم پر بھی روزے اسی طرح فرض کیے گئے ہیں جیسا کہ تم سے اگلی امتوں پر فرض کئے گئے تھے تاکہ تم تقویٰ حاصل کر سکو“۔

ماہِ رمضان المبارک کے روزے اسلام کے ارکانِ خمسہ میں سے ایک اہم رکن ہیں جو شعبان

۲ھ میں فرض کیے گئے اور نبی ﷺ نے اپنی حیاتِ طیبہ میں ۹ بار رمضان کے روزے رکھے۔

فضائلِ روزہ:

نبی اکرم ﷺ نے فرمایا:

((مَنْ صَامَ رَمَضَانَ إِيمَانًا وَاحْتِسَابًا غُفِرَ لَهُ مَا تَقَدَّمَ مِنْ ذَنْبِهِ))^①

”جس نے حالتِ ایمان میں اللہ سے حصولِ ثواب کی نیت سے رمضان

المبارک کے روزے رکھے اس کے سابقہ گناہ معاف کر دئے جاتے ہیں“۔

روزہ خوروں کا انجام:

حضرت ابو امامہ رضی اللہ عنہ سے مروی ہے کہ میں نے نبی اکرم ﷺ کو فرماتے ہوئے سنا:

”میں سویا ہوا تھا کہ خواب میں میرے پاس دو فرشتے آئے جنہوں نے

① بخاری و مسلم

میرے بازوؤں کو پکڑ کر مجھے اٹھایا اور ایک دشوار چڑھائی والے پہاڑ تک لے جا کر مجھے اس پر چڑھنے کے لیے کہا، میں نے کہا: ”میں اس پر چڑھ نہیں سکتا۔“ تو انہوں نے کہا: آپ کوشش کریں، ہم آپ کا تعاون کریں گے۔ میں نے اس پر چڑھنا شروع کیا حتیٰ کہ پہاڑ کی چوٹی تک پہنچ گیا تو میں نے وہاں بیٹھنے اور چلانے کی آوازیں سنیں، میں نے دریافت کیا کہ یہ چیخ و پکار کیسی ہے؟ تو انہوں نے جواب دیا کہ: یہ جہنمیوں کی آہ و بکاہ کا شور ہے۔ پھر مجھے اس سے آگے لے جایا گیا جہاں میں نے کچھ لوگوں کو اُلٹا لٹکتے ہوئے دیکھا جن کی باچھیں چیر دی گئی تھیں اور ان سے خون بہہ رہا تھا میں نے پوچھا یہ کون لوگ ہیں؟ تو جواب ملا کہ یہ وہ لوگ ہیں جو روزوں کے ایام میں کھایا پیا کرتے تھے۔ ﴿۱﴾

استقبالی روزہ:

رمضان المبارک کے استقبال کے لیے ایک یا دو دن پہلے روزہ رکھنا جائز نہیں۔ ﴿۲﴾
ہاں اگر کوئی پہلے سے روزہ رکھ رہا ہو اور اس کے معمول میں یہ دن آجائیں تو روزہ رکھا جاسکتا ہے۔ ﴿۳﴾

وجوب روزہ کی شرائط:

وجوب روزہ کی چار شرائط ہیں:

- ① اسلام، لہذا غیر مسلم پر روزہ نہ فرض ہے اور نہ اس کو اس کا ثواب ملے گا۔
- ② بلوغت، نابالغ پر روزہ فرض نہیں ہاں اگر وہ اپنی مرضی سے رکھنا چاہے تو بہتر ہے اور اسے اس کا ثواب ملے گا۔

سنن کبریٰ نسائی، ابن ماجہ، ابن خزیمہ، صحیح الترغیب والترہیب للالبانی 1005
ترمذی ﴿۴﴾ بخاری مع الفتح 109/4، مسلم، ترمذی، نسائی۔ ریاض

الصالحین، ص 481 بمراجعة الارناؤوط

③ عقل، مجنون یا ماؤف العقل پر روزہ فرض نہیں حتیٰ کہ وہ تندرست ہو جائے۔

④ طاقت اور صحت، روزہ رکھنے والا روزہ رکھنے کی طاقت رکھتا ہو، لہذا مریض جو روزہ نہ رکھ سکتا ہو یا مسافر جس کو با مشقت سفر درپیش ہو اگر روزہ نہ رکھ سکیں تو وہ افطار کر سکتے ہیں جس کی بعد میں قضاء دینی ہوگی اور اسی طرح عورتیں ایام مخصوصہ میں روزہ نہیں رکھیں گی بعد میں قضاء دیں گی نیز حمل اور رضاعت کے دوران روزہ رکھنے میں مشقت محسوس کریں تو انہیں افطار کی اجازت ہے اور بعد میں موقعہ ملنے پر قضاء دیں گی۔

روزہ کی نیت:

نیت کا تعلق دل سے ہے لہذا دل میں روزہ کی نیت کی جائے، اور نیت کے مردجہ الفاظ (وَبَصَوْمٍ غَدٍ نَوَيْتُ مِنْ شَهْرِ رَمَضَانَ) کسی حدیث سے ثابت نہیں، نیز فرض روزے کی نیت طلوع فجر سے پہلے کرنا ضروری ہے، نبی اکرم ﷺ نے فرمایا:

”جس نے طلوع فجر سے پہلے روزے کی نیت نہیں کی اس کا روزہ نہیں ہے۔“^①
 ”لیکن نفلی روزے کی نیت طلوع فجر کے بعد ظہر سے پہلے بھی کی جاسکتی ہے بشرطیکہ طلوع فجر کے بعد کچھ کھایا یا پیا نہ ہو۔“

سحری کھانا:

نبی اکرم ﷺ نے فرمایا:

”سحری کھاؤ کیونکہ سحری کھانے میں برکت ہے۔“^②

اور سحری تاخیر سے کھانا افضل ہے، نیز اگر کھانے کے دوران آذان فجر شروع ہو جائے تو جو کچھ کھا رہے ہوں اسے پورا کر لینا چاہیے لیکن اسے عادت بنانا درست نہیں ہے، اگر رات کو روزے کی نیت کر کے سوئے اور صبح سحری کے لیے بیدار نہ ہو سکے تو ایسی صورت میں بغیر کچھ کھائے پیئے

① ابو داؤد، ترمذی، ابن ماجہ و مسند احمد - صحیح الجامع: 6538

② بخاری و مسلم

روزہ مکمل کر لے تو روزہ صحیح ہوگا، نیز اگر غسل واجب کی حاجت ہو اور سحری کا وقت کم ہو تو ایسی صورت میں وضو کر کے پہلے سحری کھالی جائے اور بعد میں غسل کر کے نماز ادا کریں۔ ﴿۱﴾

افطاری:

آفتاب غروب ہوتے ہی روزہ افطار کر لینا چاہیے، اور افطاری بہتر ہے کہ کھجور کے ساتھ کی جائے اور اگر کھجوریں میسر نہیں تو پانی سے یا کسی بھی چیز سے افطاری کی جاسکتی ہے۔ ﴿۲﴾

افطاری کے وقت کی دعا:

(۱) ((اللَّهُمَّ لَكَ صُومْتُ وَعَلَىٰ رِزْقِكَ أَفْطَرْتُ)) ﴿۱﴾

”اے اللہ! میں نے تیری رضا کے لیے روزہ رکھا اور تیرے ہی عطا کردہ رزق کے ساتھ افطار کر رہا ہوں۔“

(۲) ((ذَهَبَ الظَّمْأُ وَأَبْتَلَّتِ الْعُرُوقُ وَبَتَّ الْأَجْرُ إِنْ شَاءَ اللَّهُ)) ﴿۲﴾

”پیماس بجھ گئی اور رگیں تر ہو گئیں اور اللہ نے چاہا تو اجر بھی ثابت ہو گیا۔“

دوسروں کو افطار کروانے کا اجر و ثواب:

حضرت زید بن خالد رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”جس نے کسی روزہ دار کو افطار کروایا اسے بھی روزے دار کے برابر ثواب ملے گا۔“ ﴿۳﴾

بخاری ﴿۱﴾

ابو داؤد، ترمذی، ابن ماجہ، دارمی، مستدرک حاکم - مشکوٰۃ 621/1، مسند احمد - الفتح الربانی 8,7/10، ابو داؤد ﴿۲﴾

ابو داؤد، سنن کبریٰ نسائی، دارقطنی، مستدرک حاکم و صححہ الالبانی، مشکوٰۃ 612/1

ترمذی، ابن ماجہ، ابن حبان، ابن خزیمہ، مسند احمد - صحیح الجامع: 6415

کسی کے ہاں کھانا کھانے کے بعد کی دعا:

((أَفْطَرَ عِنْدَكُمْ الصَّائِمُونَ وَأَكَلَ طَعَامَكُمْ الْأَبْرَارُ وَصَلَّتْ عَلَيْكُمْ
الْمَلَائِكَةُ)) ﴿۱﴾

”آپ کے پاس روزہ دار افطار کرتے رہیں، نیک لوگ کھاتے رہیں اور
فرشتے آپ کے لیے دعا کرتے رہیں۔“

غلطی سے روزہ افطار کرنا:

خرابی موسم کی بنا پر یا کسی ریڈیو اور ٹی وی پر کسی دوسرے ملک کی آذان سن کر غلطی سے
روزہ افطار کر لیا تو اس کی قضا دینی ہوگی۔

جن چیزوں سے روزہ ٹوٹ جاتا ہے:

① دانستہ کھانا پینا۔ ② روزے کی حالت میں ازدواجی تعلقات قائم کرنا، یا مادہ تولید خارج
کرنا۔ ③ عمدائے کرنا۔ ④ ناک میں پانی یا دوا اس طرح ڈالنا کہ وہ حلق میں اتر جائے۔
⑤ گلوکوز یا غذائیت کے ٹیکہ جات لگوانا۔ ⑥ نسوار لینا، حقہ یا سگریٹ پینا اور بیڑی یا پان
کھانا۔ ⑦ ٹھنہ (نیمہ) کروانا۔ ⑧ حیض و نفاس کا شروع ہونا۔ ⑨ روزے کی نیت ختم
کر لینا۔ ⑩ جنون طاری ہونا۔ ﴿۱﴾

جن چیزوں سے روزہ نہیں ٹوٹتا:

① بھول کر کھانا پینا۔ ② احتلام ہونا۔ ③ از خود قئے آجانا۔ ④ خشک یا تر مسواک
استعمال کرنا۔ ⑤ شدت گرمی کی وجہ سے سر پر پانی ڈالنا یا کپڑا وغیرہ تر کر کے سر پر رکھنا۔ ⑥ نہر
یا تالاب میں غوطہ زنی کرنا بشرطیکہ پانی حلق سے نیچے نہ اترے۔ ⑦ ناک یا منہ میں بغیر مبالغہ
کے پانی ڈالنا یا لگی کرتے وقت احتیاط کے باوجود پانی حلق میں اتر جانا۔ ⑧ بوقت ضرورت ہنڈیا
﴿۱﴾ ابو داؤد ﴿۲﴾ للفتفصیل: الفتح الربانی، زاد المعاد، فتاویٰ ابن
تیمیہ، فتاویٰ علماء حدیث، نیل الاوطار، فتح الباری وغیرہ۔

کا ذائقہ چکھ کر فوراً تھوک دینا۔ ⑨ بوقتِ ضرورت چھوٹے بچوں کو کوئی چیز چبا کر دینا بشرطیکہ اس کے ذراتِ حلق میں نہ جائیں۔ ⑩ سُرْمہ لگانا، سر اور بدن میں تیل لگانا اور خوشبو لگانا۔ ⑪ باہر مجبوری کاں اور ناک میں دوائی ڈالنا، لیکن اگر اس سے بچا جائے تو بہتر ہے۔ ⑫ مکھی، مچھر، گرد وغبار، دھوئیں یا آٹے کا اُڑ کر حلق میں اتر جانا۔ ⑬ مسوڑھوں سے نکلنے والے خون، دانتوں میں اٹکے ہوئے کھانے کے ذرات کا حلق میں اتر جانا۔ ⑭ دانت وغیرہ نکلوانا یا بوقتِ ضرورت کسی مریض کو خون دینا۔ ⑮ علاج کے لیے فصد کروانا یعنی سنگی یا پھنچنے لگوانا۔ ⑯ بعض علماء کے نزدیک صتیقِ نفس (دمہ) کے مریضوں کے لیے سپرے SPRAY کا استعمال کرنا۔ ⑰

حالتِ روزہ میں درج ذیل امور سے اجتناب کرنا چاہئے:

① جھوٹ، بہتان طرازی، غیبت، جغلی، گالی گلوچ اور طعن و تشنیع۔

رسول اللہ ﷺ کا ارشاد ہے:

((مَنْ يَدْعُ قَوْلَ الزُّورِ وَالْعَمَلِ بِهِ فَلَيْسَ لِلَّهِ حَاجَةٌ أَنْ يَدْعَ طَعَامَهُ وَشَرَابَهُ)) ①

”جو شخص جھوٹی بات اور اس پر عمل کو نہیں چھوڑتا، تو اللہ کو کوئی ضرورت نہیں

کہ وہ کھانا پینا چھوڑ دے۔“

② چوری چھپے کسی کی باتیں سننا، بدگمانی کرنا اور کسی کے عیب تلاش کرنا۔

③ فحش لٹریچر کا مطالعہ، فلمیں اور فحش ڈرامے دیکھنا۔

④ جوا، شطرنج اور وقت ضائع کرنے والی گیمیں۔

⑤ امانت میں خیانت، ڈیوٹی ٹائم پورا نہ کرنا، اپنے ماتحت ملازمین پر بے جا سختی اور فرائض میں کوتاہی۔ یہ چیزیں عام طور پر بھی جائز نہیں لیکن حالتِ روزہ میں ایسا کرنے سے روزے کے

① للتفصیل: الفتح الربانی، نیل الاوطار، فتاویٰ ابن تیمیہ، فتاویٰ علماء حدیث، فقہ السنہ، تحفة

الاحوذی وغیرہ۔

② بخاری

اجرو ثواب میں کمی واقع ہو جاتی ہے۔

نمازِ تراویح :

تراویح، قیام اللیل اور تہجد ایک ہی نماز کے مختلف نام ہیں۔ قیام رمضان یا تراویح سنت ہے جسکی فضیلت بیان کرتے ہوئے نبی اکرم ﷺ نے فرمایا ہے:

”جس مومن نے اللہ سے حصولِ ثواب کی نیت سے رمضان کی راتوں میں قیام

کیا (یعنی نمازِ تراویح ادا کی) اس کے گزشتہ گناہ معاف کر دیئے جاتے ہیں۔“

لیکن اگر کسی وجہ سے تراویح نہ پڑھی جاسکے تو اس سے روزے کی صحت پر کوئی اثر نہیں پڑتا۔

اور اُمّ المؤمنین حضرت عائشہ رضی اللہ عنہا سے سوال کیا گیا کہ نبی اکرم ﷺ رمضان کی

راتوں میں کس قدر قیام فرمایا کرتے تھے؟ تو انہوں نے جواب دیا:

”آپ رمضان یا غیر رمضان میں گیارہ رکعت سے زیادہ نہیں پڑھا کرتے

تھے۔“ ﴿۱﴾

حضرت جابر رضی اللہ عنہ سے روایت ہے کہ نبی اکرم ﷺ نے ہمیں رمضان المبارک میں

آٹھ رکعت تراویح (قیام اللیل) پڑھائیں۔

لہذا مسنون تراویح گیارہ رکعت یعنی آٹھ رکعت تراویح اور تین وتر ہیں۔ نیز نماز

تراویح ﴿۲﴾ باجماعت ادا کرنا افضل ہے۔

آخری عشرہ کی فضیلت:

اُمّ المؤمنین عائشہ رضی اللہ عنہا فرماتی ہیں:

”جب آخری عشرہ شروع ہو جاتا تو نبی اکرم ﷺ عبادت کے لیے کمر

بستہ ہو جاتے اور ان راتوں کو خود بھی رات بھر عبادت کرتے اور اپنے اہل

﴿۱﴾ بخاری و مسلم

﴿۲﴾ تراویح کے موضوع پر ہماری مفصل کتاب توحید، ہلکیشنز اور مکتبہ کتاب و سنت کی طرف سے شائع ہو چکی

ہے۔ (ابوعدنان)

خانہ کو بھی بیدار رکھتے۔“ ﴿۱۶﴾

اعتکاف:

رمضان المبارک کے آخری عشرہ میں اعتکاف کرنا مسنون ہے یعنی ”ایسی مسجد جہاں جمعہ اور جماعت کا اہتمام ہو عبادت کی نیت سے ۲۱ رمضان کی صبح کو اپنے معتکف میں داخل ہونا اور عید کا چاند دیکھ کر وہاں سے نکلنا“ اور اس دوران بغیر ضرورت کے وہاں سے نہ نکلنا، شادی بیاہ یا عیادت و جنازہ میں شرکت نہ کرنا بلکہ یکسو ہو کر تلاوتِ قرآن، نوافل اور ذکر و اذکار میں مشغول رہنا چاہیئے، اعتکاف ایک دن یا اس سے کم کا بھی کیا جاسکتا ہے۔

لیلة القدر:

اللہ تعالیٰ نے رمضان کے آخری عشرے میں ایک ایسی رات رکھی ہے جسکی عبادت ہزار ماہ (۸۳ سال اور چار ماہ) کی عبادت سے بہتر ہے اور اس رات میں کی جانے والی دعائیں اللہ تعالیٰ رد نہیں فرماتے، حضرت عائشہ رضی اللہ عنہا سے مروی ہے کہ رسول اللہ صلی اللہ علیہ وسلم نے فرمایا:

”رمضان کے آخری عشرہ کی طاق راتوں میں (۲۱، ۲۳، ۲۵، ۲۷، ۲۹) میں لیلة القدر کو تلاش کرو۔“ ﴿۱۷﴾

لیلة القدر کی دعا:

((اللَّهُمَّ إِنَّكَ عَفُوٌّ تُحِبُّ الْعَفْوَ فَاعْفُ عَنِّي)) ﴿۱۸﴾

”اے اللہ! تو معاف کرنے والا ہے اور معافی کو پسند کرتا ہے لہذا تو مجھے معاف کر دے۔“

صدقۃ الفطر:

صدقۃ الفطر ہر مسلمان پر فرض ہے جس کا مقصد ایک تو روزوں میں واقع ہونے والی

﴿۱۹﴾ ترمذی، نسائی، أحمد

بخاری و مسلم

﴿۲۰﴾ ترمذی، ابن ماجہ، مسند أحمد - مشکوٰۃ 634/1

کمی کو پورا کرنا اور دوسرا فقراء و مساکین کو عید کی خوشیوں میں شریک کرنا ہے، حضرت عبداللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے ہر مسلمان پر صدقہ فطر فرض قرار دیا خواہ کوئی آزاد ہو یا غلام، مرد ہو یا عورت، چھوٹا ہو یا بڑا۔ ﴿۱۶﴾

صدقۃ الفطر کی مقدار:

صدقۃ الفطر ایک ”صاع“ یعنی سواد و کلوانا ج یعنی گندم، چاول، کھجور وغیرہ سے ادا کرنا چاہئے، بہتر یہی ہے کہ جنس ادا کی جائے اور اگر ایسا ممکن نہ ہو تو سواد و کلوانا کے پیسے بھی ادا کئے جاسکتے ہیں، اور صدقۃ الفطر نماز عید سے پہلے ادا کرنا ضروری ہے، یہ فقراء و مساکین کا حق ہے۔

عید الفطر:

رمضان المبارک کے اختتام پر مسلمان عید الفطر مناتے ہیں جو کہ رمضان مبارک میں اللہ تعالیٰ کی اطاعت و فرمانبرداری کی توفیق ملنے کا شکرانہ ہے، لہذا شوال کا چاند دیکھتے ہی تکبیرات ((اَللّٰهُ اَكْبَرُ اَللّٰهُ اَكْبَرُ لَا اِلٰهَ اِلَّا اللّٰهُ وَ اَللّٰهُ اَكْبَرُ اَللّٰهُ اَكْبَرُ وَ لِلّٰهِ الْحَمْدُ)) پڑھنی چاہئیں۔ عید کے دن غسل کر کے، عمدہ لباس پہن کر، خوشبو لگا کر، کچھ کھانی کر عید گاہ میں جانا چاہئے اور واپسی پر راستہ بدل کر آنا مسنون ہے، نماز عید دو رکعت ہے، پہلی رکعت میں تکبیر تحریمہ کے بعد سات تکبیرات اور دوسری میں تکبیر انتقال کے بعد پانچ کہی جائیں گی۔ رمضان کے مبارک لمحات کو غنیمت جانتے ہوئے اس میں تلاوت قرآن کریم اور دعاؤں کا اہتمام کرنا چاہئے کیونکہ روزہ دار کی دعا اللہ تعالیٰ رو نہیں فرماتا۔

شوال کے چھ روزے:

حضرت ابو ایوب رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا :
 ”جس نے رمضان المبارک کے روزے رکھے پھر شوال کے چھ روزے رکھے گویا اس نے سال بھر کے روزے رکھے۔“ ﴿۱۷﴾

یہ روزے ایک ساتھ یا لگ لگ بھی رکھے جاسکتے ہیں، ویسے ایک ساتھ رکھنا بہتر ہے۔
رمضان المبارک میں عمرہ:

حضرت عبداللہ بن عباس رضی اللہ عنہما سے مروی ہے کہ نبی صلی اللہ علیہ وسلم نے فرمایا:
 ”رمضان میں عمرہ کرنے کا ثواب حج کے برابر ہے۔“^①

روزوں کی قضاء:

اگر کسی وجہ سے رمضان کے روزے ^② نہ رکھے جاسکیں، یا روزہ رکھ کر توڑ دیا ہو تو اس کے بدلے رمضان کے بعد روزہ رکھ کر قضاء دینی ہوگی، اگر روزہ رکھنے کی سکت نہ ہو جیسا کہ مسلسل مریض وغیرہ تو انہیں فدیہ دینے کی اجازت ہے یعنی ہر روزے کے بدلے ایک مسکین کو دو وقت کا کھانا کھلانا، چاہے تو ہر روز کھلائے اور چاہے تو ایک ساتھ ہی تمام روزوں کا حساب لگا کر اسے دیدے۔

قضاء اور کفارہ:

اگر حالتِ روزہ میں ازدواجی تعلقات سے روزہ فاسد ہوا ہو تو پھر قضاء کے ساتھ کفارہ بھی دینا ہوگا، یعنی غلام آزاد کرنا، یا دو ماہ کے مسلسل روزے رکھنا یا ساٹھ مسکینوں کو کھانا کھلانا، نیز اگر دائمی مریض اور بڑھاپے کی وجہ سے انتہائی کمزور افراد جو روزہ نہ رکھ سکتے ہوں انہیں فدیہ دینا ہوگا، یعنی ہر روزے کے بدلے ایک مسکین کو دو وقت کا کھانا دینا ہوگا۔

تَقَبَّلَ اللَّهُ مِنَّا وَ مِنْكُمْ صَالِحِ الْأَعْمَالِ



① مسلم
 کتاب توحید و ہلکیشنز، بنگلور سے شائع ہو چکی۔ والحمد للہ۔ جبکہ روزہ کے مسائل و احکام پر کتاب تیار ہے جو کہ عقرب شائع ہونے والی ہے۔ ان شاء اللہ (ابو عدنان)

پانچواں رکن: حج:

حج کی فضیلت، احکام اور آداب

ترتیب: ڈاکٹر حافظ محمد اسحاق زاہد

حج کی فرضیت:

حج اسلام کا ایک بنیادی رکن ہے، اور ہر ایسے مرد و عورت پر فرض ہے جو اس کی طاقت رکھتا ہو، فرمان الہی ہے:

﴿وَلِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ اِلَيْهِ سَبِيْلًا﴾

(سورۃ آل عمران: 97)

”حج بیت اللہ کرنا ان لوگوں پر اللہ کا حق ہے جو اس کی طرف جانے کی طاقت رکھتے ہوں“۔

یعنی مالی و جسمانی لحاظ سے مستطیع ہوں اور کوئی مانع نہ ہو اور عورت کے لیے محرم موجود ہو۔ اور جب قدرت موجود ہو، تو حج فوراً کر لینا چاہیے، کیونکہ رسول اکرم ﷺ کا فرمان ہے:

”جس کا حج کرنے کا ارادہ ہو وہ جلدی حج کر لے، کیونکہ ہو سکتا ہے کہ وہ

بیمار پڑ جائے یا اسے کوئی ضرورت پیش آ جائے“۔^①

اور حضرت عمر رضی اللہ عنہما کہا کرتے تھے کہ میرا دل چاہتا ہے کہ میں کچھ لوگوں کو بھیج کر معلوم

کروں کہ کس کے پاس مال موجود ہے اور وہ حج پر نہیں گیا تو اس پر جزیہ لگا دیا جائے۔^②

① ابو داؤد، نسائی، مسند احمد، ابن ماجہ، دارمی، دارقطنی، حاکم، بیہقی، مصنف ابن

ابی شیبہ

② شرح الاعتقاد للاکائی و صححہ ابن حجر فی تلخیص الحیبر 233/2

حج کی فضیلت:

حج کی فضیلت میں وارد چند احادیثِ رسول ﷺ ملاحظہ کریں:

① حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا:

(الْحَجُّ الْمَبْرُورُ لَيْسَ لَهُ جَزَاءٌ إِلَّا الْجَنَّةُ) ﴿١﴾

”حج مبرور کا بدلہ جنت ہی ہے۔“

اور حج مبرور سے مراد وہ حج ہے جس میں اللہ کی نافرمانی نہ کی گئی ہو، اور اس کی نشانی یہ ہے کہ حج کے بعد حاجی نیکی کے کام زیادہ کرنے لگ جائے اور دوبارہ گناہوں کی طرف نہ لوٹے۔ ﴿٢﴾

② رسول اکرم ﷺ نے حضرت عمرو بن العاص رضی اللہ عنہ سے کہا تھا:

((أَمَا عَلِمْتَ أَنَّ الْإِسْلَامَ يَهْدِيكُمْ مَا كَانَ قَبْلَهُ ، وَأَنَّ الْهَجْرَةَ تُهْدِيكُمْ مَا

كَانَ قَبْلَهَا وَأَنَّ الْحَجَّ يَهْدِيكُمْ مَا كَانَ قَبْلَهُ)) ﴿٣﴾

”کیا تم نہیں جانتے کہ اسلام پہلے گناہوں کو مٹاتا ہے اور ہجرت سابقہ

خطاؤں کو ختم کر دیتی ہے اور حج پچھلے تمام گناہوں کو مٹاتا ہے۔“

③ حضرت جابر بن عبد اللہ رضی اللہ عنہما سے روایت ہے کہ رسول اللہ ﷺ نے فرمایا:

((أَدَيْمُوا الْحَجَّ وَالْعُمْرَةَ فَإِنَّهُمَا يَنْفِيَانِ الْفَقْرَ وَالذُّنُوبَ كَمَا تَنْفِي

الْكَبِيرُ خَبْتِ الْحَدِيدِ)) ﴿٤﴾

”حج اور عمرہ ہمیشہ کرتے رہا کرو کیونکہ یہ دونوں غربت اور گناہوں کو اس

﴿١﴾ متفق علیہ ﴿٢﴾ للتفصيل المرعاة شرح المشكوة 6/190 طبع سا نگلہ اہل

﴿٣﴾ مسلم 137/2، ابن خزيمة: 2515

﴿٤﴾ معجم الطبرانی الاوسط والدارقطنی، وصححه الألبانی - صحیح

الجامع: 253، الصحيحه: 1085

طرح ختم کر دیتے ہیں جس طرح بھٹی لوہے کے زنگ کو ختم کر دیتی ہے۔

④ حضرت عبداللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:

((الْغَزِي فِي سَبِيلِ اللَّهِ وَالْحَاجُّ وَالْمُعْتَمِرُ وَقَدْ لَدَّهُ اللَّهُ، دَعَاهُمْ فَأَجَابُوهُ، وَسَأَلُوهُ فَأَعْطَاهُمْ)) ﴿١﴾

”اللہ کے راستے میں جہاد کرنے والا، حج کرنے والا اور عمرہ کرنے والا یہ

سب اللہ کے مہمان ہوتے ہیں، اللہ نے انہیں بلایا تو یہ چلے آئے اور اب

یہ جو کچھ اللہ سے مانگیں گے وہ انہیں عطا کرے گا۔“

سفرِ حج سے پہلے چند آداب:

① عازم حج پر لازم ہے کہ وہ حج و عمرہ کے ذریعے صرف اللہ کی رضا اور اس کا تقرب حاصل کرنے کی نیت کرے۔

② وہ حج کے اخراجات رزقِ حلال سے کرے، کیونکہ رسول اللہ صلی اللہ علیہ وسلم کا فرمان ہے:

((إِنَّ اللَّهَ طَيِّبٌ وَلَا يَقْبَلُ إِلَّا طَيِّبًا)) ﴿٢﴾

”اللہ تعالیٰ پاک ہے اور صرف پاک چیز کو قبول کرتا ہے۔“

③ تمام گناہوں سے سچی توبہ کر لے اور اگر اس پر لوگوں کا کوئی حق (قرضہ وغیرہ) ہے تو اسے ادا

کر دے، اور اپنے گھر والوں کو اللہ تعالیٰ سے ڈرتے رہنے کی تلقین کرے اور اگر کچھ حقوق وہ ادا

نہیں کر پایا تو انہیں ان کے متعلق آگاہ کر دے۔

④ قرآن و سنت کی روشنی میں حج و عمرہ کے احکامات کو سیکھ لے، اور سنی سنائی باتوں پر اعتماد نہ کرے۔

⑤ عورت پر لازم ہے کہ وہ اپنے محرم یا خاوند کے ساتھ ہی سفرِ حج کرے اور اکیلی روانہ نہ ہو،

کیونکہ ارشاد نبوی صلی اللہ علیہ وسلم ہے:

..... ﴿١﴾ ابن ماجہ، ابن حبان، طبرانی کبیر - الصحیحہ: 1820، صحیح الجامع: 4171

﴿٢﴾ مسلم، دارمی، مسند احمد، مصنف عبدالرزاق

((لَا يَحِلُّ لِمَرْأَةٍ أَنْ تُسَافِرَ إِلَّا وَمَعَهَا ذُو مَحْرَمٍ مِنْهَا)) ﴿١﴾
 ”کسی عورت کے لیے حلال نہیں کہ وہ اپنے محرم کے بغیر سفر کرے۔“

دورانِ سفر اور دورانِ ادائیگی حج چند ضروری آداب:

① احرام کی نیت کرنے کے بعد زبان کی خصوصی طور پر حفاظت کریں اور فضول گفتگو سے پرہیز کریں، اپنے ساتھیوں کو ایذا نہ دیں اور ان سے برادرانہ سلوک رکھیں، اور اپنے تمام فارغ اوقات اللہ تعالیٰ کی اطاعت میں گزاریں، کیونکہ رسول اکرم ﷺ کا فرمان ہے:

((مَنْ حَجَّ فَلَمْ يَزِفْ وَلَمْ يَفْسُقْ رَجَعَ كَيَوْمٍ وَلَدَتْهُ أُمُّهُ)) ﴿٢﴾

”جس نے حج کیا اور اس دوران بے ہودگی اور اللہ کی نافرمانی سے بچا رہا وہ اس طرح واپس لوٹے گا جیسے آج اس کی ماں نے اس کو جنم دیا ہو۔“

② حجاج کے رش میں خصوصاً حالتِ طوافِ وسعی میں اور کنکریاں مارتے ہوئے کوشش کریں کہ کسی کو آپ سے کوئی تکلیف نہ پہنچے، اور اگر کسی سے آپ کو تکلیف پہنچے تو اس سے درگزر کریں اور جھگڑانہ کریں۔

③ باجماعت نماز پڑھنے کی پابندی کریں اور اس سلسلے میں کسی قسم کی سستی نہ برتیں۔

④ خواتین غیر مردوں کے سامنے بے پردہ نہ ہوں اور ان کے سامنے آئیں تو دوپٹے یا چادر وغیرہ سے پردہ کریں۔

حج تمتع کے مختصر احکام:

عمرہ: احرام، تلبیہ، طواف، سعی، بالوں کو منڈوانا یا کٹوانا۔

حج:

8/ذو الحج: احرام حج، تلبیہ، منیٰ میں نو ذوالحج کی صبح تک قیام۔

بخاری ﴿١﴾

مسلم ﴿١﴾

9/ذو الحج: وقوفِ عرفات، دس کی رات مزدلفہ میں قیام۔

10/ذو الحج: بڑے حجرہ کو کنکریاں مارنا، قربانی کرنا، سر کے بال منڈوانا یا کٹوانا طوافِ افاضہ و سعی، گیارہ کی رات منیٰ میں قیام۔

11، 12/ذو الحج (جس نے جلدی کی) اور 13/ذو الحج (جس نے تاخیر کی):

تینوں حجرات کو کنکریاں مارنا، منیٰ میں قیام، مکہ مکرمہ سے روانگی سے پہلے طوافِ وداع۔

عمرہ کے تفصیلی احکام

① احرام:

① احرام حج و عمرہ کا پہلا رکن ہے، اور اس سے مراد ہے احرام کا لباس پہن کر تلبیہ کہتے ہوئے مناسک حج و عمرہ کو شروع کرنے کی نیت کر لینا، اور ایسا کرنے سے اس پر چند امور کی پابندی کرنا لازمی ہو جاتا ہے، عمرے کا احرام میقات سے شروع ہوتا ہے، البتہ یہ ہو سکتا ہے کہ لباس احرام پہلے پہن لیا جائے اور نیت میقات سے کی جائے، میقات سے حج و عمرہ کی نیت والے کا احرام باندھے بغیر گزارنا حرام ہے، اگر کوئی شخص ایسا کرے تو اسے میقات پر واپس آنا یا مکہ جا کر دم دینا پڑے گا۔

② احرام باندھتے وقت غسل کرنا، صفائی کے امور کا خیال کرنا اور بدن پر خوشبو لگانا سنت ہے۔

③ مرد و سفید اور صاف ستھری چادروں میں احرام باندھیں گے جبکہ خواتین اپنے عام لباس میں ہی احرام کی نیت کریں گی، البتہ نقاب نہیں باندھیں گی تاہم غیر محرم سے سر کا کپڑا اگر کر پردہ ضرور کریں گی اور دستاں نہیں پہنیں گی، اگر میقات پر عورت مخصوص ایام میں ہے تب بھی وہ غسل کر کے احرام کی نیت کرے گی۔

④ احرام کی نیت ان الفاظ سے ہوگی ”لَبَّيْكَ اللَّهُمَّ عُمْرَةً“ اور اگر راستے میں کسی رکاوٹ

کے پیش آنے کا خطرہ ہو تو اسے یہ الفاظ بھی پڑھنے چاہئیں: ((اَللّٰهُمَّ اِنْ حَبَسَنِیْ حَاسِسٌ فَمَحِلِّیْ حَيْثُ حَبَسْتَنِیْ)) پھر تلبیہ پڑھنا شروع کر دیں اور طواف شروع کرنے تک اسے پڑھتے رہیں، تلبیہ یہ ہے:

((لَبَّيْكَ اَللّٰهُمَّ لَبَّيْكَ ، لَبَّيْكَ لَا شَرِيْكَ لَكَ لَبَّيْكَ ، اِنَّ

الْحَمْدَ وَالنِّعْمَةَ لَكَ وَالْمُلْكَ ، لَا شَرِيْكَ لَكَ))

”میں حاضر ہوں، اے اللہ! میں حاضر ہوں، میں حاضر ہوں تیرا کوئی شریک نہیں، بے شک تمام تعریفیں، نعمتیں اور بادشاہت تیرے لیے ہے، تیرا کوئی شریک نہیں۔“

⑤ مردوں کیلئے مستحب ہے کہ وہ تلبیہ بلند آواز سے پڑھیں، کیونکہ رسول اکرم ﷺ نے صحابہ کرام رضی اللہ عنہم کو اس کا حکم دیا تھا، اور آپ ﷺ نے فرمایا:

”کوئی مسلمان جب تلبیہ پڑھتا ہے تو اس کے دائیں بائیں پتھر اور

درخت بھی تلبیہ پڑھتے ہیں۔“ ﴿۱﴾

⑥ احرام باندھ لینے کے بعد کئی لوگ فوٹو کھنچواتے ہیں، اور عورتیں بے پردہ ہو جاتی ہیں حالانکہ یہ بالکل غلط ہے۔ اور کچھ لوگ میقات سے ہی اپنا دایاں کندھانگا کر لیتے ہیں حالانکہ ایسا صرف طوافِ قدوم میں کرنا چاہیے۔

⑦ محظوراتِ احرام:

احرام کی نیت کرنے کے بعد کچھ چیزیں حرام ہو جاتی ہیں جو کہ یہ ہیں: ”جسم کے کسی حصے سے بال اکھیڑنا یا کٹوانا، ناخن کاٹنا، خوشبو استعمال کرنا، بیوی سے صحبت یا بوس و کنار کرنا، دستاں پہننا، اور شکار کرنا، مرد پر سلا ہوا کپڑا پہننا اور سر کو ڈھانپنا حرام ہو جاتا ہے اور عورت پر ﴿۱﴾ ترمذی، ابن ماجہ، مستدرک حاکم، طبرانی اوسط، مسند ابویعلیٰ البیہقی اور ابن

خزیمہ، للتفصیل: سوائے حرم: حدیث: 81 تالیف: ابوعدنان

نقاب باندھنا ممنوع ہو جاتا ہے البتہ وہ غیر مردوں کے سامنے چہرے کا پردہ کرنے کی پابند ہوگی خواہ کپڑا اس کے چہرے کو بھی لگ جائے، کیونکہ امہات المؤمنین رضی اللہ عنہن اور صحابیات رضی اللہ عنہن اسی طرح کرتی تھیں۔ حضرت عائشہ رضی اللہ عنہا کہتی ہیں: ”ہم رسول اللہ صلی اللہ علیہ وسلم کے ساتھ حالتِ احرام میں تھیں، جب لوگ ہمارے سامنے آتے تو ہم میں سے ہر عورت اپنی چادر سر سے چہرے پر لٹکالیتی، اور جب وہ آگے چلے جاتے تو ہم اپنے چہروں سے پردہ ہٹالیتیں“ ﴿۱﴾

⑧ حالتِ احرام میں غسل کرنا، سر میں خارش کرنا، چھتری کے ذریعے سایہ کرنا اور بیٹل باندھنا جائز ہے۔

② طواف:

① مسجد حرام میں پہنچ کر تلبیہ بند کر دیں، پھر حجرِ اسود کے سامنے آئیں، اپنا دایاں کندھانگا کر لیں، اگر بائیں حجرِ اسود کو بوسہ دے سکتے ہوں تو ٹھیک ورنہ ہاتھ لگا کر اسے چوم لیں، اور اگر یہ بھی نہ ہو سکے تو اس کی طرف اشارہ کر کے زبان سے ((بِسْمِ اللّٰهِ اللّٰهُ اَكْبَرُ)) کہیں اور طواف شروع کر دیں، رسول اللہ صلی اللہ علیہ وسلم نے حضرت عمر رضی اللہ عنہ سے کہا تھا:

”اے عمر! تم طاقتور ہو، سو کمزور کو ایذا نہ دو، اور جب حجرِ اسود کا استلام کرنا چاہو تو دیکھ لو، اگر بائیں حجرِ اسود کو ٹھیک ہے ورنہ اس کے سامنے آ کر تکبیر کہہ لو“ ﴿۱﴾

② پہلے تین چکروں میں کندھے ہلاتے ہوئے، چھوٹے چھوٹے قدموں کے ساتھ، تیز تیز چلیں، اگر رش ہو تو صرف کندھوں کو بلانا کافی ہوگا، یاد رہے کہ یہ حکم عورتوں اور ان کے ساتھ جانے والے مردوں کیلئے نہیں ہے۔

③ دورانِ طواف ذکر، دعا اور تلاوتِ قرآن میں مشغول رہیں، ہر چکر کی کوئی خاص دعا نہیں ہے، البتہ رکنِ میمانی اور حجرِ اسود کے درمیان ﴿رَبَّنَا اِنْسَا فِي الدُّنْيَا حَسَنَةً وَفِي الْآخِرَةِ﴾

﴿۱﴾ ابو داؤد: 1833، ابن ماجہ: 2935، ابن خلیمہ: 2691، دارقطنی: 294/2، مسند احمد: 30/6

﴿۲﴾ مسند احمد: 28/1

حَسَنَةً وَقِنَا عَذَابَ النَّارِ ﴿ (سورۃ بقرہ: 201) کا پڑھنا مسنون ہے، اگر چاہیں تو ملتزم سے چمٹ کر بھی دعا کر سکتے ہیں جو کہ حجر اسود اور باب کعبہ کا درمیانی حصہ ہے۔ ذکر اور دعا میں آواز بلند کرنا درست نہیں ہے۔

④ رکنِ یمانی کو ہاتھ لگا سکیں تو ٹھیک ہے ورنہ بغیر اشارہ کرنے اور بوسہ دینے کے وہاں سے گذر جائیں۔

⑤ سات چکر مکمل کر کے مقامِ ابراہیم عليه السلام کے پیچھے اگر جگہ مل جائے تو ٹھیک ہے ورنہ مسجد حرام کے کسی حصے میں دو رکعت ادا کریں، پہلی رکعت میں سورہ فاتحہ کے بعد ”الکافرون“ اور دوسری میں ”الاعلاص“ پڑھیں، پھر زمزم کا پانی پیئیں اور اپنے سر پر بہائیں، اس کے بعد اگر ہو سکے تو حجر اسود کا استلام کریں ورنہ سیدھے صفا کی طرف چلے جائیں۔

③ سعی:

صفا کے قریب جا کر ﴿ إِنَّ الصَّفَا وَالْمَرْوَةَ مِنْ شَعَائِرِ اللَّهِ ﴾ (سورۃ

بقرہ: 158) پڑھیں، پھر صفا پہ چڑھ جائیں اور خانہ کعبہ کی طرف منہ کر کے یہ دعا پڑھیں:

((لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ،

يُحْيِي وَيُمِيتُ، وَهُوَ عَلَى كُلِّ شَيْءٍ قَدِيرٌ، لَا إِلَهَ إِلَّا اللَّهُ وَحْدَهُ لَا

شَرِيكَ لَهُ، أَنْجَزْ وَعْدَهُ وَنَصِرْ عَبْدَهُ وَهَزِمِ الْأَحْزَابَ وَحْدَهُ)) ﴿

پھر ہاتھ اٹھا کر دعا مانگیں، تین مرتبہ اسی طرح کر کے مروہ کی طرف روانہ ہو جائیں،

راستے میں دو سبز نشانوں کے درمیان دوڑیں، البتہ عورتیں اور ان کے ساتھ جانے والے مرد

نہیں دوڑیں گے، پھر عام رفتار میں چلتے ہوئے مروہ پر پہنچیں، یہاں پہنچ کر ایک چکر پورا ہو

جائے گا، اب یہاں بھی وہی کریں جو آپ نے صفا پر کیا تھا، پھر واپس صفا کی طرف آئیں،

راستے میں دو سبز نشانوں کے درمیان دوڑیں، صفا پہ پہنچ کر دوسرا چکر مکمل ہو جائے گا، پھر اسی

.....
 ﴿مسلم، ابو داؤد، ابن ماجہ، دارمی، بیہقی۔﴾

طرح سات چکر پورے کریں، آخری چکر مردہ پر پورا ہوگا، دورانِ سعی ذکر، دعا اور تلاوتِ قرآن میں مشغول رہیں۔

④ سر کے بال منڈوانا یا کٹوانا:

صفا اور مردہ کے درمیان سعی مکمل کر کے سر منڈوالیں یا پورے سر کے بال چھوٹے کر دیا لیں، عورت اپنی ہر چوٹی سے انگلی کے ایک پورے کے برابر بال کٹوائے۔

اس طرح آپ کا عمرہ مکمل ہو جائے گا، اور احرام کی وجہ سے جو پابندیاں عائد ہوئی تھیں وہ ختم ہو جائیں گی۔ اب آپ احرام کھول دیں۔

عمرے کے بعد آٹھ ذوالحجہ تک؟

① بعض لوگ عمرے سے فارغ ہو کر مختلف مساجد اور پہاڑوں کی زیارت کیلئے ثواب کی نیت سے جاتے ہیں حالانکہ ایسا کرنا محض ضیاعِ وقت ہے، اسی طرح مسجد عائشہ رضی اللہ عنہا سے احرام باندھ کر بار بار عمرے کرنا بھی ثابت نہیں ہے۔

② مسجد حرام میں نماز باجماعت پڑھنے کی پابندی کریں اور اس کی فضیلت میں یہی کافی ہے کہ اس میں ایک نماز دیگر مساجد میں ایک لاکھ نماز سے افضل ہوتی ہے۔

③ خانہ کعبہ کا نقلی طواف کرتے رہیں، صحیح حدیث میں آتا ہے کہ طواف کرتے ہوئے ہر قدم پر ایک نیکی لکھی جاتی ہے، ایک گناہ مٹا دیا جاتا ہے اور ایک درجہ بلند کر دیا جاتا ہے، اور پورے سات چکر لگانے کا ثواب ایک غلام کو آزاد کرنے کے برابر ہے۔^①

① الحاکم، ابن خزیمہ، صحیح الترغیب والترہیب للابنانی: 1139

حج کے تفصیلی احکام

8/ ذوالحج (یوم الترویہ):

مکہ مکرمہ میں جہاں آپ رہائش پذیر ہیں، وہیں سے حج کا احرام باندھ لیں، احرام حج کا طریقہ بھی وہی ہے جو احرامِ عمرہ کا ہے، صفائی اور غسل کر کے اور بدن پر خوشبو لگا کر احرام کا لباس پہن لیں، پھر ”لَبَّيْكَ اللَّهُمَّ حَجًّا“ کہتے ہوئے حج کی نیت کر لیں اور تلبیہ شروع کر دیں، اور دس ذوالحج کو کنکریاں مارنے تک تلبیہ پڑھتے رہیں، احرام باندھ کر ظہر سے پہلے منیٰ کی طرف روانہ ہو جائیں، جہاں ظہر، عصر، مغرب، عشاء اور 9 ذوالحج کی فجر کی نماز میں قصر کر کے اپنے وقت پر پڑھنی ہوگی اور ات کو وہیں ٹھہرنا ہوگا۔

9/ ذوالحج (یومِ عرفہ):

① طلوعِ شمس کے بعد تکبیر اور تلبیہ کہتے ہوئے عرفات کی طرف روانہ ہو جائیں، اور اس بات کا یقین کر لیں کہ آپ حد و عرفہ کے اندر ہیں، زوالِ شمس کے بعد اگر ہو سکے تو امام کا خطبہ حج سنیں اور اس کے ساتھ ظہر و عصر کی نماز میں جمع و قصر کر کے پڑھیں، اگر ایسا نہ ہو سکے تو اپنے خیمے میں ہی دونوں نماز میں جمع و قصر کرتے ہوئے باجماعت ادا کر لیں۔

② پھر غروبِ شمس تک ذکر، دعا تلبیہ اور تلاوت قرآن میں مشغول رہیں اور یہ دعا بار بار پڑھیں:

((لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ

عَلَى كُلِّ شَيْءٍ قَدِيرٌ)) ﴿١﴾

اللہ تعالیٰ کے سامنے عاجزی و انکساری ظاہر کریں، اپنے گناہوں سے سچی توبہ کریں اور ہاتھ اٹھا کر دنیا و آخرت میں خیر و بھلائی کی دعا کریں، اس دن اللہ تعالیٰ سب سے زیادہ لوگوں کو جہنم سے آزاد کرتا ہے اور فرشتوں کے سامنے اہل عرفات پر فخر کرتا ہے۔

﴿١﴾ ترمذی، مسند احمد، بیہقی، مصنف ابن ابی شیبہ، اخبار مکہ فاکھی، سونے حرم: 243

③ قوف عرفہ کا وقت زوالِ شمس سے لے کر دسویں کی رات کو طلوعِ فجر تک رہتا ہے، اس دوران حاجی ایک گھڑی کیلئے بھی عرفات میں چلا جائے تو حج کا یہ رکن پورا ہو جاتا ہے۔

④ غروبِ شمس کے بعد عرفات سے انتہائی سکون کے ساتھ مزدلفہ کو روانہ ہو جائیں، جہاں سب سے پہلے مغرب و عشاء کی نمازیں جمع و قصر کر کے باجماعت پڑھیں، پھر اپنی ضرورتیں پوری کر کے سو جائیں۔

⑤ عورتوں اور ان کے ساتھ جانے والے مردوں اور بچوں کیلئے اور اسی طرح کمزوروں کیلئے جائز ہے کہ وہ آدھی رات کے بعد مزدلفہ سے منیٰ کو چلے جائیں۔

10/ ذوالحجہ (یومِ عید):

① فجر کی نماز مزدلفہ میں ادا کریں، پھر صبح کی روشنی پھیلنے تک قبلہ رخ ہو کر ذکر، دعا اور تلاوت قرآن میں مشغول رہیں۔

② بڑے حجرے کو کنکریاں مارنے کیلئے مزدلفہ سے ہی موٹے چنے کے برابر کنکریاں اٹھالیں، ایام تشریق میں کنکریاں مارنے کیلئے مزدلفہ سے کنکریاں اٹھانا ضروری نہیں۔

③ طلوعِ شمس سے پہلے منیٰ کو روانہ ہو جائیں، راستے میں وادیِ محسر کو عبور کرتے ہوئے تیز تیز چلیں۔

④ منیٰ میں پہنچ کر سب سے پہلے بڑے حجرے کو، جو کہ مکہ کی طرف ہے، سات کنکریاں ایک ایک کر کے ماریں، اور ہر کنکری کے ساتھ ”اللہ اکبر“ کہیں، کنکریاں مارنے کے بعد تلبیہ پڑھنا بند کر دیں، کمزور یا بیمار مرد، بچے اور اسی طرح خواتین کنکریاں مارنے کیلئے کسی دوسرے شخص کو وکیل بنا سکتے ہیں۔

⑤ پھر قربانی کا جانور ذبح کریں جو کہ بے عیب ہو اور مطلوبہ عمر کے مطابق ہو، قربانی کا گوشت اپنے لیے بھی لے آئیں اور فقراء میں بھی تقسیم کریں، اور یہ بھی ہو سکتا ہے کہ آپ کسی با اعتماد شرک (کمپنی) میں پیسے جمع کروادیں، جو آپ کی طرف سے قربانی کرنے کی پابند ہوگی، اور اگر آپ باہر مجبوری قربانی نہیں کر سکتے تو آپ کو دس روزے رکھنا ہونگے، تین ایام حج میں اور

سات وطن لوٹ کر۔

⑥ پھر سر کے بال منڈوا دیں یا پورے سر کے بال چھوٹے کروادیں، خواتین اپنی ہر چوٹی سے انگلی کے ایک پورے کے برابر بال کٹوائیں۔ اس کے ساتھ ہی آپ حلال ہو جائیں گے، جو کام بسبب احرام ممنوع تھے وہ سب حلال ہو جائیں گے سوائے بیوی کے قرب کے جو کہ طوافِ افاضہ کے بعد جائز ہوگا۔ آپ صفائی اور غسل وغیرہ کر کے اپنا عام لباس پہن لیں اور طوافِ افاضہ کیلئے خانہ کعبہ چلے جائیں۔

⑦ طوافِ افاضہ حج کا رکن ہے، اگر کسی وجہ سے آپ دس ذوالحج کو طوافِ افاضہ نہیں کر سکتے تو اسے بعد میں بھی کر سکتے ہیں، اور اگر خواتین مخصوص ایام میں ہوں تو وہ طہارت کے بعد طواف کریں گی، اگر وہ ایام تشریق کی کنکریاں مارنے کے بعد پاک ہوں تو طوافِ افاضہ کرتے ہوئے طوافِ وداع کی نیت بھی کر لیں تو ایسا کرنا درست ہوگا، اور اگر وہ قافلے کی روانگی تک پاک نہیں ہوتیں اور قافلہ والے بھی ان کا انتظار نہیں کر سکتے تو وہ غسل کر کے پیڑ باندھ لیں اور طواف کر لیں۔

⑧ طواف کے بعد مقامِ ابراہیم علیہ السلام کے پیچھے دو رکعات ادا کریں، پھر صفا اور مروہ کے درمیان سعی کریں اور منیٰ کو واپس چلے جائیں جہاں گیارہ کی رات گزارنا واجب ہے۔

⑨ دس ذوالحج کے چار کام (کنکریاں مارنا، قربانی کرنا، حلق یا تقصیر، طوافِ وسعی) جس ترتیب سے ذکر کیے گئے ہیں انھیں اسی ترتیب کے ساتھ کرنا مسنون ہے، تاہم ان میں تقدیم و تاخیر بھی جائز ہے۔

ایام تشریق:

① ۱۱ اور ۱۲ ذوالحج کی راتیں منیٰ میں گزارنا واجب ہے، اور اگر چاہیں تو ۱۳ تک بھی منیٰ میں رہ سکتے ہیں، ان ایام میں تینوں جمرات کو کنکریاں مارنا ہوتا ہے، اس کا وقت ذوالِ شمس سے لیکر آدھی رات تک ہوتا ہے۔

② سب سے پہلے چھوٹے حجرۃ کو سات کنکریاں ایک ایک کر کے ماریں، ہر کنکری کے ساتھ ”اللہ اکبر“ کہیں، پھر اسی طرح درمیانے حجرۃ کو کنکریاں ماریں، اگر آپ کو کسی دوسرے کی طرف سے بھی کنکریاں مارنی ہوں تو پہلے اپنی کنکریاں مار کر پھر اس کی کنکریاں ماریں، چھوٹے اور درمیانے حجرۃ کو کنکریاں مارنے کے بعد قبلہ رخ ہو کر دعا کرنا مسنون ہے۔

③ پھر بڑے حجرۃ کو بھی اسی طرح کنکریاں ماریں، اس کے بعد دعا کرنا مسنون نہیں۔

④ کنکریاں مارتے ہوئے اگر قبلہ بائیں طرف اور منیٰ دائیں طرف ہو تو زیادہ بہتر ہے، لازم نہیں۔

⑤ تینوں جمرات کو کنکریاں مارنے کیلئے کنکریاں منیٰ میں کسی بھی جگہ سے اٹھا سکتے ہیں۔

⑥ جمرات کا نشانہ لیکر کنکریاں ماریں، صرف گول دائرے میں کنکریاں پھینک دینا کافی نہیں ہے۔

⑦ جمرات کو شیطان تصور کر کے انھیں گالیاں دینا یا جوتے رسید کرنا جہالت ہے۔

⑧ ایامِ تشریق کے فارغ اوقات اللہ تعالیٰ کی اطاعت میں گذاریں اور زیادہ سے زیادہ اللہ کا ذکر کریں، اور باجماعت نمازوں کی پابندی کریں۔

⑨ اگر آپ ۱۲ ذوالحجہ کو ہی منیٰ سے روانہ ہونا چاہتے ہیں تو غروبِ شمس سے پہلے پہلے کنکریاں مار کر منیٰ کی حدود سے نکل جائیں ورنہ ۱۳ کی رات بھی وہیں گزارنا ہوگی اور پھر تیرہ کو کنکریاں مار کر ہی آپ منیٰ سے نکل سکیں گے۔

طواف الوداع :

مکہ مکرمہ سے روانگی سے پہلے طوافِ الوداع کرنا واجب ہے، اگر خواتین مخصوص ایام میں ہوں تو ان پر طوافِ وداع واجب نہیں، ۱۲ یا ۱۳ ذوالحجہ کو کنکریاں مارنے سے پہلے طوافِ وداع کرنا درست نہیں ہے۔

آدابِ زیارتِ مسجدِ نبوی

① مکہ مکرمہ میں حج مکمل ہو جاتا ہے، البتہ مسجدِ نبوی میں نماز پڑھنے کا ثواب حاصل کرنے کی نیت کر کے مدینہ طیبہ کا سفر کرنا مستحب ہے، رسول اللہ ﷺ کا فرمان ہے کہ میری مسجد میں ایک نماز دیگر مساجد میں ایک ہزار نماز سے افضل ہے۔ ﴿۱﴾

② مسجدِ نبوی میں پہنچ کر تحیۃ المسجد پڑھیں، بہتر ہے کہ روضۃ من ریاض الجنۃ میں جا کر پڑھیں کیونکہ وہ جنت کا ٹکڑا ہے، پھر رسول اللہ ﷺ کی قبر مبارک کے سامنے آئیں، درود و سلام پڑھیں اور بہتر ہے کہ درود ابراہیمی، جسے نماز میں پڑھا جاتا ہے، پڑھا جائے، پھر آپ ﷺ کے دونوں ساتھیوں حضرت ابو بکر رضی اللہ عنہ اور حضرت عمر رضی اللہ عنہ کو سلام کہیں۔

③ اور اگر دعا کرنا چاہیں تو مسجدِ نبوی میں جہاں چاہیں قبلہ رخ ہو کر کریں۔

④ روضہ مبارکہ پر بنیتِ تبرک ہاتھ پھیرنا یا اس کا طواف کرنا قطعاً درست نہیں ہے۔

⑤ مردوں کیلئے مستحب ہے کہ وہ بقیع الغرقد میں مدفون حضرات اور اسی طرح شہداء اُحد کی قبروں پہ جا کر انھیں سلام کہیں اور قبلہ رخ ہو کر ان کیلئے دعا کریں۔

⑥ مساجدِ مدینہ طیبہ میں سے مسجدِ نبوی کے علاوہ صرف مسجدِ قباء میں نماز پڑھنے کی فضیلت ہے، رسول اللہ ﷺ کا ارشاد ہے:

”مسجدِ قباء میں دو رکعت کا ثواب عمرے کے برابر ہے۔“ ﴿۲﴾

باقی مساجد میں نماز پڑھنے کی کوئی خاص فضیلت نہیں ہے، اس لیے ان کا قصد کرنا

درست نہیں ہے۔

﴿۱﴾ متفق علیہ

﴿۲﴾ ترمذی، نسائی، ابن ماجہ، ابن حبان مسند احمد، مستدرک حاکم، بیہقی، مصنف

ابن ابی شیبہ

حج میں ہونے والی عام غلطیاں

حج ایک عبادت ہے اور ہر عبادت کی قبولیت دو شرطوں کے ساتھ ہوتی ہے:

① اخلاص نیت اور ② رسول اللہ ﷺ کے طریقے سے موافقت۔

اور اس تمنا کے پیش نظر کہ حجاج کرام کو حج مبرور نصیب ہو اور وہ گناہوں سے پاک ہو کر اپنے وطنوں کو واپس لوٹیں، ذیل میں حجاج کی عمومی غلطیاں درج کی جا رہی ہیں تاکہ حتیٰ الوسع ان سے پرہیز کیا جائے:

- ① بغیر احرام باندھے میقات کو عبور کر جانا۔ ② احرام باندھتے ہی دایاں کندھا ننگا کر لینا۔
- ③ خاص ڈھب سے بنے ہوئے جوتے کی پابندی کرنا (حالانکہ ٹخنوں کو ننگا رکھتے ہوئے ہر قسم کا جوتا پہنا جاسکتا ہے)۔
- ④ احرام باندھ کر بجائے کثرت ذکر و استغفار اور تلبیہ کے لہو لعب میں مشغول رہنا۔
- ⑤ باجماعت نماز ادا کرنے میں سستی کرنا۔
- ⑥ خواتین کا بغیر محرم یا خاوند کے سفر کرنا۔
- ⑦ غیر مردوں کے سامنے عورتوں کا پردہ نہ کرنا۔
- ⑧ حجرِ اسود کو بوسہ دینے کیلئے مزاحمت و دھکم پیل کرنا اور مسلمانوں کو ایذا دینا۔
- ⑨ دونوں ہاتھ اٹھاتے ہوئے حجرِ اسود کی طرف اشارہ کرنا۔
- ⑩ حطیم کے درمیان سے گذرتے ہوئے طواف کرنا۔
- ⑪ رکنِ یمانی کو بوسہ دینا یا استلام نہ کر سکنے کی صورت میں اس کی طرف اشارہ کرنا۔
- ⑫ ہر چکر کیلئے کوئی دعا خاص کرنا۔
- ⑬ کعبہ کی دیواروں پر بھیت تیرک ہاتھ پھیرنا۔
- ⑭ طوافِ قدوم کے بعد بھی دایاں کندھا ننگا رکھنا۔
- ⑮ دورانِ طواف دعائیں پڑھتے ہوئے آواز بلند کرنا۔
- ⑯ صفا اور مروہ پر قبلہ رخ ہو کر دونوں ہاتھوں سے اشارہ کرنا۔
- ⑰ اقامتِ نماز ہو جانے کے بعد بھی سعی جاری رکھنا۔
- ⑱ سعی کے ساتھ چکروں کی بجائے چودہ چکر لگانا۔
- ⑲ سر کے کچھ حصے سے بال کٹوا کر حلال ہو جانا۔
- ⑳ حدودِ عرفہ سے باہر وقوف کرنا۔
- ㉑ یہ عقیدہ رکھنا کہ جبلِ رحمت پر چڑھے بغیر وقوفِ عرفہ مکمل نہیں ہوتا۔
- ㉒ غروبِ شمس سے پہلے عرفات سے روانہ ہو جانا۔
- ㉓ مزدلفہ میں پہنچ کر سب سے

پہلے مغرب و عشاء کی نمازوں کی ادائیگی کی بجائے کنکریاں چننے میں لگ جانا۔ (24) مزدلفہ کی رات کو نوافل پڑھنا۔ (25) کنکریاں دھونا۔ (25) سات کنکریاں بجائے ایک ایک کر کے مارنے کے ایک ہی بار دے مارنا۔ (27) کنکریاں مارنے کے مشروع وقت کا لحاظ نہ کرنا۔ (28) پہلے چھوٹے، پھر درمیانے اور پھر بڑے حجرہ کو کنکریاں مارنے کی بجائے ترتیب الٹ دینا۔ (29) چھوٹے اور درمیانے حجرہ کو کنکریاں مارنے کے بعد دعا نہ کرنا۔ (30) قربانی کیلئے جانور کی عمر کا لحاظ نہ کرنا۔ (31) عیب دار جانور قربان کر دینا۔ (32) ایام تشریق کی راتیں منیٰ میں نہ گزارنا۔ (33) ۱۲ یا ۱۳ ذوالحجہ کو کنکریاں مارنے سے پہلے طواف و داع کر لینا۔ (34) طواف و داع کے بعد مسجد حرام سے اٹنے پاؤں باہر آنا نبی کریم ﷺ کی قبر کی زیارت کی نیت کر کے مدینہ طیبہ کا سفر کرنا۔ (35) حجاج کے ذریعے رسول اللہ ﷺ کو سلام بھیجنا۔ (36) ہر نماز کے بعد روضہ رسول ﷺ کی طرف چلے جانا یا اس کی طرف رخ کر کے انتہائی ادب سے کھڑے ہو جانا۔ (37) دعا میں آپ ﷺ کو وسیلہ بنانا۔ (38) مدینہ طیبہ میں چالیس نمازوں کی پابندی کرنا۔



فہرستِ مطبوعاتِ توحید پبلیکیشنز (بنگلور)

نمبر	کتاب	نمبر	کتاب
1	بدعات اور ان کا تعارف	17	سماح و توالی اور گانا و موسیقی
2	نمازِ خجگانہ کی رکعتیں مع نمازِ وتر	18	نماز میں کی جانے والی غلطیاں اور کوتاہیاں
3	مختصر مسائل و احکامِ رمضان، روزہ اور زکوٰۃ	19	آدابِ دعاء (شرائط، اوقات، مقامات)
4	مختصر مسائل و احکامِ طہارت و نماز	20	رَفْعُ الْيَدَيْنِ؛ دلائل و تحقیق
5	زیارتِ مدینہ منورہ۔ احکام و آداب	21	جنسی عورت
6	ٹوپی و پگڑی سے یا ننگے سر نماز؟	22	مختصر مسائل و احکامِ نمازِ جنازہ
7	جشنِ عیدِ میلاد، یومِ وفات پر!	23	عملِ صالح کی پہچان
8	دنیوی مصائب و مشکلات (حقیقت، اسباب، ثمرات)	24	ارکانِ ایمان (ایک تعارف)
9	مختصر مسائل و احکامِ حج و عمرہ اور قربانی و عیدین	25	فضائلِ رمضان و روزہ
10	دین کے تین اہم اصول مع مختصر مسائلِ نماز	26	براءةِ اہل حدیث
11	استقامت (راہِ دین پر ثابت قدمی)	27	خوشگوار زندگی کے 12 اصول
12	شکوہ و شبہات کا ازالہ	28	امامت کے اہل کون؟
13	دعوة الی اللہ اور داعی کے اوصاف	29	اندھی تقلید اور تعصب میں تحریفِ کتاب و سنت
14	تعویذ گنڈوں اور جنت و جاؤد کا علاج	30	تلاشِ حق کا سفر
15	نمازِ تراویح (حرم میں تراویح اور علماء کے فتاویٰ)	31	مُعَوِّذَتَيْنِ ☆ فضائل، برکات، تفسیر
16	مردوزن کی نماز میں فرق؟	32	جھیز اور جوڑے کی رسم

اگر آپ ان کتابوں کی اشاعت کرنا چاہتے ہیں تو ہمیں اس پتے پر رابطہ قائم کریں:

Email to: tawheed_pbs@hotmail.com

توحید پبلیکیشنز کا پیغام امت مسلمہ کے نام

☆ مذہبی تعصب، مسلکی عناد اور فرقہ واریت قوم کیلئے زہر ہیں، ان سے بالاتر ہو کر خالص قرآن کریم اور سنت صحیحہ کی بنیاد پر امت کے شرعی مسائل کا حل تلاش کریں۔

☆ قدیم علوم کے ساتھ ساتھ عصری علوم سے استفادہ کرتے ہوئے جدید فقہی مسائل میں اجتہاد کر کے فتاویٰ صادر کرنے والے دور حاضر کے علماء و فقہاء کی کوششوں کے نتائج سے فائدہ اٹھائیں۔

☆ دعوت و تبلیغ دین میں حکمت عملی کو نظر انداز کرنا تو مصالحہ دینیہ کے خلاف ہے مگر حلال و حرام میں تو رواداری نہ برقیں اور قوانین و مسائل اسلامیہ کو نرم کر کے اسلامی روح کو تونہ کمزور کر دیں۔

☆ جہالت و بے علمی کا دور گزر گیا۔ نور علم کے چراغ لے کر آگے بڑھیں، جہالت کو مٹائیں اور باطل کا بھرپور تعاقب کریں۔

☆ اگر آپ ایسا معتدلانہ رویہ پسند کرتے ہیں تو ”توحید پبلیکیشنز“ کی مطبوعات کا مطالعہ فرمائیے اور اس کا تعاون کیجیے، کیونکہ اسکی مطبوعات کو آپ اسی طرز فکر کی حامل اور انہیں صفات سے مزین پائیں گے۔

ان شاء اللہ

ARKAN-E-ISLAM (Ek Ejmali Ta'aruf)

Published By

توحید پبلیکیشنز

URDU

Tawheed Publications

33

#43, S. R. K. Garden, Bangalore-41

Email: tawheed_pbs@hotmail.com

Read "Tawheed Publications" Books for authentic information about Islam